




ذوالقعدہ

THE
TRIAL AND DEATH
OF JESUS CHRIST
ALLAMA JAMES STALKER



جناب جیم اسٹاکر
علامہ جیم اسٹاکر
1905

مسیحی
پہچانی
کے
گرفتاری
اور
موت

TRIAL AND DEATH OF JESUS CHRIST

By
Allama James Stalker

سیدنا مسیح کی گرفتاری اور موت

مصنفہ

ڈاکٹر جیمس سٹاکر صاحب

پنجاب ریجنل بک سوسائٹی

انارکلی۔ لاہور

۱۹۰۵ء



قُرَاهِدِي

Allama James Stalker

Born: February 21, 1848,

Died: February 5, 1927

فہرست مضامین			
مضمون	باب	مضمون	باب
کلوری	۱۲	گرفتاری	۱
صلیب کے گردا گرد کے مجمعے	۱۳	دینی عدالت کے سامنے	۲
مسیح کا پہلا کلمہ صلیب پر سے	۱۴	پطرس کا انکار	۳
دوسرا کلمہ صلیب پر سے	۱۵	ملکی عدالت	۴
تیسرا کلمہ صلیب پر سے	۱۶	یسوع اور ہیرودیس	۵
چوتھا کلمہ صلیب پر سے	۱۷	پیلاٹس کے پاس واپس آنا	۶
پانچواں کلمہ صلیب پر سے	۱۸	کانٹوں کا تاج	۷
چھٹا کلمہ صلیب پر سے	۱۹	پیلاٹس کی بربادی	۸
ساتواں کلمہ صلیب پر سے	۲۰	یہوداہ اسکرپوتی	۹
نشان اور علامتیں	۲۱	راہِ غم	۱۰
مردہ مسیح	۲۲	یروشلیم کی سیٹیاں	۱۱
تدفین	۲۳		

یسوع مسیح کی گرفتاری اور موت

پہلا باب

گرفتاری

ہم اس کتاب میں اپنے خُداوند کی زمینی زندگی کے آخری حالات کا مطالعہ اُس وقت سے شروع کرتے ہیں۔ جب کہ وہ عدالت کے پیادوں کے ہاتھ میں گرفتار ہو گیا۔ یہ گرفتاری آدھی رات کے وقت باغِ گتسمنی میں وقوع میں آئی۔

یروشلیم کی مشرقی جانب کو زمین قدرون کے نالہ تک ڈھلتی چلی جاتی ہے۔ اور اس نالہ کے دوسری جانب کوہ زیتون واقع ہے۔ پہاڑی کی ڈھلوان سڑج پر شہر کے باشندوں نے بہت سے باغ اور باغیچے لگا رکھے تھے۔ اور یہ گتسمنی کا باغ بھی انہیں میں سے ایک تھا۔ ہم پختہ طور پر نہیں کہہ سکتے۔ کہ وہ احاطہ جو آج کل پہاڑی کے دامن میں حاجیوں کو بتایا جاتا ہے۔ درحقیقت وہ وہی مقام ہے۔ نہ یہ کہ وہ چھ پُرانے زیتون کے درخت جو اس باغ میں کھڑے ہیں وہی درخت ہیں جن کے سایہ میں ہماری مٹی پر وہ جانکنی کی حالت طاری ہوئی۔ مگر اس میں کچھ شک نہیں کہ وہ مقام اس مقام سے بہت دُور نہیں ہوگا۔ اور یہ بھی ممکن ہے کہ جس مقام کا پتہ روایت سے ملتا ہے۔ وہی حقیقی مقام ہو۔

جانکنی کی حالت میں ابھی کچھ تخفیف (کمی) ہوئی تھی کہ (جیسا کہ مقدس متی لکھتا ہے) دیکھو یہوداہ جو بارہ میں سے ایک تھا آیا اور اُس کے ساتھ ایک بڑی بھیڑ۔ وہ شہر کے مشرقی دروازے کے رستہ سے آئے تھے۔ اور اب باغ کے پھانک پر پہنچ گئے تھے۔ چاند کی چودھویں تھی۔ اور لوگوں کی دھندلی صورتیں گرد آلود سڑک پر آتی ہوئی صاف نظر آتی تھیں۔

مسیح کی گرفتاری عدالت کے دو تین پیادوں کے ذریعہ وقوع میں نہیں آئی تھی۔ وہ ایک ”بڑی بھیڑ“ تھی۔ گو اس سے یہ نہیں سمجھنا چاہیے۔ کہ یہ لوگوں کا ایک بے ترتیب اژدحام (بھیڑ۔ مجمع) تھا۔ چونکہ یہ گرفتاری مذہبی جماعت کی تحریک سے وقوع میں آئی تھی۔ اس لئے اُن کے خادم۔ یعنی لاویوں کی پولیس جو ہیکل کی حفاظت پر متعین (مقرر) تھی۔ سب سے آگے تھی۔ لیکن چونکہ اُس وقت یسوع کے ساتھ کم سے کم گیارہ جانبازا آدمی موجود تھے۔ اور یہ بھی خوف تھا کہ شہر کو واپسی کے وقت شاید اُس کے پیروؤں کی بے شمار جماعت اُس کی حمایت پر اُٹھ کھڑی ہو۔ یہ مناسب سمجھا گیا تھا۔ کہ رومی گورنر سے درخواست کر کے سپاہیوں کی ایک کمپنی بھی بہم پہنچائی جائے۔ جو عید فح کے موقع پر انتظامی ضرورتوں کے خیال سے قلعہ انٹونیا میں جو ہیکل کے سر پر واقع تھا۔ مقیم تھے اُن کے علاوہ صدرِ مجلس کے بعض ممبر بھی بذاتِ خود ہمراہ چلے آئے تھے۔ تاکہ اس کارروائی میں کسی قسم کا خلل واقع نہ ہونے پائے۔ یہ مخلوط (ملی جلی) جماعت تلواروں اور لاشیوں سے مسلح (لڑنے کو تیار) تھی۔ یا غالباً یوں کہنا چاہیے۔ کہ تلواریں رومی سپاہیوں کے پاس تھیں اور لاشیاں ہیکل کی پولیس کے پاس۔ اور اُن کے پاس لاشیوں اور مشعلیں بھی تھیں۔ جو وہ غالباً اُس خیال سے ساتھ لے آئے تھے۔ کہ شاید یسوع اور اُس کے پیروؤں کی باغ کے کنج تہائی میں تلاش کرنے کی ضرورت پڑ جائے۔ الغرض یہ ایک خوفناک جماعت تھی جو ہر طرح سے اس مہم کو کامیابی کے ساتھ سرانجام دینے پر کمر بستہ (تیار) معلوم ہوتی تھی۔

۱۔

اس جماعت کار ہمنما یہوداہ تھا۔ اس شخص کی عام خصلت (فطرت۔ عادت) اور اس کے جرم کی ماہیت کی نسبت آئندہ بہت کچھ ذکر ہوگا۔ لیکن یہاں ہم فقط اس قدر کہنا چاہتے ہیں کہ اس طریق میں جو اُس نے اپنے مقصد کو پورا کرنے میں اختیار کیا۔ کئی ایک پہلو تھے جو خاص کر قابلِ نفرت معلوم ہوتے ہیں۔

اُس نے فح کی بے حرمتی کی۔ کسی نے خوب کہا ہے۔ کہ پچھ دن میں اچھا کام کرنا چاہیے۔ لیکن اگر کام بُرا ہو تو ایک مقدس روز میں کرنے سے اُس کی بُرائی اور بھی بدتر ہو جاتی ہے۔ عیدِ فح سال بھر میں نہایت مقدس موقع سمجھا جاتا تھا۔ اور فح کے ہفتہ میں خاص کر یہ شام نہایت مقدس تھی۔ یہ ایسا ہی ہے جیسے کہ ایک مسیحی ملک میں کوئی شخص خاص کر سمس یعنی عیدِ تولد (پیدائش کی عید) کے روز کسی ایسے جرم کا ارتکاب کرے۔ اُس نے اپنے آقا پر اُس کے کُنجِ عزلت (تنہائی میں وقت گزارنے کی جگہ) میں جہاں وہ ذکر و فکر اور عبادت کے لئے جایا کرتا تھا۔ حملہ کیا۔ گتسمنی کا باغ یسوع کو بہت ہی مرغوب (پسند) تھا۔ اور یہوداہ کو خوب معلوم تھا کہ وہ وہاں کس مطلب کے لئے جایا کرتا ہے۔ مگر اُس نے اس امر کا کچھ بھی لحاظ نہ کیا۔ بلکہ برخلاف اس کے اُس نے اپنے آقا کی اس عادت سے فائدہ اٹھایا۔

مگر سب سے بُری بات جس کی وجہ سے بنی انسان اُسے کبھی معاف نہیں کریں گے۔ وہ نشان تھا۔ جس کے ذریعہ سے اُس نے یہ ٹھہرایا تھا۔ کہ وہ یسوع کو اس کے دشمنوں پر ظاہر کر دے گا۔ اغلب (یقینی) ہے کہ وہ اُس بھیڑ سے آگے آگے کچھ فاصلہ پر جا رہا تھا۔ گویا یہ دکھانے کو کہ وہ اُن کے ساتھ شریک نہیں ہے۔ اور اُن سے پہلے بھاگ کر اس غرض سے آیا ہے کہ اُس کو اُس کے خطر سے خبردار کر دے۔ اور اُس مصیبت کی حالت میں اس کے ساتھ اپنی ہمدردی ظاہر کرے۔ اور اُس نے اُس کے گلے میں باہیں ڈال کر اور دھاڑیں مار کر کہنا شروع کیا۔ ”خداوند۔ خداوند“ اور نہ صرف اُسے بوسہ ہی دیا بلکہ بڑی گرم جوشی سے اور کئی بار۔ جیسا کہ انجیل^۱ کے یونانی لفظ سے ظاہر ہوتا ہے۔ جب تک دنیا میں سچی اور خالص محبت کا وجود ہے۔ ہر ایک شخص جس نے کبھی اس محبت کے نشان (یعنی بوسہ) کو استعمال کیا ہے۔ اُس فعل کو سخت نفرت کی نظر سے دیکھے گا۔ یہ ایک ایسا گناہ ہے جو دل انسانی اور اُس کی تمام محبتوں کے خلاف سرزد ہوا ہے۔ مگر کوئی شخص اُس کی خوفناک صورت کو محسوس کرنے کی ایسی قابلیت نہیں رکھتا جیسے کہ یسوع۔ یقیناً یسوع کے دل پر اُس سے سخت چوٹ لگی ہوگی۔ اُس رات کو اور دوسرے دن اُس کے چہرہ پر قسم قسم کے دھبے نظر آتے تھے۔ اُس پر خون کے پسینے کی لکیریں ہویدا (ظاہر) تھیں۔ طمانچوں کے گہرے نشان تھے۔ وہ تھوک سے آلودہ ہو رہا تھا۔ کانٹوں کے تاج سے لہولہان تھا۔ مگر ان میں سے کسی چیز نے اُس کے دل کو ایسا نہ چھیدا ہوگا۔ جیسا اس بوسہ نے ایک اور شخص۔ جس کے ساتھ کچھ ایسا ہی سلوک ہوا ہوگا۔ کہتا ہے۔ دشمن تو نہیں تھا جو مجھے ملامت کرتا۔ نہیں تو میں اُس کی برداشت کرتا۔ نہ یہ کینہ رکھنے والا تھا۔ جو مجھ پر بالادستی (کسی پر اختیار رکھنا) کرتا تھا۔ تب میں اُس سے چھپ جاتا۔ بلکہ تو میرا ہم رتبہ آدمی۔ میرا الفتی بندہ اور میرا جان پہچان تھا۔ کہ ہم مل کے خوش اختلاطی (میل میلاپ۔ پیار محبت) کرتے تھے۔ اور گروہ کے ساتھ خدا کے گھر میں جایا کرتے تھے۔ (زبور ۵۵: ۱۲-۱۴)۔ پیمتر اس کے کہ اس نے بوسہ دیا۔ یسوع نے اُسے اُسی پرانے لقب یعنی دوست کے نام سے یاد کیا۔ لیکن جب وہ بوسہ دے چکا تو وہ یہ کنپادینے والا سوال کرنے سے باز نہ رہ سکا۔ کہ ”اے یہوداہ کیا تو بوسہ لے کر ابنِ آدم کو پکڑواتا ہے؟“

بوسہ شاگردی کا نشان تھا۔ مشرقی ممالک میں شاگرد اپنے ربیوں یعنی اُستادوں کو بوسہ دیا کرتے تھے۔ اور غالباً یسوع اور حفاظت سے لے جانا۔

۱۔ جو یونانی لفظ یہاں استعمال ہوا وہی ہے۔ جو اس گنگار عورت کے قصہ میں استعمال ہوا ہے۔ جو خداوند کے قدموں کو تیل مل کر بوسہ دیتی تھی۔

سچ تو یہ ہے کہ بجائے اُس کے پکڑنے کے وہ خود پکڑے گئے وہ ایک کمینہ اور پُر دغا کام میں مشغول تھے۔ انہوں نے ایک نمک حرام شخص کو اپنا رہنما بنایا تھا۔ اور اُمید کرتے تھے۔ کہ مسیح کو یا تو سوتے میں یا چپ چاپ اور چوری چوری جا پکڑیں گے اور اگر وہ جاگتا ہوگا تو غالباً وہ بھاگ کھڑا ہوگا۔ اور آخر کار وہ اُس کا تعاقب (پیچھا) کر کے اُسے کسی کنج تہائی (ویران جگہ) میں لڑاں و ترساں (ڈرنا کانپنا) حالت میں جا پکڑیں گے۔ وہ اُسے بے خبر جا پکڑنا چاہتے تھے۔ لیکن جب وہ خود بلا دھڑک اُن کے سامنے آکھڑا ہوا۔ اور اُن سے خود پوچھ پچھ کرنے لگا تو وہ متحیر (ہکا بکا) ہو گئے۔ اور انہیں اپنا ڈھنگ بدلنا پڑا۔ جس کے لئے وہ بالکل تیار نہیں تھے۔ اس طور سے گویا اُس نے اُن سب کو وہاں کھڑا کر کے گویا شرم و خجالت (شرمندگی) کا تختہء مشق (کسی مقصد کے لئے کسی کو بار بار استعمال کرنا) بنا دیا۔

اب اُن کی تمام تیاریاں کیسی بے ہودہ معلوم ہونے لگی ہوں گی۔ یہ سپاہی اور تلواریں اور لاٹھیاں۔ مشعلیں اور لالٹینیں جو اب چاند کی چاندنی میں پھینکی معلوم ہو رہی تھیں۔ بھلا کس مصرف (کام) کی تھیں؟ یسوع نے انہیں یہ بات اچھی طرح محسوس کرا دی۔ اور انہیں گویا منوادیا کہ وہ کس رُوح و مزاج کے آدمی ہیں۔ اور اُس کی مزاج اور رُوح سے کس قدر نا آشنا (ناواقف) ہیں۔ ”تم کسے ڈھونڈتے ہو؟“ اُس نے دوبارہ اُن سے یہی سوال کیا تاکہ وہ اس امر کو اچھی طرح معلوم کر لیں۔ کہ انہوں نے اُسے نہیں پکڑا بلکہ وہ خود اپنے کو اُن کے حوالہ کر رہا ہے۔ یہ موقع بالکل اُسی کے ہاتھ میں تھا۔ اُس نے پھر خاص کر صدرِ مجلس کو مخاطب کر کے جو غالباً اُس وقت پس پشت (پیچھے) رہنا زیادہ پسند کرتے۔ اور اُن کی ان تمام تیاریوں کی طرف اشارہ کر کے اُن سے سوال کیا کہ ”کیا تم ڈاکو جان کے تلواریں اور لاٹھیاں لے کر مجھے پکڑنے کو نکلے ہو؟ میں ہر روز تمہارے پاس بیٹھتا ہوں اور تم نے مجھے نہیں پکڑا۔ وہ تن تہا تھا اور اگرچہ جانتا تھا کہ کس قدر لوگ اُس کے مقابلہ میں ہیں۔ تو بھی ہر گز نہ ڈرا۔ وہ ہر روز بیٹھتا ہوں اور تم نے مجھے زیادہ عام جگہ میں۔ اور ایسے اوقات میں جب سب لوگ اُسے دیکھ سکتے تھے۔ لیکن وہ جو ایسے طاقتور اور بے شمار تھے۔ تو بھی اُس سے ڈرتے رہے۔ اور اس لئے انہوں نے اس شرارت کے لئے آدھی رات کا وقت پسند کیا ہے۔ اور پھر فرمایا۔ یہ تمہاری گھڑی اور ظلمت (تاریکی) کا اختیار ہے۔ یہ آدھی رات کا وقت تمہارا ہے کیونکہ تم ظلمت کے فرزند ہو۔ اور جو طاقت تمہیں میرے خلاف حاصل ہے وہ بھی ظلمت کی طاقت ہے۔

اس سبط (یہودی قوم) ”یہوداہ کے شیر“ نے اس موقع پر یہ الفاظ فرمائے۔ مگر یاد رکھو کہ ایسے ہی الفاظ وہ اُس دن بھی کہے گا جب کہ اُس کے دشمن اُس کے پاؤں کے نیچے کئے جائیں گے۔ ”بیٹے کو چومو۔ تانہ ہو کہ وہ بے زار ہو اور تم راہ میں ہلاک ہو جاؤ۔ جب اُس کا قہر یکا یک بھڑکے مبارک وہ سب جن کا توکل اُس پر ہے۔ (زبور ۲: ۱۲)۔

۳۔

اس امر کو بار بار یاد دلانا مناسب نہیں کہ یہ وہی فتح تھی۔ جو مسیح نے باغ کے اندر حاصل کی تھی۔ جو اس فتح یابی کا جو اُس نے باغ کے دروازے پر حاصل کی باعث تھی۔ وہ قوت اور دبدبہ (رعب) جو اُس نے اس موقع پر ظاہر کیا اور عا اور بیداری سے حاصل ہوا تھا۔

یہ امر اُن لوگوں کی حالت کے ساتھ مقابلہ کرنے سے جنہوں نے دُعا بیداری سے کام نہیں لیا تھا۔ اور بھی زیادہ واضح اور بین (صاف) ہو جاتا ہے۔ اُن کے لئے ہر ایک چیز بطور ناگہانی آفت کے وارد (ظاہر) ہوئی۔ جس سے وہ اندھے اور حیرت زدہ ہو گئے۔ وہ گہری نیند سے جگائے گئے۔ اور آنکھیں ملنے ہوئے اور ڈگمگاتے ہوئے آگے بڑھے۔ جب یسوع پر لوگوں نے ہاتھ ڈالا تو اُن میں سے ایک بولا۔ کیا ہم تلوار چلائیں؟ اور جواب کا انتظار کئے بغیر وار کر بیٹھا۔ لیکن کیسی بے ہودہ ضرب (وار) ! نیم خفت (جو نیند سے مکمل بیدار نہ ہو) آدمی سے اور کیا اُمید ہو سکتی ہے۔ سر کے بجائے اُس نے صرف کان

کاٹ ڈالا۔ اور اس ضرب کا اُسے سخت خمیازہ (سزا) بھی اٹھانا پڑتا۔ اگر یسوع کامل اطمینان کے ساتھ پطرس اور اُن تلواروں کے درمیان جو اُس کے مارنے کے لئے اٹھی ہوں گی نہ آجاتا۔ اُس نے فرمایا۔ کہ یہی بس ہے۔ اس طرح سے سپاہیوں کو روک رکھا۔ اور اُس آدمی کا کان چھو کر اسے بھلا چنگا کر دیا۔ اس طور سے اپنے بے چارے شاگرد کی جان بچائی۔

یقیناً یسوع ضرور متبسم (مسکراتا) ہوا ہو گا۔ جب اُس نے پطرس سے فرمایا کہ، اپنی تلوار میان میں رکھ۔ کیونکہ جو تلوار کھینچتے ہیں۔ وہ سب تلوار سے ہلاک کئے جائیں گے۔ تلوار کی جگہ میان کے اندر ہے۔ نہ باہر۔ اُس کا کھینچنا اس معاملہ میں بے محل (بے موقع) ہے۔ اور جو لوگ کسی معقول وجہ کے یا اختیار حاکم کے حکم کے بغیر تلوار کھینچتے ہیں۔ انہیں جان کے بدلے جان دینی پڑے گی۔

لیکن اس سے بڑھ کر اُس نے اُس اعلیٰ درجے کی فصاحت (خوش کلامی) کے ذریعہ جس سے اُس نے اپنے دشمنوں سے کلام کیا۔ پطرس پر یہ ثابت کر دیا کہ اس کا فعل اس موقع پر کیسا بے محل (غیر مناسب) تھا۔ یہ فعل اُس کے اُستاد کے رُتبہ کے زبانا تھا۔ کیونکہ میں اپنے باپ سے منت کر سکتا ہوں اور وہ فرشتوں کے بارہ ٹمن سے زیادہ میرے پاس ابھی موجود کر دے گا۔ اور ایسے بڑے لشکر کے مقابلہ میں یہ چھوٹی سی جماعت جو مشکل سے سو دو سو آدمی کے قریب ہوگی۔ کیا حقیقت رکھتی ہے؟ اس کے علاوہ یہ فعل نوشتوں کے بھی خلاف ہے۔

وہ نوشتے کہ یوں ہی ہونا ضرور ہے۔ کیونکہ پورے ہوں گے۔ اور یہ اُس کی اپنی منشاء (مرضی) اور اُس کے باپ کی مرضی کے بھی خلاف ہے۔ جو پیالہ باپ نے مجھ کو دیا کیا میں اُسے نہ پیوں؟

بے چارہ پطرس! اس موقع پر جو کچھ اُس سے ہوا۔ وہ ٹھیک اُس کی طبیعت کے تقاضا کے مطابق تھا۔ اس کے فعل میں ایک قسم کی راستی اور شرافت تو تھی۔ مگر وہ فعل ہی بے موقع تھا۔ کاش وہ گتسمنی کے اندر بھی ایسی ہی آمادگی ظاہر کرتا اور جو کچھ اُسے کہا گیا تھا۔ اُس پر عمل کرتا۔ جیسا کہ وہ گتسمنی کے باہر جو کچھ اُسے نہیں کہا گیا تھا کرنے کو تیار تھا! اس سے کہیں بہتر ہوتا اگر وہ باغ کے اندر روحانی تلوار کھینچتا اور اُس کان کو کاٹ ڈالتا جو ایک لونڈی کے دھمکی سے اُسے گمراہ کرنے کا وسیلہ بنا پطرس کے چلن نے اس موقع پر بھی دوسرے موقعوں کی طرح ثابت کر دیا کہ محض گرم جوشی جب وہ مسیح کی روح و مزاج پر مبنی نہ ہو ہماری رہنمائی کی ہر گز لائق نہیں ہے۔

۴۔

شاید پطرس کو اُس عہد و اقرار نے جب اُس نے سخت قسم کھا کر یہ کہا تھا۔ کہ خواہ اُسے مرنا ہی کیوں نہ پڑے وہ مسیح سے چمٹا رہے گا۔ اس امر پر آمادہ کیا کہ اپنے آقا کے واسطے کچھ نہ کچھ کر بیٹھے۔ مگر اوروں نے بھی تو وہی بات کہی تھی۔ کیا وہ اب انہیں یاد تھی؟ مجھے اندیشہ ہے کہ وہ سب اُسے بھول گئے تھے جان کے خطرے کے سامنے وہ سب کچھ بھول گئے۔ اور ہر ایک کو اپنی اپنی پڑ گئی۔ بعض اوقات بیماری کی حالت میں خصوصاً جب کوئی دماغی بیماری ہو۔ تو اس قسم کے عجیب اثرات دیکھے جاتے ہیں۔ وہ چہرہ جس پر ساہا سال کی تادیب و تربیت نے شائستگی اور وجاہت کی مہر ثبت کی ہوئی تھی۔ دفعۃً (اچانک) سب کچھ کھو بیٹھتا ہے۔ اور اُس کی جگہ پھر وہی اصلی گنوار پن عود کرتا ہے۔ اسی طرح اپنے آقا کی گرفتاری کے خوف نے جو ان شاگردوں پر جنہوں نے دُعا کے ذریعہ اپنے کو تیار نہیں کیا تھا۔ دفعۃً آن پڑا۔ کچھ عرصہ کے لئے ساہا سال کی عقیدت کو ضائع کر دیا۔ اور وہ پھر گلیل کے زرے مچھوے کے مچھوے ہی رہ گئے۔ اور مسیح کی گرفتاری کے وقت سے لے کر اس کے جی اٹھنے تک ان کی یہی حالت رہی۔

اس معاملہ میں بھی اُن کا چلن اُن کے آقا کے چلن سے بالکل مختلف ہے۔ جیسے کہ چڑیا جب اُس کے گھونسلے پر کوئی دشمن حملہ آور ہوتا ہے اُس کے مقابلہ کو نکلتی ہے۔ یا گڈر یا خطرے کے وقت اپنے گلے کے آگے آگے ہوتا ہے۔ اسی طرح یسوع نے بھی۔ جب اُس کے گرفتار کرنے والے نزدیک آئے۔ اپنے کو اُن لوگوں اور اپنے شاگردوں کے بیچ میں ڈال دیا۔ اور کسی حد تک اسی غرض سے تھا۔ کہ وہ دلیرانہ آگے بڑھا۔ اور یہ کہہ کر اُن کی ساری توجہ کو اپنی ہی طرف لگا لیا کہ تم کسے ڈھونڈتے ہو؟ جب انہوں نے جواب دیا۔ یسوع ناصرہ کو۔ تو اُس نے فرمایا میں ہی ہوں۔ اس لئے اگر تم مجھے ڈھونڈتے ہو تو انہیں جانے دو۔ اس سے جو خوف و دہشت اُن پر طاری ہوئی وہ اُس کے پکڑنے کی فکر میں اُس کے شاگردوں کو بالکل بھول گئے۔

اور یہی اُس کا مقصد بھی تھا۔ مقدس یوحنا اس کا ذکر کرتے ہوئے اس بیان میں ایک عجیب فقرہ زیادہ کرتا ہے۔ کہ یہ اُس نے اس لئے کیا کہ اُس کا یہ قول پورا ہو کہ جنہیں تو نے مجھے دیا۔ میں نے اُن میں سے کسی کو بھی نہ کھویا۔ یہ قول اسی سفارشی دُعا میں ہے۔ جو اُس نے سب سے پہلی شراکت اقدس کی میز پر کی۔ مگر اُس موقع پر اُس کے ظاہر آئیے معنی معلوم ہوتے ہیں کہ اُس نے روحانی طور پر اُن میں سے کسی کو نہیں کھویا۔ لیکن یہاں اُس کی تلوار یا صلیب کے ذریعہ نہیں کھویا۔ جو پکڑے جانے کی صورت میں اُن کا حصہ ہوتا۔ تاہم اُس کے ان ظاہری معنوں میں بھی ایک گہرا نکتہ ہے۔ مقدس یوحنا یہ جتنا چاہتا ہے کہ اگر اُن میں سے کوئی اُس وقت اُس کے ساتھ گرفتار ہو جاتا تو ظن غالب (مضبوط رائے) یہ ہے کہ وہ اُس موقع پر پورا نہ اُترتا۔ وہ اُس کا انکار کر بیٹھتے۔ اور اس لئے زیادہ افسوس ناک معنوں میں درحقیقت کھوئے جاتے۔

یسوع نے خوب جان کر کہ اُن کی یہ حالت ہے۔ اُن کے لئے منفی کاراستہ کھول دیا۔ اور وہ سب اُسے چھوڑ کر بھاگ گئے۔ شاید یہ اُن کے قیاس میں بہتر تھا۔ کیونکہ اگر اس کے ساتھ رہتے۔ تو شاید اس سے بھی کچھ بدتر کام کر بیٹھتے۔ لیکن یہ امر اُن کے اصلی قول و قرار کے کس قدر برعکس تھا کہ اگر تیرے ساتھ مجھے مرنے ضرور ہو۔ تو بھی تیرا انکار ہرگز نہ کروں گا۔ مجھے بعض وقت ایسا خیال آیا کرتا ہے۔ کہ مسیحی دین کے لئے یہ کیسی بڑی عزت کا باعث ہوتا اور فطرتِ انسانی کی تاریخی میں کیسی سنہری یادگار ہوتی۔ اگر ان میں سے ایک دو ہی۔ مثلاً یہ دونوں بھائی یعقوب اور یوحنا اس کے ساتھ قید خانہ یا موت تک جانے کے لئے حوصلہ کرتے۔ اُس صورت میں یہ تو سچ ہے۔ کہ ہم مقدس یوحنا کی تصنیفات سے محروم رہتے۔ اور اُس کی مکاشفات کی کتاب اور انجیل اور خطوط ہم کو حاصل نہ ہوتے۔ مگر یہ کیسا اچھا مکاشفہ ہوتا۔ کیسی اچھی انجیل ہوتی۔ اور کیسا عمدہ خط ہوتا۔

مگر ایسا نہیں ہونا تھا۔ یسوع کو بے یار مددگار جانا تھا۔ میں نے تنہا انگوروں کو کھو میں کچا اور لوگوں میں سے میرے ساتھ کوئی نہ تھا۔ سو وہ ”اُسے باندھ کر لے گئے۔“

دوسرا باب

دینی عدالت کے سامنے

یہ جماعت یسوع کو اپنے درمیان میں لئے ہوئے قدر و نالے سے پار اتری اور وہاں سے شہر کی طرف اُپر چڑھتی ہوئی اور پھر دروازہ میں سے گذر کر شہر کی گلیوں میں جا پہنچی۔ آدھی رات کا وقت تھا کہیں کہیں کوئی اکاؤ کا چلتا پھر تامل جاتا تھا۔ تو اس جماعت کو دیکھ کر استفسار (پوچھ گچھ) کی غرض سے پاس آتا تھا اور قیدی کی صورت پر غور سے نظر کر کے اپنے گھر کا راستہ نہ لیتا¹ وہ یسوع کو سردار کاہن کے محل پر لے گئے جہاں اُس کی تحقیقات شروع ہوئی۔

یسوع کو دو عدالتوں کے سامنے پیش ہونا تھا۔ ایک تو دینی عدالت کے سامنے دوسرا ملکی عدالت کے۔ ایک کانفا سردار کاہن کے سامنے۔ دوسرے پیلطس رومی گورنر کے سامنے۔

اس کا سبب یہ تھا کہ اُس زمانہ میں یہودیہ رومی سلطنت کے تابع تھا اور صوبہ سوریا یا شام کا ایک حصہ سمجھا جاتا تھا۔ اور ایک رومی حاکم اُس پر حکومت کرتا تھا جو قیصر کے نئے اور شاندار بندرگاہ میں جویر و شلیم سے پچاس میل کے فاصلہ پر تھا سکونت رکھتا تھا۔ مگر یہ و شلیم میں بھی اُس کا محل تھا۔ جہاں وہ وقتاً فوقتاً سکونت پذیر ہوا کرتا تھا۔

سلطنت روما کی یہ پالیسی نہ تھی۔ کہ جو جو ممالک اُس کے زیر فرمان آتے تھے۔ اُن سے ہر قسم کی حکومت و اختیار چھین لے۔ وہ اُن کا دل بھانے کے لئے کم سے کم برائے نام سلف گورنمنٹ کا نشان اُن کے ہاتھوں میں رہنے دیتی تھی۔ اور جہاں تک اُس کے اعلیٰ اختیار و حکومت کے اصول اجازت دیتے وہ ملک کے اندرونی معاملات کا نظم و نسق (انتظام) انہیں لوگوں کے ہاتھ میں سپرد کر دیتی تھی۔ خاص کر وہ مذہبی معاملات کا بہت کچھ لحاظ رکھتی تھی۔ اور اُن میں حتی الامکان دست اندازی نہیں کرتی تھی۔ اس لئے یہودیوں کی قدیمی مذہبی عدالت جو سنیدرن یعنی صدر عدالت کے نام سے مشہور تھی۔ اب بھی یہ اختیار رکھتی تھی۔ کہ مذہبی معاملات کی تفتیش و تحقیقات کرے اور مجرموں کو سزا دے۔ البتہ اگر کوئی اس قسم کا جرم ہوتا۔ جس میں سزائے موت کا فتویٰ دیا جانا مناسب تھا۔ تو اُس صورت میں مقدمہ گورنر کے سامنے پیش ہوتا۔ لیکن اگر وہاں بھی سزائے موت بحال رہتی تو اس سزا کا عمل درآمد بھی گورنر کے ہاتھ میں تھا۔

یسوع دینی حکام کے حکم سے گرفتار کیا گیا تھا۔ اور انہوں نے اس پر موت کا فتویٰ دیا۔ لیکن اس فتویٰ کی تعمیل کا انہیں اختیار حاصل نہ تھا۔ اس لئے ضرور تھا کہ اسے پیلطس کے سامنے حاضر کریں جو اتفاق سے شہر ہی میں موجود تھا۔ اور اُس نے اس مقدمہ کی از سر نو تحقیقات کی۔ اور یہ لوگ گویا اُس کے سامنے بطور مستغیث یا مدعی (دعویٰ کرنے والے) کے تھے۔

¹ - یسوع مسیح کی موت اور گرفتاری۔ غالباً وہ چھوٹا سا واقعہ جو مقدس مرقس نے لکھا ہے۔ اسی قبیل کا تھا۔ ”مگر ایک جوان اپنے ننگے بدن پر مہین چادر اوڑھے ہوئے اس کے پیچھے ہوا لیا تھا۔ اُسے لوگوں نے پکڑا۔ مگر وہ مہین چادر چھوڑ کر ننگا بھاگ گیا۔ (مرقس ۱۴: ۵۱) میں نے اس واقعہ کو شامل نہیں کیا کیونکہ درحقیقت میں نہیں جانتا کہ اس کی نسبت کیا کہوں۔ غالباً اُس کے بیان سے انجیل نویس کو یہ جتنا مقصود تھا۔ کہ اس موقع پر پیالیوں کا برتاؤ کیسا وحشیانہ تھا اور کہ اگر یسوع کے شاگردوں میں سے کوئی اُن کے ہاتھ لگ جاتا تو اُس کا کیا حال ہوتا۔ بعض کا خیال ہے کہ یہ مقدس مرقس ہی تھا اور جیسے مصور تصویر کے کسی گوشہ میں اپنا دستخط ثبت کر دیتا ہے۔ اسی طرح یہ گویا انجیل کے گوشہ میں مرقس کا دستخط ہے۔

نہ صرف دو قسم کی تحقیقاتیں تھیں۔ بلکہ تحقیقات میں تین تین علیحدہ مدارج (درجے) تھے۔ یعنی دینی تحقیقات میں یسوع پہلے حنا کے سامنے پیش ہوا۔ پھر قانفا اور صدر مجلس کے سامنے رات کے وقت۔ اور پھر اُسے عدالت کے سامنے دوبارہ صبح کے وقت۔ اور دوسری یعنی ملکی عدالت میں بھی وہ پہلے پیلاطس کے سامنے پیش ہوا جس نے یہودیوں کے فتویٰ کو بحال رکھنے سے انکار کیا۔ تب اپنا پچھا چھڑانے کے لئے اُس نے اُسے ہیرودیس حاکم گلیل کے پاس بھیج دیا۔ جو اُس وقت یروشلیم میں مقیم تھا۔ مگر مقدمہ پھر رومی گورنر کے پاس واپس آگیا۔ اور اُس نے اپنے ضمیر کے خلاف سزائے موت کے فتوے کو بحال رکھا۔

لیکن اب میں ذرا تفصیل کے ساتھ مقدمہ کے اُن تین مدارج جو دینی عدالت کے سامنے پیش آئے بیان کروں گا۔

مقدمہ کا بیان کرتا ہے کہ یسوع کو پہلے حنا کے پاس لئے گئے۔ یہ شخص ایک ستر سال کا بڑھا تھا۔ جو اس سے بیس سال پہلے سردار کاہن رہ چکا تھا۔ اس کے بعد اُس کے پانچ بیٹے یکے بعد دیگرے سردار کاہن ہوئے۔ کیونکہ اُس زمانہ میں یہ عہدہ عمر بھر کے لئے نہیں ہوتا تھا۔ بلکہ ہر ایک شخص صرف تھوڑے تھوڑے عرصہ کے لئے سردار کاہن رہتا تھا۔ اس وقت قانفا جو سردار کاہن تھا وہ اُس کا داماد تھا۔ حنا اُس وقت بھی بڑا ذی اختیار آدمی تھا۔ اور ایک طرح سے سب دینی معاملات میں درحقیقت وہی مختار سمجھا جاتا تھا۔ اگرچہ برائے نام عہدہ قانفا کے نام تھا۔ وہ دراصل ہیرودیس اعظم کے بلانے پر اسکندریہ سے آیا تھا۔ اور اس کے خاندان میں سب کے سب لائق فائق مگر بہت ہی پُر ہوس اور مغرور لوگ تھے۔ جوں جوں اُن کی تعداد بڑھتی گئی۔ وہ حکومت اور اختیار میں بھی بڑھتے گئے۔ اور رفتہ رفتہ سب قسم کے بڑے بڑے عہدوں پر قابض ہو گئے۔ وہ صدوقی فرقہ سے تعلق رکھتے تھے۔ اور انہیں اس فرقہ کا کامل نمونہ سمجھنا چاہیے۔ کیونکہ وہ بڑے سرد مہر مغرور اور دنیا پرست تھے۔ اہل ملک کے درمیان وہ ہر گز ہر دلعزیز نہ تھے۔ لیکن جتنا لوگ اُن سے نفرت رکھتے تھے۔ اتنا ہی اُن سے ڈرتے بھی تھے۔ وہ بڑے حرلیص اور لالچی تھے۔ اور اس لئے جہاں تک اُن کا داؤ چلتا تھا۔ مذہبی ریت و رسوم کے ذریعہ سے لوگوں کو لوٹتے رہتے تھے۔

بیان کیا جاتا ہے کہ ہیکل کے صحن میں جو کاروبار تجارت جاری تھا۔ جس پر یسوع نے اس سے چند روز پہلے ایسا سخت فتویٰ جاری کیا تھا۔ وہ نہ صرف اُن کی اجازت سے ہوتا تھا۔ بلکہ اُس میں اُن کی بڑی مالی منفعت (فائدہ۔ منافع) تھی۔ اگر یہ سچ ہے تو ظاہر ہے کہ یسوع کی اس حرکت نے سردار کاہن کے خاندان کے دل میں اُس کی نسبت کس قدر غیظ و غضب (سخت غصہ) پیدا کر دیا ہوگا۔

غالباً یہ سخت نفرت و عداوت ہی تھی۔ جس نے حنا کو یسوع کے سپرد عدالت کرنے پر آمادہ کیا۔ اغلب (یقینی) ہے کہ اس مکار صدوقی نے یہوداہ کے ساتھ سودا کرنے اور یسوع کی گرفتاری کے لئے سپاہی بھیجنے میں بہت کچھ حصہ لیا ہوگا۔ اس لئے وہ اپنی تمام کارستانیوں کا نتیجہ دیکھنے کے لئے رات کو جاگتار ہا ہوگا۔ اور اس وجہ سے وہ لوگ بھی یسوع کو گرفتار کر کے پہلے حنا کے پاس ہی لے گئے۔ لیکن جو کچھ پوچھ پچھا حنا نے اُس وقت کی ہوگی وہ باضابطہ نہ تھی۔

مگر صدر مجلس کے ممبران کو جمع کرنے کے لئے وقت چاہیے۔ آدھی رات کے وقت ہی ممبروں کے جمع کرنے کے لئے شہر میں چاروں طرف قاصد دوڑائے گئے۔ کیونکہ مقدمہ ضروری تھا۔ اور اُس میں دیر کی گنجائش نہ تھی۔ کوئی نہیں کہہ سکتا کہ صبح سویرے اٹھ کر جب لوگ اپنے ہر دلعزیز معلم (تعلیم دینے والا) کو ان نفرت انگیز دشمنوں کے ہاتھ میں دیکھیں گے۔ تو کیا کچھ نہ کر گزریں گے۔ لیکن اگر تحقیقات دن نکلنے سے پہلے ہی ختم ہو جائے۔ اور یسوع رومیوں کے مضبوط اور طاقتور ہاتھوں تک پہنچ جائے پیشتر اس کے کہ لوگوں کو اس واقعہ کی خبر ہو۔ تو پھر کچھ خوف نہیں اس لئے صدر مجلس رات کی تاریکی میں جمع ہوئی۔ اور تمام کارروائی قانفا کے محل میں جہاں اب یسوع کو لے گئے تھے۔ پوچھنے سے پہلے ہی وقوع میں آئی۔

یہ کارروائی بالکل باضابطہ تونہ تھی۔ کیونکہ شریعت کے الفاظ میں اس مجلس کے رات کو منعقد کرنے کی اجازت درج نہ تھی۔ اس سبب سے اگرچہ تمام کارروائی مکمل ہو چکی تھی۔ اور رات ہی کے وقت فتویٰ موت پر سب کا اتفاق ہو چکا تھا۔ تو بھی یہ ضروری سمجھا گیا کہ دن لنگھنے کے بعد عدالت کا پھر ایک اجلاس ہو۔ یہ یسوع کی تحقیقات کا تیسرا درجہ تھا۔

مگر اسے گذشتہ کارروائی کی ایک مختصر تکرار (بحث) ہی سمجھنا چاہیے۔ جو محض ضابطہ کو پورا کرنے کے لئے عمل میں لایا گیا تھا۔ اس لئے ہم اُس کارروائی کی طرف غور کرتے ہیں جو رات کے وقت وقوع میں آئی۔ کیونکہ وہی اس سارے معاملے کی جان ہے۔

اب اپنے ذہن میں ایک بڑے دالان کا تصور باندھو جو گھر کے صحن کی ایک طرف کو ہے۔ اور جس سے اُسے فقط پیلاؤں کی ایک قطار جُدا کرتی ہے۔ اس لئے جو کچھ اندر روشنی میں واقع ہو رہا ہے وہ صحن میں بیٹھنے والوں کو صاف صاف نظر آئے گا۔ یہ کمرہ نصف دائرہ کی شکل میں ہے۔ اس دائرہ کی قوس میں پچاس یا اس سے زیادہ ممبران مجلس فرش پر بیٹھے ہیں قانفا بحیثیت میر مجلس اس کی طرف منہ کئے کھڑا ہے۔ اور سپاہی اُس کی ایک طرف اور گواہ دوسری طرف کھڑے ہیں۔ مگر تحقیقات کس طرح شروع ہونی چاہیے؟ یقیناً اُس طرح کہ پہلے صاف طور پر اس امر کا بیان کیا جائے۔ کہ الزام کیا ہیں جو ملزم پر لگائے گئے ہیں۔ اور اُن کا کیا ثبوت موجود ہے مگر بجائے اس طور پر شروع کرنے کے ”سردار کاہن نے یسوع سے اس کے شاگردوں اور اُس کی تعلیم کی بابت پوچھا“۔

خیال یہ تھا کہ وہ کسی خفیہ مقصد کے لئے شاگرد جمع کر رہا ہے۔ اور انہیں کسی خفیہ مسئلہ کی تعلیم دیتا ہے۔ جس کو کسی نہ کسی طرح توڑ مروڑ کر انقلابِ سلطنت کی تدبیر ثابت کر دیا جائے۔ یسوع جو ابھی اُس بے حرمتی کے لئے بیتاب ہو رہا تھا۔ کہ انہوں نے اسے رات کی تاریکی میں گرفتار کیا گیا کہ وہ بھاگنے کی فکر میں تھا۔ اور اس کی گرفتاری کے لئے اتنی بڑی جماعت بھیجی۔ گویا کہ وہ کسی باغی جماعت کا سرغنہ تھا۔ اُس نے بڑی تمکنت (زور۔ اختیار) سے جواب دیا۔ تو مجھ سے کیوں پوچھتا ہے۔ سننے والوں سے پوچھ کہ میں نے اُن سے کیا کہا۔ اگر اب تک انہیں یہ معلوم نہیں کہ وہ کیا کہتا اور کرتا رہا ہے۔ تو انہوں نے اُسے پکڑا ہی کیوں ہے؟ وہ اُسے ایک خفیہ سازش کرنے والا ثابت کرنے کی کوشش کر رہے ہیں۔ مگر وہ خود جیسا کہ خفیہ طور پر اُسے گرفتار کرنے اور آدھی رات کے وقت اُس کی تحقیقات کرنے سے ظاہر ہے۔ ہاں وہ خود تاریکی کے فرزند ہیں۔

ایسے سادہ اور دلیرانہ الفاظ اُس مقام کے سزاوار نہ تھے۔ کیونکہ وہ تو حاجت مندوں کی گڑگڑاہٹ۔ درباریوں کی چاپلوسی اور وکیلوں کی مودبانہ تقریر ہیں سننے کے عادی تھے۔ اور ایک سپاہی نے شاید سردار کاہن کی تیکھی چتون (تیوری۔ غصہ) کو تاڑ کر یسوع کے منہ پر طمانچہ مارا اور بولا۔ تو سردار کاہن کو ایسا جواب دیتا ہے؟ بے چارہ نوکر اُس کے حق میں اچھا ہوتا کہ اس کا ہاتھ سوکھ جاتا۔ پیشتر اس کے کہ اُسے یہ ضرب لگانے کا موقع ملتا۔ قریباً ایسا ہی واقع اور اسی مقام میں مقدس پولوس کو بھی پیش آیا۔ اور وہ غضب ناک ہو کر ایک چبھتا ہوا جواب دینے سے باز نہ رہ سکا۔ مگر یسوع نے اپنے مزاج کو ہاتھ سے نہ جانے دیا۔ مگر ایسی عدالت اور وہ بھی دینی عدالت کا کیا کہنا جو کھلی عدالت میں اپنے ایک نوکر کے ہاتھ سے ایک ایسے ملزم کے ساتھ جس پر بھی جرم ثابت نہیں ہوا ایسا سلوک گوارا کرے۔

مگر سردار کاہن اپنے مقصد میں ناکام رہا اور اب اُس نے مجبوراً وہ طریق اختیار کیا جو اُسے پہلے ہی کرنا چاہیے تھا۔ یعنی گواہوں کو بلوایا۔ مگر اس میں بھی افسوس ناک ناکامی ہوئی۔ انہیں اس امر کی مہلت ہی نہیں ملی تھی۔ کہ باقاعدہ طور پر الزام تیار کرتے اور اُس کے لئے گواہ بہم پہنچاتے۔ لیکن اب وقت بھی نہیں رہا تھا۔ گواہی جوں توں پیش کرنی ضرور تھی۔ اور غالباً یہ دربار کے شاگرد پیشہ اور عدالت کے گواہی پیشہ لوگوں میں سے تھے۔ جو ٹکے ٹکے پر چھوٹ بولا کرتے ہیں۔ مقدس متی نے صاف لکھا ہے کہ ”وہ یسوع کو مار ڈالنے کے واسطے اُس کے خلاف جھوٹی گواہی ڈھونڈنے لگے“۔ یہ اُس کا

مارڈالنا تھا جو انہوں نے پہلے ہی سے اپنے دل میں ٹھان لیا تھا۔ اور وہ اُس کے لئے صرف ایک قانونی حیلہ ڈھونڈ رہے تھے۔ اور اس امر کی انہیں کچھ پروا نہ تھی۔ کہ یہ حیلہ کیا ہونا چاہیے۔ مگر اُن کی یہ کوشش بھی کامیاب نہ ہوئی۔ گواہوں کی گواہی باہم متفق نہ تھی۔ بہتوں کو آزما یا گیا۔ مگر معاملہ بد سے بدتر ہوتا گیا۔

آخر کار دو گواہ ملے جو ایک بات میں جو انہوں نے اُس کی زبانی سنی تھی۔ باہم متفق تھے۔ اور یہ اُمید کی جاتی تھی۔ کہ اُن کی شہادت کی بنا پر فردِ جرم قائم کی جائے گی۔ انہوں نے اُسے یہ کہتے سنا تھا۔ کہ میں اس مقدس کو جو ہاتھ سے بنی ہے ڈھاؤں گا۔ اور تین دن میں دوسری بناؤں گا جو ہاتھ سے نہ بنی ہو۔ یہ ایک فقرہ تھا۔ جو اُس نے اپنی رسالت کے ابتدا میں کہا تھا۔ جو اعلیٰ درجہ کی فصاحت و بلاغت پر دلالت کرتا تھا۔ مگر وہ اُسے اپنے روزِ مرہ کے محاورہ میں بیان کر رہے تھے۔ اگرچہ ظاہری معنوں کے لحاظ سے بھی یہ معلوم کرنا مشکل معلوم ہوتا ہے کہ وہ اس میں کیا نقص پکڑ سکتے تھے۔ کیونکہ اگر اس کے پہلے حصے کے یہ معنی تھے۔ کہ وہ ہیکل کو ڈھائے گا۔ تو دوسرے حصے میں صاف وعدہ ہے کہ وہ اُسے پھر بنا کھڑا کرے گا۔ سردار کاہن خوب جانتا تھا کہ اس سے کچھ مطلب براری (مقصد پورا ہونا) نہ ہوگی۔ اور وہ اُٹھ کھڑا ہوا اور آگے بڑھ کر اُس نے یسوع سے دریافت کیا تو کچھ جواب نہیں دیتا؟ یہ تیرے خلاف کیا گواہی دیتے ہیں؟ اس نے ظاہر آئیے دکھانے کی کوشش کی کہ گویا اُس کے نزدیک اس قول میں کوئی بڑی سخت کفر آمیز بات چھپی ہے۔ لیکن اس سارے اضطراب (بے چینی) کا اصل باعث یہ تھا کہ وہ جانتا تھا کہ یہ امر بالکل نے بنیاد ہے۔

جب گواہ ایک دوسرے کی گواہی کے نیچے ادھیڑ رہے تھے۔ یسوع چپ چاپ سنا کیا۔ اور نہ اس نے سردار کاہن کے اس سوال کا کچھ جواب دیا۔ اُسے بولنے کی حاجت ہی کیا تھی۔ کیونکہ اُس کی یہ خاموشی بلند آواز سے بھی بڑھ کر صاف صاف پکار رہی تھی۔ اس سے ججوں کو خود اپنی حالت کی شرمناکی اور بے ہودگی کا یقین ہو گیا۔ اور جب وہ خاموش اور پُر اطمینان صورت اُن کی اس کارروائی پر بڑی تمکنت (اختیار) کے ساتھ نظر کر رہی تھی۔ تو اُن کا پتھر سا ضمیر بھی خود بخود بے چین ہونے لگ گیا۔ اور یہ اُس کی اس بے اطمینانی اور بے چینی کی وجہ سے تھا کہ سردار کاہن کو اپنی آواز بلند کرنے اور چلانے کی ضرورت پڑی۔

قصہ مختصر اس دوسرے طریق سے بھی جو اُس نے اختیار کیا تھا اُسے ایسی ہی زک (شرمندگی۔ شکست) نصیب ہوئی۔ جیسی پہلی طریق میں۔ مگر بھی اُس کے پاس تاش کا ایک اور پتہ باقی تھا۔ اور وہ اُسے بھی کھیل بیٹھا۔ وہ اپنی چوکی پر جا کر بیٹھ گیا۔ اور یسوع کی طرف متوجہ ہو کر بڑی مگر بناوٹی سنجیدگی سے پوچھنے لگا کہ میں تجھے زندہ خدا کی قسم دیتا ہوں۔ کہ اگر تو خدا کا بیٹا مسیح ہے تو ہم سے کہہ دے۔ یاد دوسرے لفظوں میں گویا اُس نے اُس سے حلفیہ اقرار مانگا کہ جو کچھ وہ اپنی نسبت دعویٰ کرتا ہے۔ سو بتادے۔ کیونکہ یہودیوں کے درمیان قیدی نہیں قسم کھاتا تھا۔ بلکہ حج قسم دیتا تھا۔ یہ موقع یسوع کی زندگی میں ایک بڑا اہم تھا۔ ظاہر ہے کہ اُس نے اس امر کو تسلیم کیا کہ سردار کاہن کو قسم دینے کا حق ہے۔ یا کم سے کم اُس نے یہ سمجھا کہ اگر اب خاموش رہوں تو یہ سمجھا جائے گا۔ کہ میں اپنے دعویٰ سے باز آیا ہوں۔ وہ درحقیقت جانتا تھا کہ یہ سوال اُسے مجرم ثابت کرنے کی غرض سے پوچھا گیا ہے۔ اور اس کا جواب دینا گویا اپنے لئے موت خریدنا ہے۔ مگر جس نے اُن لوگوں کو جنہوں نے مسیح کا خطاب زبردستی اُس پر تھوپنا چاہا تھا تاکہ اُسے اپنا بادشاہ بنا لیں دم بخود کر دیا تھا۔ اُس نے اب اسی خطاب کو قبول کر لیا۔ جب کہ ایسا کرنا گویا سزائے موت کا سزاوار بننا تھا۔ اور اُس نے بڑی سنجیدگی کے ساتھ اور بڑے وثوق سے جواب دیا۔ ہاں میں ہوں۔ اور پھر گویا کہ اس موقع سے اُس کی خود آگاہی اور بھی زور میں آگئی اور وہ بولا۔ کہ آگے کو تم ابنِ آدم کو قادرِ مطلق کی دہنی طرف پیٹھے۔ اور آسمان کے بادلوں کے ساتھ آتے دیکھو گے۔ نیز دیکھو زبور ۱۱۰:۱۔

اور دانی ایل ۷: ۱۳۔ اس وقت تو وہ اُس کے حج بنے بیٹھے ہیں لیکن ایک دن آنے والا ہے جب وہ اُن کا حج ہوگا۔ وہ صرف اُس کی زمینی زندگی پر اختیار رکھتے ہیں۔ لیکن وہ اُن کی ابدی زندگی کا فیصلہ کرے گا۔

لوگ اکثر کہا کرتے ہیں کہ مسیحی لوگ یسوع کی نسبت ایسی ایسی باتوں کے دعویدار ہیں جن کا اُس نے خود کبھی دعویٰ نہیں کیا۔ وہ یہ کہتے سنے جاتے ہیں۔ کہ اس نے تو کبھی انسان سے بڑھ کر اور کچھ ہونے کا دعویٰ نہیں کیا۔ مگر یہ اسے خدا بنائے دیتے ہیں۔ لیکن یہ عظیم حلفیہ اقرار سن کر ہر ایک حق پسند کو مسیحیوں کے اس اعتقاد کی درستی کا اقرار کرنا پڑے گا۔ اُس کے الفاظ کو اُن کے اصلی معنوں سے خالی کرنے اور اُن کی قیمت کو گھٹانے کی ہر طرح سے کوشش کی گئی ہے۔ مثلاً یہ دلیل پیش کی جاتی ہے کہ جب سردار کاہن نے سوال کیا کہ کیا وہ ابن اللہ ہے۔ تو اُس کا فقط یہی مطلب تھا کہ کیا وہ مسیح ہے۔ لیکن اس کے جواب میں جو کچھ مسیح نے اپنے حق میں کہا اُسے کیا کریں کہ وہ قادرِ مطلق کے دہنے بیٹھے گا اور آسمان کے بادلوں پر آئے گا؟ کیا وہ جو انسان کا قاضی ہونے کو ہے۔ اور جو اُن کے دلوں کی تہ تک چھان بین کرے گا۔ اور اُن کے اعمال کا اندازہ لگائے گا۔ اور اس اندازہ کے مطابق اُن کے ابدی مقام اور درجہ تعین کرے گا۔ کیا وہ محض انسان ہو سکتا ہے؟ سب سے عظیم اور عقیل انسان بھی خوب جانتے ہیں کہ ہر ایک انسان کی تاریخ میں بلکہ ایک ننھے بچے کے دل میں بھی ایسے ایسے اسرار و راز مخفی (چھپے) ہیں۔ جن کی تہ کو وہ کبھی نہیں پہنچ سکتے۔ محض انسان ایک دوسرے انسان کی خصلت کا صحیح اندازہ نہیں لگا سکتا۔ نہیں بلکہ وہ خود اپنے آپ کو بھی ٹھیک ٹھیک نہیں جانچ سکتا۔

مگر یہ عظیم الشان اقرار کس نظارہ کے پایہ کو کس قدر بلند کر دیتا ہے۔ ہم اب اُن چھوٹے چھوٹے آدمیوں اور اُن کی مکینہ کارروائیوں کو نہیں دیکھتے۔ بلکہ وہاں ایک ابن آدم تمام عالم کے سامنے اپنے حق میں شہادت دیتا ہوا نظر آتا ہے ہمیں اب اس کی کیا پرواہ ہے کہ وہ یہودی اُس کے حق کیا کہیں گے۔ یہ عظیم اقرار اُس وقت سے لے کر سب زمانوں میں برابر گونجتا چلا آیا ہے۔ اور ایک عالم بھر کا دل جب اُسے اُس کی زبان سے سنتا ہے تو خواہ مخواہ آئین پکار اُٹھتا ہے۔ آخر کار سردار کاہن کا مطلب نکل آیا کفر کے کلمات سننے پر جیسا کہ سردار کاہن کو لازم تھا۔ اُس نے اپنے کپڑے پھاڑے۔ اور اپنے رفیقوں (ساتھیوں) کی طرف متوجہ ہو کر بولا۔ اب ہمیں گواہوں کی کیا حاجت رہی؟ تم نے یہ کفر سنا۔ اور ان سب نے اتفاق رائے ظاہر کیا کہ یسوع مجرم ہے۔ اور سزائے موت کا سزاوار ہے۔

بعض اوقات ایک نیک دل آدمی کو بائبل میں ان واقعات کا مطالعہ کرتے ہوئے یہ خیال ستایا کرتا ہے۔ کہ یسوع کے ججوں نے جو کچھ کیا اپنے ضمیر کے فتویٰ کی پیروی میں کیا۔ کیا یہ اُن کا فرض نہ تھا۔ کہ جب کوئی مسیح ہونے کا دعویٰ دار ہو کر اُن کے سامنے آئے تو اس بات کی تحقیقات کریں کہ آیا اُس کا یہ دعویٰ سچا ہے یا جھوٹا؟ اور کیا وہ سچے دل سے یہ یقین نہ رکھتے تھے۔ کہ یسوع جس امر کا دعویٰ دار ہے وہ درحقیقت نہیں ہے؟ اس میں شک نہیں کہ وہ سچے دل سے ایسا یقین رکھتے تھے۔ مگر ہمیں اس سے پہلے زمانہ کے حالات پر غور کرنا چاہیے پیشتر اس کے کہ ہم اُن کے چال چلن پر صحیح طور سے حکم لگا سکیں۔ اُن کی گمراہی اُس وقت سے شروع ہوئی۔ جب کہ پہلے پہل یسوع کے دعوے اُن کے سامنے پیش کئے گئے۔ اُسے جیسا کہ وہ تھا۔ فقط اُمید وار اور منتظر پاک دل ہی قبول کرنے کی قابلیت رکھتے تھے۔ مگر یہودیہ کے دینی حاکم اس وقت دل کی اس حالت سے کوسوں دُور تھے۔ وہ اُس کی حقیقت کو سمجھنے کی ہر گز قابلیت نہیں رکھتے تھے۔ اور اُس میں انہیں کوئی ایسی خوب صورتی نظر نہیں آتی تھی۔ کہ وہ اُس کے خواہش مند ہوتے۔ جیسا کہ وہ خود بھی انہیں کہا کرتا تھا۔ کہ جس حالت میں وہ ہیں۔ اُس حالت میں وہ ہر گز اُس پر ایمان نہیں لاسکتے۔ قصور اس قدر اس امر میں نہیں تھا۔ کہ انہوں نے کیا کیا۔ بلکہ اس میں کہ اُن کی اپنی حالت کیسی بُری تھی۔ چونکہ انہوں نے گمراہی کا راستہ اختیار کر لیا تھا۔ اس لئے وہ آخر تک اسی راستہ پر چلتے گئے۔ البتہ یہ کہا جا سکتا ہے۔ کہ جس قدر روشنی انہیں ملی تھی۔ وہ اُس کے مطابق چلے۔ مگر روشنی جو اُن میں تھی۔ وہ حقیقت تاریکی تھی۔ مگر اُن کے اس موقع کی کاروائی کو

دیکھ کر جو شخص اُس پر توجہ سے غور و فکر کرے گا۔ اُس کا دل ہر گز اُن کی طرف نرم نہ ہوگا۔ اُن کی اس وقت کی کاروائی میں ہر گز عدل و انصاف کی بو بھی نہیں پائی جاتی۔ کیونکہ اُس وقت نہ تو اُس پر کوئی باقاعدہ الزام لگایا گیا۔ نہ باقاعدہ گواہی پیش کی گئی۔ اور نہ انہیں اس بات کا ہی خیال آیا کہ ملزم کو بھی اپنی صفائی کی شہادت پیش کرنے کا موقع دیا جائے۔ وہ خود ہی مدعی تھے۔ اور خود ہی جج۔ فتویٰ پہلے ہی سے مقرر ہو چکا تھا۔ اور اس ساری کاروائی کو ایک طرح کا جال کہنا چاہیے۔ جو اس غرض سے بچایا گیا تھا۔ کہ کسی نہ کسی طرح سے ملزم کے منہ سے کوئی ایسی بات کہلوائیں جس سے وہ خود پھنس جائے۔ اور انہیں اس پر فتویٰ لگانے کی حجت (موقع) مل جائے۔¹

لیکن جو کچھ انہوں نے فتویٰ لگانے کے بعد کیا۔ اُس کی وجہ سے وہ آئندہ نسلوں کے فیاض اور انصاف پسند لوگوں کی ہمدردی سے ہمیشہ کے لئے محروم ہو گئے۔ عدالت گاہ میں تمکنت اور عزت کا لحاظ ہونا چاہیے۔ جب کسی بڑے مقدمہ کی تحقیقات ہوتی ہو اور ایک سنگین فتویٰ دیا جائے۔ تو اس کی ججوں کے مزاج پر بھی تاثیر ہونی چاہیے۔ بلکہ مجرم پر بھی جب کہ اُس پر موت کا فتویٰ دیا جائے ایک قسم کے رعب داب کا غلبہ ہونا چاہیے۔ مگر وہ ضرب جو ایک ادنیٰ ملازم نے تحقیقات کے شروع ہی میں ملزم کے چہرہ پر لگائی۔ اور اُس سے کسی نے اُس کی باز پرس نہ کی۔ یہی بات اُن لوگوں کے دل کی اُس وقت کی حالت کو بخوبی آشکار کرتی ہے۔

اُن کے دل میں ہر گز کسی قسم کی سنجیدگی یا تمکنت کا ذرہ بھی موجود نہ تھا۔ جو کچھ وہ اس اپنے اندر محسوس کرتے تھے۔ سو فقط انتظام اور کینہ کا جذبہ تھا جس کے پورا کرنے کے لئے وہ اپنے مخالف کو جس نے اُن کو نقصان پہنچایا تھا معدوم (ختم) کرتا چاہتے تھے۔ اس قسم کی حسّات کا سمندر عرصہ سے اُن کے دلوں میں اُٹ رہا تھا۔ اور اب جو نہی اُس نے موقع پایا۔ وہ پھوٹ نکلا۔ انہوں نے اُسے لکڑیوں سے مارا۔ اُس کے منہ پر تھوکا۔ اور اُس کے سر پر کپڑا ڈال کر اور ٹھوکریں لگا کر پوچھنا شروع کیا کہ ”مسح نبوت سے بتا کہ تجھے کس نے مارا؟“² کاش کہ یہ فقط ادنیٰ درجہ کے کمینہ لوگ ہی ہوتے۔ جنہوں نے ایسا برتاؤ کیا ہوتا۔ مگر انجیلی بیانات سے صاف ظاہر ہے کہ پہلے آقاؤں نے ایسا کیا۔ اور اُن کے نوکروں نے اُن کی تقلید (پیروی) کی۔

آدمی کے اندر خوفناک باتیں بھری پڑی ہیں۔ اُس کی فطرت میں بعض ایسے گہراؤ ہیں۔ جن میں نظر کرنے سے خوف آتا ہے۔ یہ مسح کی کاملیت تھی۔ جس کے سبب سے اُس کے دشمنوں کی گہری سے گہری شرارت باہر نکل آئی۔ ملٹن کی مشہور نظم متعلقہ نقصان فردوس میں ایک فقرہ ہے۔ جس میں یہ ذکر ہے۔ کہ فرشتوں کی ایک جماعت فردوس میں شیطان کی تلاش میں جو وہاں چھپا ہوا تھا۔ بھیجی گئی۔ انہوں نے اُسے ایک مینڈک کی شکل میں حوا کے کان کے پاس بیٹھے ہوئے پایا۔ اُسے دیکھ کر ایک فرشتے نے جو اُس جماعت میں سے تھا۔ اُسے اپنی برتھی سے چھوا۔ جس پر وہ فغاً متنبہ (خبردار) ہو گیا۔ اور فوراً اپنی اصلی شکل اختیار کر لی کیونکہ

¹ چنانچہ خود جو سٹ نامی ایک یہودی مورخ اُس کو خون کے نام سے پکارتا ہے۔ مگر وہ یقین نہیں کرتا۔ کہ اُس موقع پر کوئی باقادی تحقیقات کی گئی تھی اور ایڈر شایم صاحب بھی اس امر میں اُس سے متعلق ہیں۔

² اس سبب سے کہ اُس نے مسح اور نبی ہونے کا دعویٰ کیا تھا۔ برخلاف اس کے رومیوں نے اُسے بادشاہ کہہ کر اُس کی تعظیم کی۔

روحانیوں کے سامنے جھوٹ اپنی آب و تاب
کھو بیٹھتا ہے اور اُلٹ دیتا ہے نقاب

مگر کامل کے مسما سے اکثر اُلٹا اثر پیدا ہوتا ہے۔ یہ فرشتے کو مینڈک کے صورت میں تبدیل کر دیتی ہے۔ جو بدی کی اصلی صورت ہے۔ مسیح اب اپنے دشمن سے بالکل رُو بُر و تھا۔ جس پر غالب آنے کے لئے وہ اس دُنیا میں آیا تھا۔ اور جب آخری کشتی کے لئے اُس نے مسیح پر ہاتھ ڈالا تو اپنی تمام بد صورتی اور بھیانک پن کو ظاہر کر دیا اور اپنا سازا ہر اُس پر اُگل دیا۔ اژدہا کا پنجہ اُس کے گوشت میں گڑا تھا۔ اور اُس کے بد بودار سانس اُس کے منہ پر تھے۔ ہم اُس بے عزتی اور بے حرمتی کا جو اُس وقت مسیح کی شاہانہ طبیعت نے برداشت کی۔ پورا تصور نہیں باندھ سکتی۔ لیکن اُس نے اپنے دل کو مضبوط کر لیا کہ سب کچھ برداشت کرے۔ مگر ہمت نہ ہارے۔ کیونکہ وہ اس لئے آیا تھا کہ گناہ کے حق میں موت ثابت ہو۔ اور اسی گناہ کے لئے موت بننے سے دُنیا کی نجات تھی۔

تیسرا باب

پطرس کا انکار

ہمارے خُداوند کے دینی عدالت کے سامنے پیش ہونے کے متعلق ایک اور ضمیمہ (زائد پرچہ) سا ہے جس پر تھوڑی دیر کے لئے غور کرنا مناسب معلوم ہوتا ہے۔ ٹھیک اُسی وقت جب کہ سردار کاہن کے گھر کے دالان میں یسوع اپنا عظیم الشان اقرار کر رہا تھا۔ اُس کا ایک شاگرد اُسی مکان کے صحن میں انکار پر انکار کر رہا تھا۔

۱۔

جب یسوع کو کتسمنی میں باندھ کر یروشلیم میں لے گئے۔ تو اُس کے تمام شاگرد اُسے چھوڑ کر بھاگ گئے معلوم ہوتا ہے۔ کہ وہ باغ کے درختوں اور جھاڑیوں میں جا چھپے تھے۔ اور وہاں سے ارد گرد کے گاؤں میں یا جہان کہیں جس کے سینگ سمانے بھاگ گئے۔ مگر بارہ میں سے دو یعنی مقدس پطرس اور یوحنا جو یہ قصہ بیان کرتا ہے بہت جلد پہلی گھبراہٹ کے اثر سے نکل کر کچھ فاصلہ پر اُس جماعت کے پیچھے پیچھے جو اُن کے خُداوند کو پکڑے ہوئے لے جا رہی تھی۔ چلے گئے کبھی تو درختوں کے سایہ میں۔ اور کبھی گھروں کے سایہ میں پناہ لیتے ہوئے وہ برابر اُس جماعت کے پیچھے پیچھے لگے رہے۔ آخر کار جب وہ منزل مقصود پر جا پہنچے یعنی سردار کاہن کے محل پر توفی الفور بزد وہی تمام آگے بڑھے۔ اور مقدس یوحنا جماعت کے ہمراہ مکان کے اندر داخل ہو گیا۔ مگر کسی وجہ سے۔ شاید اُس وجہ سے کہ اُسے حوصلہ نے جواب دے دیا۔ مقدس پطرس باہر گلی میں کھڑا رہ گیا۔ اور دروازہ بند ہو گیا۔

جو کچھ بعد میں واقع ہوا۔ اُس کے سمجھنے کے لئے ایک ایسے محل کی۔ جیسا کہ سردار کاہن کا تھا۔ عمارت کے نقشہ کا سمجھنا ضروری ہے باہر گلی میں ایک بڑا محراب دار دروازہ تھا۔ جس میں بڑے بڑے پھانک لگے ہوئے تھے۔ جب دروازہ کھلتا ہے۔ تو اندر ایک چوڑا مسقف (چھت دار) راستہ دکھائی دیتا ہے۔ جو سامنے کی عمارت تک چلا گیا ہے۔ اور وہاں ایک صحن میں داخل ہوتا ہے۔ جو اوپر سے بالکل کھلا ہے۔ اور جس کے چاروں طرف مکانات بنے ہوئے ہیں۔ اور اُن سب کے دروازہ اور کھڑکیاں اندر کی طرف اُسی صحن میں کھلتے ہیں۔ اس کے علاوہ یہ بھی یاد رکھنا چاہیے۔ کہ مذکور بالا راستہ میں بیرونی دروازہ کے اندر ایک طرف کو ایک یا زیادہ چھوٹے چھوٹے کمرے بنے ہیں۔ جن میں دربان رہتا ہے جس کا کام دروازہ کو کھولنا اور بند کرنا ہے۔ اور اس بڑے پھانک میں ایک اور چھوٹا سا دروازہ ہے۔ جس میں سے لوگ آتے جاتے ہیں۔

جب یہ بڑی جماعت یسوع کو لئے ہوئے محل کے سامنے پہنچی تو بلاشبہ دربان نے اُن لوگوں کے داخل کرنے کے لئے دروازہ کھول دیا اور پھر بند کر دیا گیا ہو گا۔ وہ محرابی راستہ سے ہوتے ہوئے صحن میں جا پہنچے اور اُس میں سے گذر کر ایک دالان میں جا داخل ہوئے۔ مگر پولیس اور دیگر ملازم جو اس گرفتاری میں شریک تھے۔ اُن کا کام اب ہو چکا تھا۔ اس لئے وہ باہر صحن میں ہی کھڑے رہے۔ اور چونکہ اب آدھی رات کا وقت تھا۔ اور سردی پڑی رہی تھی۔ انہوں نے وہیں باہر آگ جلائی۔ اور اس کے گرد گرد جمع ہو کر تاپنے لگے۔

جیسا کہ پہلے ذکر ہو چکا ہے۔ یوحنا جماعت کے ہمراہ اندر چلا گیا۔ مگر پطرس باہر ہی کھڑا رہ گیا۔ یوحنا جو باقی بارہ رسولوں میں سے زیادہ صاحب عزت و ثروت معلوم ہوتا ہے۔ سردار کاہن سے واقف تھا۔ اور اس لئے غالباً محل میں آمد و رفت ہونے کے سبب نوکر چاکر اُسے پہچانتے تھے۔ اور جب اس نے دیکھا کہ پطرس باہر رہ گیا ہے۔ تو وہ دربان کے پاس گیا۔ اور اُسے کہہ کر پطرس کو کھڑکی کے راستہ اندر بلا لیا۔

اُس نے تو اپنی طرف سے دوستی کا حق ادا کیا۔ لیکن جیسا کہ بعد کے واقعات سے ثابت ہوا۔ یہ پطرس کے حق میں اچھا ثابت نہ ہوا۔ یوحنا نے ایک طرح پطرس کو آزمائش کے چنگل میں گرفتار کر دیا۔ عمدہ سے عمدہ دوست بھی بعض اوقات ایسے فعل کا وسیلہ بن سکتے ہیں۔ کیونکہ ایک موقع جہاں ایک شخص بلا خوف و خطر جا سکتا ہے۔ ممکن ہے کہ دوسرے کے حق میں نہایت خطرناک ثابت ہو۔ ایک آدمی ایک قسم کے لوگوں سے بلا تکلف میل ملاپ رکھے۔ اور نقصان نہ اٹھائے۔ لیکن دوسرے کے لئے اُسی جماعت کی رفاقت زہر قاتل کا کام دے۔ ایسے اشغال تفریح بھی ہیں۔ جن میں ایک مسیحی بلا خوف شامل ہو سکتا ہے۔ لیکن دوسرا اگر اُسے چھو جائے۔ تو برباد ہو جائے۔ ایک پختہ کار اور تربیت یافتہ آدمی ایک قسم کی کتابوں کو بلا خوف و ضرور مطالعہ کر سکتا ہے۔ جو دوسرے آدمی میں جو اُس سے کم تجربہ کار ہے۔ دوزخ کی آگ پھونک دیتی ہیں۔ ہمیشہ ہر ایک آزمائش دو چیزوں سے مرکب ہوتی ہے۔ ایک طرف تو خاص قسم کے حالات ہوتے ہیں۔ جن سے آدمی کو سابقہ پڑتا ہے۔ اور دوسری طرف اُس شخص کی۔ جو اُس حالت میں داخل ہوتا ہے۔ خاص خصلت و مزاج اور گذشتہ زندگی کی تاریخ ہوتی ہے۔ اگر ہم اپنے کو یا کسی دوسرے کو کسی آزمائش سے بچانا چاہتے ہیں تو ہمیں یہ دونوں باتیں یاد رکھنی چاہئیں۔

یوحنا بلاشبہ پطرس کو دروازہ کے اندر داخل کر کے فی الفور اُس دالان کی طرف جہاں یسوع تھا چلا گیا تاکہ دیکھے کہ وہاں کیا کاروائی ہو رہی ہے۔ مگر پطرس نے ایسا نہ کیا۔ وہ اُس مقام سے ایسا واقف نہ تھا۔ جیسا کہ یوحنا۔ اور وہ غالباً ایسے بڑے محل کے اندرون کو دیکھ کر کچھ ہکا بکا سا رہ گیا جیسے کہ دیہاتی لوگ عمر میں پہلی دفعہ کسی عظیم الشان شہر میں جا کر حیرت زدہ سے ہو جایا کرتے ہیں۔ اس کے علاوہ اُس کے دل میں یہ خوف بھی تھا۔ کہ کہیں لوگ اُسے

پہچان کر کہ وہ بھی یسوع کے پیروؤں میں سے ہے گرفتار نہ کر لیں۔ نیز اب اُس کم بخت ضرب نے جو وہ گتسمنی کے دروازہ پر ملکوس کے لگا بیٹھا تھا۔ اُس کی دقت کو اور بھی بڑھا دیا ہوگا۔ کیونکہ اس کے سبب اُس کے پہچانے جانے کا خدشہ اور بھی زیادہ ہو گیا۔

اس لئے وہ فقط پھانک کے اندر ہی سے اور اسی محرابی راستہ کی تاریکی میں کھڑا ہوا دیکھا کیا کہ اندر کیا کچھ ہو رہا ہے۔ مگر اُسے خبر نہ تھی۔ کہ دربان عورت اپنی چوکی پر بیٹھی اُسے تاڑ رہی ہے۔ اُس کی طبیعت بے چین ہو رہی تھی۔ کیونکہ نہیں جانتا تھا کہ کیا کرے۔ یوحنا کی طرح اُسے حوصلہ نہ تھا۔ کہ بڑے دالان کے اندر چلا جائے۔ شاید اُس کا دل کچھ کچھ اس امر کا خواہش مند بھی تھا کہ اچھا ہوتا کہ پھر گلی میں نکل جاتا۔ کیونکہ وہ اپنے کو ایسا محسوس کرتا تھا کہ گویا دام میں جا پھنسا ہے۔

آخر کار وہ آگے بڑھ کر اُس جماعت میں جو آگ کے گرد گرد جھرمٹ کئے ہوئے تھی۔ جا بیٹھا اور آگ تاپنے لگا۔ اس جماعت میں مختلف قسم کے اشخاص شامل تھے۔ اور اس لئے کسی نے اُس کا کچھ خیال نہ کیا۔ اور وہ بھی اُن میں ایسا جا ملا گویا نہیں میں سے تھا۔

مگر یہ ایک دوسرے معنی میں جس کا اُسے خیال بھی نہیں تھا۔ ایک خوفناک حالت تھی۔ اُسے تو اپنے بدن کا خوف ہو رہا تھا۔ مگر اُسے یہ معلوم نہ تھا۔ کہ اُس کی رُوح معرضِ خطر میں ہے۔ حالانکہ یہ خطرہ اُس کے قریب ہی منڈلا رہا تھا۔ یہ بات ہمیشہ خطرناک ہوتی ہے۔ جب کہ یسوع کا شاگرد یسوع کے دشمنوں کے درمیان جا بیٹھا ہے۔ مگر انہیں بتانا نہیں کہ وہ کون ہے۔ مبارک وہ آدمی ہے جو شریروں کی صلاح پر نہیں چلتا۔ اور خطا کاروں کی راہ پر کھڑا نہیں رہتا اور ٹھٹھا کرنے والوں کی مجلس میں نہیں بیٹھتا۔ یہ اغلب ہے کہ جب پطرس اُن لوگوں کے درمیان جا کر بیٹھا تو تمام مکان یسوع کے خلاف ٹھٹھے اور تمسخر سے گونج رہا تھا۔ مگر اُس نے انہیں نہ روکا۔ وہ بالکل خاموش رہا۔ بلکہ ظاہر آجہاں تک ممکن تھا۔ اُن ٹھٹھا کرنے والوں کی سی صورت بنانے کی کوشش کی ہوگی۔ مگر مسیح کا اقرار نہ کرنا اُس سے انکار کرنے کا پہلا قدم ہے۔

آزمائش جیسا کہ اُس کا قاعدہ (طریقہ) ہے۔ بالکل اچانک اور ایک ایسی جانب سے آئی۔ جہاں سے آنے کی ہر گز اُس کو اُمید نہ تھی۔ جیسا کہ ہم اوپر ذکر کر چکے ہیں جب کہ وہ محرابی راستہ کے نیچے چھپ رہا تھا۔ اُس کی حرکات کو دربان عورت خوب تاڑ رہی تھی۔ ان سے خواہ مخواہ دیکھنے والے کے دل میں شبہ پیدا ہوتا تھا۔ اور وہ اپنی زنانہ سوجھ کے ساتھ فی الفور اُس کے راز کو تاڑ گئی۔ اس لئے جب وہ اپنے پہرہ سے چھوٹی۔ تو اُس نے نہ صرف دوسری دربان عورت کو اشارہ سے اُسے بتا دیا۔ بلکہ جو کچھ اس کے دل میں اس کی نسبت خیال تھا۔ وہ بھی بتا دیا۔ اور جب اپنے کمرہ کو جانے لگی۔ تو وہ آگ کی طرف جہاں سپاہی بیٹھے تھے۔ بڑھی۔ اور پطرس سے آنکھیں دوچار کر کے بڑی کینہ وری سے کہنے لگی۔ یہ بھی ناصری کے پیروں میں سے ہے۔ پطرس یہ سن کر بالکل حیران و ششدر (ہکا بکا۔ پریشان) رہ گیا۔ کیونکہ وہ اس کے لئے ہر گز تیار نہ تھا۔ اُسے ایسا معلوم ہوا کہ گویا اُس کے چہرہ پر سے ایک نقاب اُتار دیا گیا ہے۔ دفعۃً (اچانک) خوف و ہراس اُس پر ایسا غالب آیا کہ اور سب کچھ بھول گیا۔ شاید اس امر سے بھی اُسے کچھ شرم آئی ہوگی۔ کہ اپنے اپنے کو اُس شخص کا شاگرد ظاہر کرے۔ جس کی سب لوگ ہنسی اُڑا رہے تھے۔ اس میں ایک اور شرم کی بات بھی تھی۔ بھلا وہ اب کس طرح اپنے کو اس شخص کا شاگرد ظاہر کر سکتا تھا۔ جس کی ہنک اور تحقیر کو وہ چپ چاپ سنتا رہا۔ اور اُس کی حمائت میں اب تک منہ نہ کھولا۔ وہ پہلے اپنے فعل سے اپنے آقا کا انکار کر چکا تھا۔ پیشتر اس کے کہ اس نے زبان سے ایسا کیا بلکہ اُس کے فعل نے ان الفاظ کو ایک طرح سے لازمی ٹھہرا دیا۔ اور اب وہ چنیں بجیں ہو کر بولا۔ میں نہیں جانتا تو کیا کہتی ہے۔ اور اُس عورت نے ہنستے ہوئے۔ گویا اس طور سے اپنا کام سرانجام کر کے اپنی راہ لی۔

اس کے بعد کسی نے بھی اس بات کا ذکر نہ کیا۔ مگر پطرس بے چین ہو رہا تھا۔ اور جس قدر جلد ہو سکا۔ آگ کے پاس اٹھ کر چل دیا۔ وہ پھر اسی محرابی راستہ میں جا دیا۔ اور ظاہر اُس کا یہ منشا معلوم ہوتا تھا کہ اگر ہو سکے۔ تو وہاں سے نکل جائے۔ مگر یہاں دام کا دروازہ بند ہو رہا تھا۔ اور دوسری عورت

جسے اُس کے رفیق (ساتھی) نے پطرس کے حال سے آگاہ کر دیا تھا۔ اور جو غالباً دور ہی سے اپنے رفیق کی چوٹ پر ہنستی رہی ہوگی۔ دو تین آدمیوں کے ہمراہ اپنے پہرے پر کھڑی تھی۔ اور جب وہ اُس کی طرف بڑھا۔ تو اشارہ کر کے کہنے لگی۔ یہ بھی ناصری کے پیروں میں سے ہے۔

بے چارہ پطرس! ایک عورت کے ہاتھ نے پھر اُسے زمین پر پچھاڑ دیا۔ لیکن کتنی دفعہ ایسا ہوتا ہے کہ ایک عورت کی کترنی زبان اور تمسخر آمیز قہقہہ آدمی کو اعلیٰ اور مقدس باتوں کی طرف سے شرمادیتا ہے۔ پطرس نے غصہ سے قسم کھائی۔ اور اُلٹے پاؤں لوٹ کر پھر آگ کی طرف چلا گیا۔

اب وہ بالکل حواس باختہ ہو رہا تھا۔ اور خودداری کو کھو بیٹھا تھا۔ اُس کے دل میں مختلف جذبات جوش مار رہے تھے۔ اور امن چین سے بیٹھنا اُس کے لئے ناممکن تھا۔ ایسی صورت بنا کر جس سے دلیری اور بے پروائی ظاہر ہوتی تھی۔ وہ بات چیت میں شریک ہو گیا۔ اور سب سے بڑھ کر برانے لگا۔ تاکہ کوئی شخص اُس پر شک و شبہ نہ کرے۔ مگر ایسا کرنے سے اُلٹا اُس نے اپنے اصلی مدعا کو کھودیا۔ کیونکہ اس سے سب کی آنکھیں اُسی کی طرف پھر گئیں۔ اور جس قدر وہ زیادہ جوش میں آتا گیا۔ اُسی قدر وہ زیادہ غور سے اُسے گھورنے لگے۔ مالکوس جس کا کان اُس نے اڑا دیا تھا۔ اُس کے ایک رشتہ دار نے اُسے پہچان لیا۔ اُس کی بلند گنوارے آواز اور گلیل کے خاص لہجہ نے دوسروں کے دل میں بھی شک پیدا کر دیا۔ رات کے وقت بیکار بیٹھے بیٹھے انہیں ایک اچھا شغل ہاتھ لگ گیا کہ آواز سے پھانسنے کی کوشش کریں۔ اور سب کے سب مل کر اب شکار کے پیچھے ہو لئے۔

پطراب بالکل اپنے کو کھو بیٹھا تھا۔ جیسا کہ سانڈ کو تماشا گاہ میں ہر طرف سے حملہ کر کے برہمیوں کی ضربیں لگاتے ہیں۔ وہ غضب غصہ اور خوف و شرم کے مارے دیوانہ سا ہو گیا۔ اور انکار پر انکار کرنا شروع کیا۔ اور ساتھ ہی اپنے مخالفوں کو بُرا بھلا کہنے لگا۔

آخر الذکر عادت گویا اُس کی قدیم ماہی گیری کی زندگی کا اعادہ (دہرانا) تھا۔ جو عرصہ سے مر کر دفن ہو چکی تھی۔ پطرس کے سے مزاج والے آدمی سے ہم امید کر سکتے ہیں۔ کہ وہ اپنی جوانی کے زمانہ میں ضرور گالی گلوچ اور بدزبانی کا عادی ہوگا۔ وہ ضرور شورہ سر آدمی ہوگا۔ اور منہ میں جو آتا ہوگا بک دیتا ہوگا۔ یہ ایسا گناہ ہے کہ جس کی قدرت عموماً دل کی تبدیلی کے وقت کے قلم ٹوٹ جایا کرتی ہے۔ اگرچہ دوسرے گناہ ہیں۔ جو ساہا سال تک پیچھے لگے رہتے ہیں۔ اور اُن کی بوٹی بوٹی کو علیحدہ علیحدہ صلیب پر کھینچنا پڑتا ہے۔ لیکن یہ بدزبانی اکثر آفاقی گناہیں مر جایا کرتی ہے۔ مگر اس صورت میں بھی گذشتہ زندگی کی بُرائیوں سے کامل چھٹکارا مشکل ہے۔ پطرس میں ظاہر آئے گناہ اُس کے دل کی تبدیلی کے وقت مردہ معلوم ہوتا ہوگا۔ ساہا سال تک یہ بالکل مردہ اور مدفون (دفن) رہا۔ لیکن جب مناسب موقع ہاتھ لگا۔ تو دیکھو وہ اپنے پورے زور و طاقت میں نمایاں ہو گیا۔ گناہ کی پُرانی عادتوں کو قتل کرنا مشکل کام ہے۔ کبھی کبھی ایسا معلوم ہوتا ہے۔ کہ گویا ہم نے انہیں مار کر ہر ادیا ہے۔ لیکن کبھی کبھی ہم کو زمین کے نیچے سے کھٹکھٹانے کی آواز نہیں آیا کرتی؟ کیا کبھی کبھی ایسا محسوس نہیں ہوتا کہ گویا مردہ اپنے تابوت میں کروٹ لے رہا ہے۔ اور اُس کی قبر کے اوپر کی مٹی ہل رہی ہے۔ جو دن ہم نے جسمانی اور نفسانی خواہشوں کے پورا کرنے میں خرچ کئے ہیں۔ اُن کی یہی سزا ہے جو آدمی کبھی شرابی یا زانی۔ دروغ گو یا بدزبان رہ چکا ہے۔ اُسے مرتے دم تک بڑی ہشیاری سے اپنی خبرداری کرنی ضرور ہے۔ اور اُس قبر پر جہاں اُس کی گذشتہ زندگی مدفون ہے۔ پہر ادینا چاہیے۔

مگر اُس کی یہ دیوانگی بھی اُس کے کام آئی۔ جب وہ یہ ثابت کرنا چاہتا تھا۔ کہ وہ مسیح کا نہیں ہے۔ تو اُس بدزبانی سے بڑھ کر اُسے شاید بہتر علاج نہ ملتا ہے۔ جب اُس نے نہیں یقین دلانا چاہا کہ وہ اُستاد سے کوئی واسطہ نہیں رکھتا تو انہوں نے اُس کا یقین نہ گیا۔ لیکن جب اُس نے اس طرح کی بدزبانی اختیار کی تو انہیں اُس کی بات پر شبہ نہ رہا۔ وہ جانتے تھے۔ کہ مسیح کا کوئی پیرو اس قسم کی باتیں نہ کرے گا۔ جیسی کہ پطرس کر رہا تھا۔ یہ مسیح کے حق ایک نہایت عمدہ شہادت ہے کہ جو اُس پر ایمان نہیں رکھتے۔ وہ بھی اُس کے شاگردوں سے نیک گوئی اور نیک چلنی کی امید رکھتے ہیں۔ اور اگر اُن میں سے جو اُس کے نام سے

کہلاتے ہیں۔ کوئی شخص ایسے کام کر بیٹھے۔ تو انہیں بڑا تعجب ہوتا ہے۔ جو اگر وہ دوسروں کو ایسا کرتے دیکھے تو ایک معمولی بات سمجھ کر اُس کی کچھ پروا نہ کرتے۔

۴۔

جب پطرس اس انکار و بدزبانی کی وحشت میں گرفتار تھا۔ تو دفعتاً اُس نے دیکھا کہ اس کے ستانے والوں کی آنکھیں اُس کی طرف سے ہٹ کر کسی اور چیز کی طرف لگ گئی ہیں¹ یہ یسوع تھا۔ جس پر اُس کے دشمنوں نے عدالت میں فتویٰ لگا دیا تھا۔ اور اب اُسے گالیاں دیتے اور زد و کوب کرتے ہوئے صحن میں سے ہوتے ہوئے حوالات کی طرف لے جا رہے تھے۔ جہاں اُسے دو تین گھڑی تک زیر نگرانی رکھنا ضرور تھا۔ پیشتر اس کے کہ وہ دوبارہ عدالت کے رُو برو پیش کیا جائے۔ جب یسوع دالان سے نکل کر صحن میں داخل ہوا۔ تو اُس کے کانوں میں اُس کے شاگرد کی آواز پہنچی۔ اور ایک ناقابل بیان ضرب (چوٹ) سے مجروح (زخمی) ہو کر وہ فی الفور اُدھر کو جدھر سے آواز آئی تھی۔ متوجہ ہوا ٹھیک اُسی وقت پطرس بھی لوٹ کر دیکھنے لگا۔ اُن کی آنکھیں مل گئیں۔ اور رُو رُو نے روح کو دیکھ لیا۔

کون کہہ سکتا ہے کہ یسوع کی اس نظر میں کیا تھا۔ ایک نگاہ میں ایک عالم کی سائے ہے۔ اور بعض اوقات تو جس قدر صفائی سے نگاہ ایک بات کو ادا کرتی ہے۔ وہ بے شمار الفاظ سے بھی ناممکن ہوتی ہے۔ وہ ایسی ایسی باتیں سو جھادتی ہے۔ جو شاید لبوں سے کبھی نہ نکل سکتیں۔ رُو رُو کے ساتھ آنکھوں ہی کے ذریعہ سے بات کرتی ہے۔ ایک نگاہ میں یہ طاقت ہے کہ چاہے تو بہشت کا چین بخش دے چاہے مایوسی کے جہنم میں ڈال دے۔

یسوع کی نگاہ نے اُس وقت ایک انسون (جادو) کا کام دیا۔ جس نے اُس جادو کی زنجیر کو جس میں پطرس جکڑا ہوا تھا۔ پاش پاش کر دیا۔ گناہ کو ہمیشہ ایک عارضی دیوانگی سمجھنا چاہیے۔ اور موجودہ صورت میں تو یہ امر صاف ظاہر ہے۔ پطرس خوف غضب اور برائشفتگی سے ایسا وحشی اور دیوانہ ہو رہا تھا۔ کہ اُسے سُدبند تھی۔ کہ کیا کر رہا ہوں۔ لیکن یسوع کی نگاہ نے اُس کے حواس بجا کر دیئے۔ اور وہ فی الفور آدمی بن گیا۔ وہ فی الفور سر پر پاؤں رکھ کر دروازہ کی طرف بھاگا۔ اور اب کوئی چیز اُس کی سدرانہ نہ ہوئی۔ وہ بغیر کسی پس و پیش۔ کے دربان عورت اور اُس کے ہمراہیوں کے پاس سے گذر گیا۔ کیونکہ اگر سچ پوچھو تو آزمائش کا دام درحقیقت ایک خیالی چیز ہے۔ ایک مستقل مزاج آدمی کے لئے وہ کوئی روک پیدا نہیں کر سکتی۔

مگر اس کے علاوہ یسوع کی نگاہ بطور آئینہ کے تھی۔ جس میں پطرس نے اپنے آپ کو دیکھ لیا۔ اُس نے دیکھ لیا کہ یسوع کے دل میں اُس کی نسبت کیا خیال ہے۔ گذشتہ زمانہ کی باتیں اُسے فی الفور یاد آگئیں۔ وہی تھا۔ جس نے ایک عظیم الشان ناقابل فراموش موقع پر مسیح کا اقرار کیا تھا۔ اور اُس سے شائبہ لیا تھی۔ وہی تھا جس نے بھی چند ہی گڑیاں گذریں۔ سب سے بڑھ کر یہ دعویٰ کیا تھا۔ کہ وہ اپنے اُستاد کا کبھی انکار نہ کرے گا۔ اور اب اُس نے اُسے ترک کر دیا۔ نہیں بلکہ اُس کے دل کو ایسی بُری بنی کے موقع پر زخمی کر دیا۔ اُس نے اپنے کو اُس کے دشمنوں کے گروہ میں شامل کر دیا۔ اور قسموں اور لعنتوں کے ساتھ اُس کے مقدمہ نام کو پامال کیا۔ وہ شاگردی کے رُتبہ کو چھوڑ کر پھر ایک دفعہ اپنی بیدین جوانی کی حالت کو عود (لوٹ) کر گیا۔

وہ اب عہد شکن اور نمک حرام آدمی تھا۔ یہ سب باتیں اُسے مسیح کی اُس ایک نگاہ میں نظر آگئیں۔ مگر اُس نگاہ میں اس سے بھی بڑھ کر کچھ تھا۔ وہ بچانے والی نظر تھی۔ اگر کوئی شخص اُس وقت پطرس کو ملتا۔ جب کہ وہ اُس مقام سے بھاگا ہوا جا رہا تھا۔ تو وہ ضرور اُس کی سلامتی کے لئے خوفزدہ ہو جاتا۔

1۔ یہاں پطرس کی بیداری کا جو حال درج ہے۔ اُس کے لئے ہم مقدس لو قات کے ممنون ہیں۔ مگر وہ بھی مرغ کے بانگ دینے کا ذکر کرتا ہے۔ جو دوسرے انجیل نویسوں کے نزدیک اُس کے از سر متنبہ ہونے کا باعث تھا۔ اس امر پر یقین کرنے میں کچھ مشکل نہیں کیونکہ ہو سکتا ہے کہ اس قسم کی دلی تبدیلی کے واقع ہونے میں وہ مختلف باتوں نے مدد دی ہو۔

بھلا وہ کہاں بھاگا ہوا جا رہا ہے؟ کیا اُس کڑاڑے کی طرف جہاں سے چند گھنٹہ بعد یہوداہ نے اپنے کو گرا کر ہلاک کر دیا؟ پطرس بھی اس سے بہت دُور نہ تھا۔ اگر اُس وقت جب کہ اُن کی آنکھیں دوچار ہوئیں۔ یسوع کی نگاہ غضب آلود نظر آتی۔ تو غالباً اُس کا بھی یہی حشر ہوتا۔ مگر یسوع کی نظر میں غصہ کا نام نشان نہ تھا۔ بلاشبہ وہ دردناک تو تھی۔ اور اُس سے بہت کچھ مایوسی ظاہر ہوتی تھی۔ مگر ان سے بھی گہری۔ ہاں اُن کے نیچے سے نکل کر اور اُن پر غلبہ پاتی ہوئی۔ اُس کی جان بخش خواہش تھی۔ وہی خواہش جس نے ایک وقت ہاتھ بڑھا کر پطرس کو پکڑ لیا تھا۔ جب کہ وہ سمندر میں ڈوبا جا رہا تھا۔ اسی خواہش کے ساتھ اُس نے اُس وقت بھی اُسے پکڑ لیا۔

اس نگاہ میں پطرس نے معافی اور ناقابل بیان محبت دیکھی۔ اگر اُس نے اس میں اپنے کو دیکھا تو اُس سے بھی بڑھ کر اُس نے اپنے منجی کو بھی دیکھ لیا اور اُس پر یسوع کے دل کا وہ گہرا بھید کھل گیا۔ جو شاید پہلے کبھی اُسے معلوم نہ ہوا تھا۔ اب اُس نے دیکھ لیا کہ میں نے کیسے آقا کا انکار کیا ہے۔ اور اس سے اُس کا دل پارہ پارہ ہو گیا۔ یہی بات ہے جو ہمیشہ دل کو توڑ دیا کرتی ہے۔ یہ ہمارا گناہ نہیں جو ہمیں رُلا دیا کرتا ہے۔ بلکہ جب ہم یہ دیکھتے ہیں کہ ہم نے کیسے اچھے منجی کے خلاف گناہ کیا ہے۔ تو ہم اپنے آنسوؤں کو نہیں روک سکتے۔ وہ پھوٹ پھوٹ کر رو پیا۔ نہ اس لئے کہ اپنے گناہ کو دھو ڈالے۔ بلکہ اس لئے کہ وہ جانتا تھا کہ وہ پہنچنے ہی دھویا گیا ہے۔ اول الذکر ایسی ہے۔ جیسے بڑے بڑے قطرے والی بارش۔ مگر دوسری قسم کی بارش ہے جیسے جھڑی لگ جاتی ہے۔ اور ہر ایک قطرہ اندر گھسا چلا جاتا ہے۔ اور رُوح کے پودوں کو اُن کی جڑوں تک سیراب کر دیتی ہے۔

در حقیقت یہی اُس نیکی کا آغاز تھا۔ جو پطرس کے ذریعہ دُنیا کو پہنچنی تھی۔ لیکن ہم اُس کا یہاں ذکر نہیں کریں گے۔ ہمیں اس وقت اپنے دل میں اُس شخص کے خیال کو جگہ دینی چاہیے۔ جس نے اپنے دُکھ اور تکلیف کی سختی میں بھی جب یہ دیکھا کہ اُس کے نام سے نہ صرف انکار ہی کیا جاتا ہے۔ بلکہ اُس پر قسموں اور لعنتوں کی بوچھاڑ بھی پڑ رہی ہے۔ ایک لمحہ کے لئے بھی کینہ یا انتقام کے خیال کو۔ جو اس قسم کی نمک حرامی سے پیدا ہو جایا کرتا ہے۔ اپنے دل میں جگہ نہ دی بلکہ برخلاف اس کے اپنے رنج و غم کو بھی بھول گیا۔ اور نجات بخشنے کی خواہش رغبت سے بھر کر اپنی نگاہ کو ایسی مہربانی اور محبت سے معمور کر کے اُس کی طرف پھینکا کہ ایک لمحہ میں اُس افتادہ (مصیبت میں گرفتار) شاگرد کو گڑھے سے نکال لیا۔ اور اُٹھ کر ایک چٹان پر کھڑا کر دیا۔ جہاں وہ بعد ازاں ہمیشہ کھڑا رہا۔ بلکہ اپنے ایمان کی مضبوطی اور اپنی شہادت کی طاقت کے لحاظ سے خود ایک چٹان بن گیا۔

چوتھا باب

ملکی عدالت

دوسرے باب میں ہم ذکر کر چکے ہیں کہ صدرِ مجلس نے یسوع پر موت کا فتویٰ دے دیا۔ وہ بڑی خوشی سے یہودی قاعدہ کے مطابق یعنی سنگسار کرنے سے اس فتویٰ پر عمل درآمد کرتے۔ لیکن جیسا اوپر ذکر ہو چکا۔ یہ امر ان کے اختیار میں نہ تھا۔ رومی حکومت نے اگرچہ دیسی عدالتوں کو یہ اختیار دے رکھا تھا۔ کہ خفیف (معمولی) جرائم کی تحقیقات کریں اور سزا دیں۔ مگر زندگی موت کے اختیار کو اُس نے اپنے قبضہ میں رکھا تھا۔ اور ایسا مقدمہ جس میں سنگین سزا کا فتویٰ یہودی عدالت میں دیا جاتا۔ ملک کے رومی حاکم کے سامنے پیش کیا جاتا تھا۔ جو اسے سرنو تحقیقات کرنے کے بعد اُس فتویٰ کو بحال یا رد کرتا تھا۔ اس لئے یسوع پر فتویٰ دینے کے بعد صدرِ مجلس کے ممبران کے لئے ضرور ہوا کہ اُسے گورنر کی عدالت میں لے جائیں۔

۱۔

اُس وقت رومی حاکم جو فلسطین پر متعین (مقرر) تھا۔ اس کا نام پنطیس پیلاطس تھا۔ عہدے کے لحاظ سے اُسے ہندوستان کے ایک کمشنر یا لفٹیننٹ گورنر کے برابر سمجھنا چاہیے۔ صرف اس قدر فرق کے ساتھ کہ وہ ایک بُت پرست حکومت ہے۔ اور اس لئے قدیم روما کی۔ نہ زمانہ حال کی انگلستان کی روح۔ اُس کے اصول حکومت کی محرک (تحریک دینے والی) تھی۔ اور اس روح کا جسے دُنیا پرستی حکمت عملی۔ ابنِ الوقی کی روح کہنا چاہیے۔ وہ ایک عمدہ نمونہ تھا۔ اور ہم دیکھیں گے کہ وہ اس عظیم الشان روز میں اپنے اس اصول کا کیسا پکا پابند نکلا۔

پیلاطس اس عہدہ پر بہت سالوں سے متعین تھا۔ مگر نہ تو وہ اپنی رعایا کو پسند کرتا تھا۔ نہ اُس کی رعایا سے پسند کرتی تھی۔ یہودی اہل روم کی تمام محروسہ (مانحت) ریاستوں میں سب سے زیادہ سخت مزاج اور شورہ پشت (سرکش۔ نافرمان) تھے۔ وہ اپنے قدیم زمانہ کے شان و شوکت کو یاد کر کے۔ اور آئندہ زمانہ میں ایک عالمگیر سلطنت کی اُمید پر اس بیرونی حکومت کے جوئے کو بہت ہی گراں (سخت) سمجھتے تھے۔ اور انہیں ہمیشہ اپنے حاکموں کے رویہ میں ایسی ایسی باتیں دکھائی دیا کرتی تھیں۔ جنہیں وہ اپنے اقتدار کے خلاف یا اپنے مذہب کی بے حرمتی سمجھتے تھے۔ وہ بھاری ٹیکسوں کی شکایت کیا کرتے تھے۔ اور اپنے حاکموں کو عرضیاں دے کر ہمیشہ دق کرتے رہتے تھے۔ پیلاطس کی ان کے مقابلہ میں بالکل عہدہ برائی نہ ہوئی۔ اور نہ اُن کے درمیان باہم کسی قسم کی ہمدردی پائی جاتی تھی۔ وہ ان کے مذہبی جوش و سرگرمی سے متنفر (نفرت کرنا) تھا۔ اور جب کبھی اُن کے ساتھ کوئی تنازعہ پیش آتا۔ اور ایسے تنازعے اکثر ہوتے رہتے تھے۔ تو وہ بلا تکلف خونریزی پر کار بند ہوا کرتا تھا۔ اور برخلاف اس کے وہ اُسے رشوت ستانی۔ بے رحمی۔ لوٹ مار اور بد عملی کا ملزم ٹھہراتے تھے۔

گورنر کا مقام رہائش یروشلیم نہ تھا۔ بھلا ایسا شخص جو روما کے عیش و عشرت اُس کے تھیڑوں۔ حماموں۔ کھیل تماشاؤں۔ لڑچپ اور سوسائٹی کا گرویدہ (عاشق) ہو۔ ایسی جگہ رہنے کا کب خواہاں ہو سکتا تھا۔ اُس کا صدر مقام قیصریہ تھا۔ جو ساحل بحرِ پر واقع تھا۔ یہ شہر اپنی شان و شوکت اور سامانِ عیش و عشرت کے لحاظ سے عین بعین ایک رومائے نورد کی مانند تھا۔ لیکن وقتاً فوقتاً کاروبار کے لئے گورنر کو صدر مقام (یروشلیم) میں جانا پڑتا تھا۔ اور عموماً جیسا کہ اس وقت بھی وہ عیدِ فصح کے موقع پر وہاں ضرور جاتا تھا۔

یروشلیم میں وہ ہمیشہ اُس شاہی محل میں جو یہودیہ کے قدیم بادشاہوں کی جائے رہائش تھا۔ فروکش (ٹھہرنا) ہوا کرتا تھا۔ اسے ہیرودیس اعظم نے تعمیر کیا تھا۔ جسے شاہجہان کی طرح بڑی بڑی عمارتیں بنانے کا از حد شوق تھا۔ یہ محل اُسی پہاڑی کے جنوب مغربی گوشہ پر جس پر ہیکل واقع تھی۔ بنا ہوا تھا۔ یہ ایک بڑا عالی شان محل تھا۔ اور اپنی خوبصورتی میں ہیکل کا ہم پلہ تھا۔ اور اس قدر عظیم تھا کہ اس میں ایک چھوٹی سی فوج کی رہائش کی گنجائش تھی۔ اُس کے دو بڑے بڑے بازو تھے۔ جو عمارت کے دونوں طرف کو نکلے ہوئے تھے۔ اور بیچ میں ایک اور عمارت تھی۔ جس سے یہ دونوں طرف کو نکلے ہوئے تھے۔ جس سے یہ دونوں باہم ملحق (جوڑنا) کئے گئے تھے۔ اس درمیانی عمارت کے مقابل ایک بڑا میدان تھا۔ اور یہاں کھلی جگہ میں ایک بلند چبوترہ تھا۔ جہاں مسیح کے مقدمے کی تحقیقات ہوئی۔ اس کی وجہ یہ تھی۔ کہ یہودی اس عمارت کے اندر داخل ہونا پسند نہیں کرتے تھے۔ کیونکہ وہ اُن کے نزدیک ناپاک تھی۔ پیلاطس کو اُن کے اس مذہبی وسواس کا لحاظ رکھنا پڑتا تھا۔ اگرچہ وہ اپنے دل میں اُن پر ہنستا رہتا تھا۔ لیکن علاوہ اس کے رومیوں کے لئے کھلی جگہ میں عدالت کرنا بھی ایک معمولی بات تھی۔ محل کے سامنے کے حصے میں بڑے بڑے ستون لگے تھے۔ اور اُس کے گرد گرد ایک وسیع پارک (سیرگاہ) تھا۔ جو روشوں۔ درختوں اور تالابوں سے آراستہ تھا۔ اور جس میں فوارے ہر وقت چھوٹے رہتے تھے۔ اور خوبصورت جانور اپنی راگنیاں گاتے رہتے تھے۔ غرضیکہ ہر طرح سے یہ نہایت دلکش اور پُر فضا مقام تھا۔

الغرض علی الصباح (صبح سویرے) یہودیوں کے سردار قیدی کو درمیان میں لئے ہوئے اس محل کے عظیم الشان پھانک کے اندر داخل ہوئے۔ پیلاطس بھی اُن کی ملاقات کے لئے باہر نکل آیا اور اپنی عدالت کی کرسی پر بیٹھ گیا۔ اُس کے سیکرٹری اُس کے آس پاس تھے۔ اور اُس کی پس پشت قوی ہیکل رومی سپاہیوں کی ایک جماعت بھالے لئے ہوئے سر و قد حکم کی منتظر کھڑی تھی۔ ملزم کو چبوترے کے اوپر کھڑا کیا گیا۔ اور اس کے مقابل قانفا کی سرکردگی میں اُس کے الزام لگانے والوں کی جماعت کھڑی تھی۔ کیسا عجیب نظارہ! یہودی قوم کے سردار اپنے ہی مسیح کو زنجیروں میں جکڑ کر ایک بُت پرست حاکم کے حوالہ کرنے کو لائے ہیں۔ اور اُس سے یہ التجا کرتے ہیں۔ کہ اُسے قتل کیا جائے۔ اے بہادر رومیوں کے رحو! تم جو اس قوم سے دلی محبت رکھتے تھے۔ اور اُس پر فخر کرتے۔ اور اُس کی آئندہ شان و شوکت اور عظمت و جلال کی پیش گوئی کیا کرتے تھے۔ آخر کار وہ گھڑی آپہنچی ہے۔ مگر اُس کا نتیجہ یہ ہوا۔

یہ فعل ایسا تھا کہ گویا قوم نے اُس کے ذریعہ اپنے ہاتھوں اپنے آپ کو ہلاک کر دیا۔ مگر کیا اس سے بھی بڑھ کر کچھ نہ تھا۔ کیا خدا کی تدبیر و عہد بھی اس سے شکستہ و پرآگندہ نہیں ہو گئے؟ یقیناً ظاہر آتا ایسا ہی معلوم ہوتا تھا۔ مگر خدا ٹھٹھوں میں نہیں اڑایا جاتا۔ انسان کے گناہوں کے باوجود بلکہ اُن کے ذریعہ بھی اس کا مقصد و منشا تکمیل کو پہنچتا رہتا ہے۔ یہودیوں نے ابن اللہ کو پیلاطس کی کرسی کے سامنے پیش کیا تاکہ یہودی اور غیر قوم دونوں مل کر اُس پر سزا کا حکم لگائیں۔ کیونکہ یہ نجات دہندہ کے کام کا ایک جز تھا۔ کہ وہ انسانی گناہ کا پردہ پھاڑنے۔ اور یہاں شرارت ہی تمام و کمال بدی کے ساتھ جلوہ گر ہوئی۔ جب کہ بنی انسان کا ہاتھ اپنے خالق کے خلاف اٹھا ہوا تھا۔ اور تاہم وہ موت بنی انسان کی زندگی کا باعث ہونے کو تھی۔ اور یسوع یہودی اور غیر قوم کے درمیان کھڑا ہوا اور دونوں کو ایک مشترکہ نجات کی رفاقت کے بندوں میں جوڑنے کو تھا۔ واہ خدا کی دولت اور حکمت اور علم کیا ہی وسیع ہے اُس کی تجویزیں کس قدر ادراک (سمجھ) سے پرے اور اُس کی راہیں کیا ہی بے نشان ہیں۔

جو جواب انہوں نے دیا۔ اس سے اُن کی طبیعت و مزاج کا اظہار ہوتا ہے۔ اگر یہ بدکار نہ ہوتا تو ہم اُسے تیرے حوالہ نہ کرتے۔ یہ گورنر کے لئے ایک صاف صاف اشارہ تھا کہ اُسے چاہیے کہ اپنے از سر نو تحقیقات کرنے کے استحقاق (جانچ پڑتال) کو چھوڑ کر انہیں کی تحقیقات کو کافی سمجھے۔ اور فقط اپنے استحقاق کے دوسرے حصہ کو یعنی سزائے موت کے جاری کرنے کو ہی کام میں لائے۔ بعض اوقات صوبوں کے حاکم ایسا کر دیا کرتے تھے۔ خواہ تو اپنی سُستی و کاہلی کی وجہ سے یا ویسے حکام کو خوش کرنے کے لئے اور خاص کر ایک مذہبی مقدمہ میں جس کی ماہیت کو سمجھنے کی ایک اجنبی حاکم سے ہرگز امید نہیں کی جاسکتی تھی۔ اس قسم کے لحاظ کی اُمید کرنا کوئی نامناسب درخواست نہ تھی۔

مگر پیلاطس اس وقت دینے یا ماننے والی لہر میں نہ تھا۔ اور بولا۔ تو اسے لے جا کر تم اپنی شریعت کے مطابق اس کا فیصلہ کرو۔ جس کا مطلب دوسرے لفظوں میں یہ تھا کہ اگر میں مقدمہ کو نہیں سن سکتا۔ تو میں اُس پر فتویٰ بھی نہیں دیتا اور نہ سزا کو جاری کروں گا۔ اگر تم اس پر اصرار کرتے ہو۔ کہ یہ مقدمہ صرف تمہاری ہی دینی عدالت کے سننے کے لائق ہے۔ تو اپنے پاس ہی رکھو۔ اور اگر تم رکھو گے تو تمہیں اُسے ایسی ہی سزا دینی ہوگی۔ جس کے تم مجاز ہو۔

لیکن یہ بات اُن کے لئے زہر تھی۔ وہ تو مسیح کے خون کے پیاسے تھے۔ اور وہ خوب جانتے تھے۔ کہ انہیں قید یا کوڑے لگانے سے بڑھ کر کوئی اختیار نہیں۔ وہ سردمہر اور تیز نظر رومی جو انہیں کی طرح مغرور و متکبر تھا انہیں جتنا چاہتا تھا۔ کہ روم کا پاؤں اُن کی گردن پر کتنا بھاری ہے۔ اور انہیں کے منہ سے یہ بات کہلوانے میں اُسے ایک قسم کا مزہ آتا تھا کہ ہم مجاز نہیں کہ کسی کو جان سے ماریں۔ اپنی مرضی اور اُمید کے خلاف ایک باقاعدہ الزام پیش کرنے پر مجبور ہو کر انہوں نے بڑے غصے میں آکر الزام لگانے شروع کئے۔ جن میں سے آخر کار تین الزام زیادہ صفائی کے ساتھ نظر آنے لگے۔ اول۔ وہ قوم کو بگاڑ رہا ہے۔ دوم۔ وہ سرکاری خراج ادا کرنے سے منع کرتا ہے۔ سوم۔ وہ اپنے کو بادشاہ ظاہر کرتا ہے۔

یہ بات غور کے قابل ہے کہ انہوں نے کہیں بھی اُس جرم کا ذکر نہیں کیا۔ جس کی بنا پر انہوں نے اُس پر خود موت کا فتویٰ لگایا تھا۔ انہوں نے ان تینوں باتوں میں سے کسی کے لئے بھی اُس پر فتویٰ نہیں لگایا۔ بلکہ صرف کفر بکنے کے لئے۔ مگر وہ خوب جانتے تھے۔ کہ اگر وہ اس مقام پر اس قسم کے الزام کا ذکر کریں گے۔ تو اغلب (یقینی) ہے کہ عدالت اُس کو حقیر سمجھ کر رد کریں گی۔ یہ یاد رکھنا چاہیے کہ پولوس رسول پر بھی رومی گورنر نے اس قسم کے الزام پیش ہونے پر کیا کہا تھا۔ گلیو نے یہودیوں سے کہا۔ اے یہودیو! اگر کچھ ظلم یا بڑی شرارت کی بات ہوتی۔ تو واجب تھا کہ میں صبر کر کے تمہاری سنتا لیکن جب یہ ایسے سوال ہیں جو لفظوں اور ناموں اور تمہاری شریعت سے علاقہ (تعلق) رکھتے ہیں۔ تو تم ہی جانو۔ میں ایسی باتوں کا منصف بننا نہیں چاہتا۔ اور اُس نے انہیں عدالت سے نکلوا دیا۔ (اعمال ۱۸: ۱۳-۱۶) اور اگرچہ پیلاطس ایسی بات کے لئے جسے وہ یہودیوں کا توہم باطل سمجھتا تھا۔ ویسے ہی حقارت اور نفرت ظاہر نہ کرتا تو بھی وہ خوب جانتے تھے۔ کہ دل سے ایسا ہی سمجھتا ہے۔ مگر حقیقی الزام کو پیش نہ کر سکنے کی وجہ سے انہوں نے اپنے کو ایسی نازک اور غیر واقعی حالت میں رکھ دیا۔ جس کے خطرات سے وہ بچ نہ سکے۔ اُن کو خواہ مخواہ جرم گھڑنے پڑنے۔ اور اس بات میں انہوں نے اپنی ضمیر و ایمان کی کچھ پروا نہ کی۔

اُن کا پہلا الزام کہ یسوع قوم کو بگاڑ رہا ہے۔ بالکل مبہم (غیر واضح) اور بودا (کمزور) تھا۔ مگر ہم دوسرے الزام کے حق میں کیا کہیں کہ وہ سرکاری محصول ادا کرنے سے منع کرتا ہے؟ جب ہم اس کے جواب کو جو اُس نے اُسی ہفتے میں اُن کے سوال پر دیا تھا۔ کہ جو قیصر کا ہے قیصر کو دوا اور جو خدا کا ہے خدا کو دو۔ تو یہ الزام ایک سفید جھوٹ معلوم دیتا ہے۔ مگر ان کے تیسرے الزام میں کہ وہ اپنے کو مسیح بادشاہ ظاہر کرتا ہے۔ کچھ سچائی کی آمیزش ضرور تھی۔ کیونکہ اُس نے اُن کی عدالت کے سامنے سنجیدگی سے اپنے مسیح ہونے کا اقرار کیا تھا۔ مگر اس صورت میں بھی وہ خوب جانتے تھے۔ کہ ایک

رومی کے کان میں مسیح کا یہ دعویٰ کہ وہ ایک بادشاہ ہے مختلف معنی رکھتا ہے۔ بہ نسبت اُن معنوں کے جو مسیح ہونے کا دعویٰ اُن کے نزدیک رکھتا ہے۔ درحقیقت جو اعتراض اُن کو مسیح کے حق میں تھا۔ اُس کی تہ میں یہ بات تھی۔ کہ وہ انہیں رومی معنوں کے مطابق بادشاہ بننے کے لئے کافی طور پر تیار نہیں ہے۔ وہ بڑے اشتیاق سے ایک بادشاہ کے منتظر تھے۔ جو بڑا شاندار اور جنگی آدمی ہوگا۔ تاکہ وہ رومیوں کا جو اتوڑ کر یروشلیم کو ایک عالمگیر سلطنت کا دارا لسلطنت بنائے۔ اور چونکہ یسوع کی روح اور مقاصد ایسی حرص و ہوا کے مخالف تھے۔ اس لئے وہ اُسے حقیر جانتے اور اُس سے نفرت کرتے تھے۔ پیلاطس اُن لوگوں کے مزاج و نحو (طور طریقہ) سے خوب واقف تھا۔ جو سرگرمی وہ اُس وقت قیصر کے متعلق دکھا رہے تھے۔ اُسے دیکھ کر وہ دل ہی دل میں ہنستا ہوگا۔ ایک انجیل نویس لکھتا ہے کہ وہ جانتا تھا کہ حسد کے باعث انہوں نے اُس کے حوالہ کیا ہے ہم نہیں کہہ سکتے کہ اُس وقت وہ یسوع کے حالات سے کہاں تک واقف تھا وہ اس تحریک کے سارے زمانہ میں جو یوحنا پتسمہ دینے والے نے شروع کی اور یسوع نے جاری رکھی برابر گورنر رہا تھا۔ اور ممکن نہیں کہ وہ ان باتوں سے بالکل جاہل و ناواقف رہا ہو۔ اُس کی بیوی کا خواب جس کا ہم آگے چل کر ذکر کریں گے۔ اس بات کو ثابت کرتا ہوا معلوم دیتا ہے۔ کہ اس سے پہلے بھی محل میں یسوع کا ذکر ہوتا رہا ہوگا۔ اور غالباً اُس یروشلیم کی رہائش کی بے مزگی کو رفع کرنے کے لئے مشغلہ کے طور پر گورنر اور اُس کی بیوی۔ اس نوجوان جو شیلے آدمی کی جوان کٹ مٹا کہنوں کی خبر لے رہا تھا۔ کہانیاں سن کرتے ہوں گے۔ پیلاطس اس ساری تحقیقات کے اثناء میں یسوع کا برابر لحاظ اور ادب کرتا رہا۔ بلاشبہ اس کی وجہ زیادہ تر وہ رویہ ہوگا۔ جو مسیح نے اُس کی عدالت میں برتا۔ لیکن اُس کا کچھ حصہ اُن باتوں کی وجہ سے بھی ہوگا۔ جو وہ اُس کی نسبت سنتا رہا تھا۔ خیر خواہ کچھ ہی ہو۔ مگر اس میں کچھ شبہ نہیں کہ جو الزام اُس کے سامنے یسوع پر لگایا گیا تھا۔ اُس نے اُسے بالکل خفیہ (معمولی) سمجھا پہلے دو الزاموں کو تو معلوم ہوتا ہے وہ خیال میں بھی نہ لایا۔ مگر تیسرا الزام کہ وہ اپنے کو بادشاہ ظاہر کرتا ہے۔ اور شاید قیصر کا ایک اور رقیب (حریف) کھڑا ہو جائے۔ ایسا نہ تھا کہ وہ اُس سے قطع نظر (نظر چرانا) کرتا۔

پیلاطس یہ الزام سن کر یسوع کو الگ محل کے اندر لے گیا۔ تاکہ اُس کی جستجو کرے غالباً یہ اُس نے اس لئے کیا کہ اس طور سے اُس کے الزام لگانے والوں کے سخت اصرار سے پیچھا چھڑائے۔ اور یسوع نے ان کی طرح محل کے اندر جانے میں بھی کچھ پس و پیش نہ کیا۔ کیا ہم اس سے یہ مطلب سمجھیں کہ چونکہ یہودیوں نے اُسے رد کر دیا تھا۔ اس لئے وہ غیر قوموں کی طرف متوجہ ہونے لگا تھا۔ اور تفرقہ کی دیوار گر پڑی تھی اور وہ اب اُس کے کھنڈرات کو پامال کر رہا تھا۔

اب اس اندرونی کمرے کی خاموشی و تنہائی میں پیلاطس اور یسوع ایک دوسرے کے مقابل ہوئے۔ ایک توقیدی کی ادنیٰ حیثیت میں۔ دوسرا صاحب اختیار حاکم کی حیثیت میں۔ لیکن جب ہم پیچھے کو نظر مارتے ہیں تو کیسے عجیب طور سے دونوں کا مقام بدلہ ہوا نظر آتا ہے۔ یہ پیلاطس ہے جو عدالت کے سامنے ہے ہاں پیلاطس اور روما جس کا وہ قائم مقام تھا۔ اُس صبح تو پیلاطس پر برابر حکم لگایا جا رہا تھا۔ اور اُس کے عیب آشکارا ہو رہے تھے۔ اور اُس وقت سے وہ برابر تاریخ کے چبوترہ پر بطور ایک مجرم کے کھڑا رہا ہے۔ اور ہر صدی کے لوگ اُس پر نظر مارتے رہے ہیں۔ پُرانے عالی دماغ مصوروں کی جو تصویریں ہم تک پہنچی ہیں۔ انہوں نے مسیح کے بچپن کی تصویروں میں اُس کے چہرہ کے گردا گرد روشنی کا ایک ہالہ بنایا ہے۔ جس سے اُس کے ارد گرد کی چیزوں پر چند ہیادینے والی روشنی پڑتی ہے اور یہ سچ ہے کہ سب پر جو اُس وقت جب وہ دُنیا میں تھا مسیح کے قریب آتے تھے۔ ایک قسم کی روشنی پڑتی تھی۔ جس میں اچھے بُرے دونوں آشکارا ہو جاتے تھے۔ یہ ایسی روشنی تھی جس سے ہر ایک تنگ و تاریک گوشہ اور ہر ایک چین و شکن روشن ہو جاتا تھا۔ آدمی جو نبی اُس کے پاس آتے تھے۔ اُن پر حکم لگ جاتا تھا۔ اور کیا اب بھی ایسا ہی نہیں ہے ہم ایسے کامل طور پر اپنے اندرونی حالات کو ظاہر نہیں

کردیتے۔ جیسے اُس وقت جب کہ ہم اُس کے قریب آتے ہیں اور دیکھا جاتا ہے۔ کہ ہم پر مسیح کا کیسا اثر پڑتا ہے۔ اور ہم اُسے کس طرح قبول کرتے ہیں۔ اور جیسا ہم اُس سے سلوک کرتے ہیں اُس سے گویا ہم اپنے پر فتویٰ لگاتے اور ابدیت کے لئے اپنے حق میں حکم چڑھاتے ہیں۔

پیلطس نے اُس سے دریافت کیا۔ کیا تو یہودیوں کا بادشاہ ہے؟ جو تیسرا الزام تھا جو اس کے خلاف لگایا گیا تھا۔ یسوع جو جواب دیا۔ اُس میں بڑی احتیاط پائی جاتی ہے۔ اور اُس نے جواب دینے سے پہلے ایک دوسرا سوال پوچھا کیا تو یہ بات آپ سے کہتا ہے یا اوروں نے میرے حق میں تجھ سے کہی؟ وہ یہ معلوم کرنا چاہتا تھا۔ کہ اس سوال کے کیا معنی ہیں۔ آیا وہ رومیوں کے محل نظر سے پوچھتا ہے۔ یا یہودیوں کے محل نظر سے۔ کیونکہ اس سوال کا جواب کہ کیا وہ بادشاہ ہے۔ اُن معنوں کے لحاظ سے جو رومی لوگ اس لفظ کے سمجھتے تھے۔ بالکل مختلف ہوتا۔ بہ نسبت اُن معنوں کے لحاظ کے جو یہودی سمجھتے تھے۔

مگر اس جواب سے پیلطس کچھ ہچکچا سا گیا۔ کیونکہ اس سے یہ پایا جاتا کہ شاید اُس کو اس امر میں زیادہ دلچسپی ہے۔ بہ نسبت اس کے کہ وہ اس کا اظہار کرنا پسند کرتا ہے۔ اور اُس نے غصہ سے جواب دیا۔ کیا میں یہودی ہوں؟ تیسری قوم اور سردار کا ہونے نے تجھ کو میرے حوالہ کیا۔ اگر اس سے اُس کے غرض چھٹی ہوئی طنز تھی۔ تو اس کا تیر عین نشانہ پر لگا۔ افسوس یہ ایک بڑی شرم ناک اور تکلیف دہ بات تھی۔ اس کی اپنی ہی قوم ہاں اُس کی محبوب قوم جس کی خدمت میں اُس نے اپنی زندگی خرچ کر دی۔ اُس نے اُسے غیر قوم کے حوالے کر دیا۔ اُس نے اس اجنبی شخص کے سامنے ایسی شرمساری محسوس کی جیسے کہ کوئی شخص جسے اُس کے ماں باپ غلامی میں بیچ دیں۔ اپنے خاندان کے لئے محسوس کرتا ہے۔ تاہم یسوع نے فی الفور پیلطس کو اس سوال کا جواب دونوں پہلوؤں سے دے دیا۔ یعنی رومیوں کے پولٹیکل پہلو سے۔ اور نیز یہودیوں کے مذہبی پہلو سے بھی۔

پہلے اُس نے اس کے منفی پہلو کو ظاہر کیا۔ میری بادشاہت دُنیا کی نہیں۔ وہ رومی شاہنشاہوں کا رقیب نہیں۔ اگر ایسا ہوتا۔ تو سب سے پہلے وہ ایک فوج جمع کرتا کہ ملک کو رومیوں کے قبضہ سے خلاصی بخشنے اور اس فوج کا سب سے پہلا فرض یہ ہوتا کہ اپنے بادشاہ کی ذات کی حفاظت کرتی لیکن یہ بات ثابت ہو سکتی ہے کہ اُس کی گرفتاری کے وقت اُس کی حمايت میں کوئی لڑائی نہیں ہوئی۔ اور اُس کے ایک پیر و نونے جب تلوار نکالی۔ تو اُسے پھر میان میں کرنے کا حکم دیا گیا اُس کی بادشاہت جسے وہ قائم کرنا چاہتا ہے لشکروں اور اسلحہ اور دنیاوی شان و شوکت کی بادشاہت نہیں ہے۔

لیکن اس انکار کے وقت بھی یسوع نے الفاظ میری بادشاہت استعمال کئے تھے۔ جس پر پیلطس بول اٹھا۔ پس کیا تو بادشاہ ہے؟ یسوع نے جواب دیا۔ ہاں میں اسی لئے پیدا ہوا۔ اور اسی واسطے دُنیا میں آیا ہوں کہ حق کی گواہی دوں۔ یہی ملکِ حق و راستی اُس کی مملکت ہے۔ اور یہ قیصر کی سلطنت سے بہت ہی مختلف ہے۔ قیصر کی حکومت انسانوں کے جسموں پر ہے۔ مگر اس کی ان دلوں پر مسلط (قابلض) ہے۔ قیصر کی مملکت اور قوت کا مدار اُس کی فوجوں ہتھیاروں۔ قلعوں اور جہازوں پر ہے۔ مگر اس بادشاہت کی قوت اُس کے اصولوں۔ خیالوں۔ اور حسوں پر منحصر ہے۔ جو فائدہ قیصر اپنی رعایا کو پہنچا سکتا ہے۔ وہ فقط اُن کے جسم اور مال کی حفاظت ہے۔ مگر مسیح کی بادشاہت کی برکتیں ضمیر کا اطمینان اور رُوح القدس کی شادمانی ہے۔ قیصر کی سلطنت باوجود اپنی وسعت کے محدود ہے۔ مسیح کی سلطنت کی کوئی حد نہیں اور وہ آخر کار ہر ایک ملک میں قائم ہونے والی ہے۔ قیصر کی سلطنت دوسری زمینی سلطنتوں کی طرح اپنے اچھے دن دیکھ کر آخر کار بالکل نابود ہو گئی۔ مگر حق و راستی کی سلطنت ابد الابد تک قائم رہے گی۔

بعض کا خیال ہے کہ مسیح کے اس عظیم قوم میں ایک مشرقی نہیں۔۔ بلکہ مغربی خیال کی بو آتی ہے ایک شریف دل یہودی کو سب سے بڑھ کر یہ خواہش تھی کہ وہ راستبازی کو حاصل کرے۔ مگر ایک شریف دل یونانی حق و راستی کا خواہاں تھا۔ اس زمانہ میں بھی کئی ایک ایسی روحیں تھیں بلکہ غیر یہودی اقوام میں بھی۔ جن کے سامنے اگر سچائی کی بادشاہت کا ذکر کیا جاتا تو اُن کے دل اُچھل پڑتے۔ یسوع اس بات کو تاک رہا تھا۔ کہ آیا اس آدمی کی روح میں بھی اس قسم کی پُر زور خواہش موجود ہے۔

اور جب وہ یہ الفاظ کہنے لگا کہ۔ ”جو کوئی حق کا ہے وہ میری آواز سنتا ہے۔ تو اُس کے ذرا اور بھی قریب ہو گیا ہو گا۔ کیونکہ اس میں بھی ایک اشارہ تھا کہ اگر وہ سچائی کا مشتاق ہے۔ تو اُسے بھی اس پر ایمان لانا چاہیے۔ یسوع نے اپنے جج کو بھی منادی کی۔ جیسے کہ پولوس قیدی نے اپنے جج فیلیکس کو کانپا دیا۔ اور اُس کا جج اگر پچلا اٹھا کہ تو تھوڑی ہی سی نصیحت کر کے مجھے مستی کر لینا چاہتا ہے۔ ویسے ہی اُس وقت یسوع بھی ایک واعظ اور نجات دہندہ کی حیثیت میں بیلاطس کے ضمیر کو ٹٹول رہا تھا۔ جو شخص رُوحوں کے لئے بنی ڈالتا ہے اُسے بہت قسم کی ہنسیوں کی ضرورت ہوتی ہے۔ اور اس موقع پر یسوع نے ایک خاص قسم کی ہنسی استعمال کی۔

ہمیشہ ایسے آدمی پائے جاتے ہیں جنہیں عام قسم کی دعوتوں کا کچھ اثر نہیں ہوتا۔ لیکن اس قسم کی باریک دعوت سے کھنچے چلے آتے ہیں۔ کیا سچائی تجھ پر افسوس کی طرح کام کرتی ہے؟ کیا تو حکمت کا پیا سا ہے؟ ایسے لوگ بھی ہیں جن کی نظر میں وہ قیمتی چیزیں جن کی جستجو میں عوام الناس رہتے ہیں خاک کے برابر ہیں مالی دولت کے لئے دوڑ دھوپ۔ زندگی کا فخر۔ سوسائٹی کی نظروں میں عزت حاصل کرنا۔ جو لوگ ان باتوں کی تلاش میں ہیں شاید اُن پر ہنستے اور انہیں قابلِ رحم سمجھتے ہو۔ مگر ایک ہر دل عزیز شاعر کا سنہری صفحہ۔ ایک سچے صاحبِ خیال کا نیا مشکوک اور گرما گرم خیال ایک پُر مضمون فقط جو تمہارے خیال کو ابدیت کی حدوں تک پہنچاتا ہے۔ ایک روشن مسئلہ جو ستارے کی مانند تمہارے عقل و فہم کے اُفتخ (آسمان) پر طلوع ہوتا ہے یہ چیزیں تمہاری دولت ہیں۔ دُنیا کی تاریکی سے تمہارے دل پر چوٹ لگتی ہے۔ اور سینکڑوں دقیق (مشکل) مسائل تمہیں ستاتے ہیں۔ اے حکمت کے فرزند اور عاشق کیا تو شاہِ راستی سے واقف ہے؟ یہی وہ ہے جو تیری نور و روشنی کی آرزو کو پورا کر سکتا ہے۔ اور خیال اور غلطیوں کے جال سے رہائی دے سکتا ہے۔

لیکن کیا اُس کا یہ قول جو وہ یہاں فرماتا ہے سچ ہے کہ ہر ایک جو حق کا ہے۔ اُس کی آواز سنتا ہے؟ کیا اس وقت دُنیا ایسے مرد و عورتوں سے بھری ہوئی نہیں ہے۔ جو سچائی کی تلاش میں ہیں۔ لیکن پھر بھی مسیح کے پاس سے گزر جاتے ہیں ہاں وہ اور بھی بڑے پُر زور الفاظ استعمال کرتا ہے کہ وہ جو حق سے پیدا ہوئے۔ کیا تم بھی درحقیقت کبھی حق کی گود میں بیٹھے ہو۔ اُس کی گردن سے پلٹے ہو۔ اُس کا دودھ پیا ہے؟ بہت ایسے لوگ ہیں جو محض اپنے دھن و عقل سے سچائی کی تلاش کرتے ہیں مگر یہ نہیں چاہتے کہ وہ اُن کے چل چلن پر حکومت کرے۔ اور اُن کے دلوں کو پاک صاف کر دے۔ مگر صرف وہی لوگ جو اپنی ساری جان سے سچائی کی تلاش کرتے ہیں۔ اُس کے سچے فرزند کہلانے کے مستحق ہیں۔ اور انہیں لوگوں کو مسیح کی آواز جب ایک دفعہ سنائی دے جاتی ہے۔ تو ایسا معلوم ہوتا ہے کہ گویا سورج نکل آیا یا موسم بہار آ گیا۔

مگر افسوس بیلاطس ایسا آدمی نہ تھا۔ وہ روحانی اُمنگوں سے بے بہرہ (مخروم) تھا وہ زمین سے زمینی تھا۔ وہ کسی ایسی چیز کی تلاش میں نہ تھا۔ جو آنکھ دیکھ نہیں سکتی اور نہ ہاتھ چھو سکتا ہے اُس کی سچائی کی بادشاہت اور سچائی کا بادشاہ محض خیالی الفاظ تھے۔ اُس نے پوچھا کہ حق کیا ہے؟ مگر یہ سوال کرتے ہی وہ اپنے پاؤں پر پھرا۔ اور جواب کا انتظار نہ کیا۔ اُس کا سوال ایسا ہی تھا جیسے کوئی بدکار پوچھ بیٹھے۔ کہ نیکی کیا ہے؟ یا کوئی ظالم کہ آزادی کیا ہے؟ مگر اُسے کامل یقین ہو گیا کہ یسوع بے گناہ ہے اُس نے اُسے فقط ایک نیک مزاج مذہبی۔ جو شیلا آدمی خیال کیا۔ جس کے ہاتھوں سلطنتِ روم کو کچھ خوف نہ تھا۔ پس وہ باہر گیا۔ اور جاتے ہی اُس کی بریت کا فتویٰ دے دیا۔ میں اس میں کوئی قصور نہیں پاتا۔

پانچواں باب

یسوع اور ہیرودیس

پیلطس نے یسوع کی تحقیقات کی اور اُسے بے گناہ پایا۔ اور اُس نے صدر مجلس کے ممبروں کو بھی صاف صاف کہہ دیا۔ اس طور سے اُس نے گویا اُن کے فتویٰ کو رد کر دیا۔ اب اُس کا نتیجہ کیا ہونا چاہیے تھا؟ البتہ یہی کہ یسوع کو فی الفور رہا کر دیا جائے۔ اور اگر ضرورت ہو۔ تو اُس کی حفاظت کی جائے۔ تاکہ یہودی اُسے کسی طرح کا نقصان نہ پہنچائیں۔

مگر ایسا کیوں نہ ہوا؟ ایک اور واقعہ جو پیلطس کی زندگی میں گزرا اور جو ایک مورخ نے بیان کیا ہے اس امر کو واضح کر دے گا۔ یسوع کی پیشی کے چند سال پہلے پیلطس نے جو تھوڑا عرصہ پہلے نیا نیا یہودیہ کا گورنر مقرر ہوا تھا۔ یہ ارادہ کیا۔ کہ فوج کی چھاونی قیصریہ سے اٹھا کر یروشلیم میں قائم کی جائے۔ اور سپاہی اپنے جھنڈے لئے ہوئے جس پر شاہنشاہ کی تصویر بنی تھی۔ مقدمہ شہر میں داخل ہوئے۔ یہودیوں کے نزدیک یہ تصویریں بت پرستی تھیں۔ اور اُن کا یروشلیم میں داخل ہونا سخت بے ادبی اور ناپاکی کا باعث سمجھا جاتا تھا۔ شہر کے لوگ جوق در جوق (غول کی صورت میں) قیصریہ کو جہاں پیلطس مقیم تھا جانے لگے۔ اور اس کی منت سماجت کی کہ اُن جھنڈوں کو نکال دے۔ مگر اُس نے انکار کیا اور پانچ دن تک برابر بحث جاری رہی۔ آخر کار وہ ایسا غصہ میں آیا کہ اُس نے سپاہیوں کو حکم دیا۔ کہ انہیں گھیر لیں اور دھمکی دی کہ اگر وہ چپ چاپ اپنے اپنے گھر کا راستہ نہ لیں گے۔ تو قتل کئے جائیں گے۔ مگر وہ اس بات سے ہرگز نہ ڈرے۔ اور سب نے زمین پر گر کر اپنی گردنیں برہنہ کر دیں۔ اور چلائے کہ ہم جان دینے کو تیار ہیں۔ مگر اپنے شہر کی بے حرمتی گوارا نہیں کر سکتے۔ اس کا نتیجہ یہ ہوا کہ پیلطس کو اُن کی بات مان کر اپنی فوج کو یروشلیم سے بلا لینا پڑا۔ یوسفس ۱۸-۳۱۔

یہ گورنر تھا۔ اور یہ لوگ تھے۔ جن کے ساتھ اُسے سے سابقہ پڑا۔ جب اُن کے دل کسی بات پر جم جاتے اور اُن کا مذہبی جوش بھڑک اٹھتا تو وہ اُن سے کسی طرح عہدہ بُرا نہیں ہو سکتا تھا۔ اس موقع پر وہ اُس سے اسی طرح پیش آئے۔ جیسا گذشتہ موقع پر پیش آئے تھے۔ اُس نے یسوع کو بے گناہ ٹھہرایا۔ اور اس بات پر سارے مقدمہ کا خاتمہ ہو جانا چاہیے تھا۔ مگر انہوں نے غضب ناک ہو کر شور و غوغا مچانا شروع کیا۔ یا جیسا کہ مقدمہ لو قانے لکھا ہے کہ وہ اور بھی تند ہونے لگے۔ اور انہوں نے قیدی کے خلاف اور بھی زور شور سے الزام لگانے شروع کئے۔

پیلطس کو اُن کے مقابلہ کی تاب نہ تھی۔ وہ اس کمزوری کی حالت میں خود یسوع کی طرف پھرا اور کہنے لگا۔ کیا تو سنتا ہے۔ کہ لوگ تیرے خلاف کیا گواہی دیتے ہیں؟ مگر یسوع کچھ نہ بولا۔ وہ نہیں چاہتا تھا کہ ایک لفظ بول کر بھی اس کا روانی کو اور طول دے۔ یہاں تک کہ گورنر تعجب کرنے لگا۔ وہ خود ایسا بے ٹھکانے اور حیران و ششدر ہو رہا تھا کہ وہ اُس کے اس پُر استقلال اطمینان کی حقیقت کو سمجھ نہ سکتا تھا۔ اس سارے مقدمہ میں یسوع کو اپنی جان کے لالے پڑھے تھے۔ مگر باوجود اس کے اس ساری جماعت میں وہی شخص تھا۔ جو بالکل مطمئن اور پُر سکون معلوم ہوتا تھا۔

مگر دفعتاً (اچانک) اس ساری گھبراہٹ کے درمیان پیلطس کو اپنے اس سارے اُلجھن سے بچ نکلنے کی ایک ترکیب سوچ گئی۔ وہ چلا رہے تھے۔ کہ یہ سارے یہودیہ میں۔ بلکہ گلیل سے لے کر یہاں تک لوگوں کو سکھا سکھا کر اُبھارتا ہے۔ گلیل کا نام لینے سے اُن کی غرض یہ تھی۔ کہ پیلطس کے دل میں یسوع کے خلاف بد ظنی پیدا کر دیں۔ کیونکہ گلیل ہمیشہ بغاوت و سرکشی کا گھر سمجھا جاتا تھا۔ مگر اس سے پیلطس کے دل میں کچھ اور ہی خیال پیدا ہو گیا۔ اور اُس نے بڑی فکر مندی سے پوچھا۔ کیا وہ گیلی ہے؟ دفعتاً اُس کے دل میں یہ بات آگئی کہ ہیرودیس حاکم گلیل اس وقت عیدِ فصح منانے کے

لئے یہیں شہر میں موجود ہے۔ اور چونکہ رومی قانون کے ضابطہ میں داخل تھا کہ ایک قیدی کو اسی جگہ جہاں کا وہ دراصل رہنے والا ہوتا تھا تحقیقات کے لئے بھیج دیتے تھے۔ اُس کو یہ بات سوچھ گئی کہ بہتر ہوگا کہ یسوع کو اُس صوبہ کے حاکم کے پاس جہاں کا وہ باشندہ ہے۔ بھیج دیا جائے اور اس طرح سے اپنا پیچھا چھڑائے۔ اُس نے فی الفور اس خیال پر عمل کیا اور اپنے سپاہیوں کی زیر نگرانی یسوع اور اُس کے مدعیوں کو مکاہیوں کے قدیمی محل میں جہاں ہیرودیس فروکش (ٹھہرنا) ہوا کرتا تھا۔ بھیج دیا۔

اس طرح یسوع اس شرمناک روز گیند کی طرح ادھر ادھر پھینکا گیا۔ حنا سے قانفا کے پاس۔ قانفا سے پیلاطس کے پاس۔ اور پیلاطس سے ہیرودیس کے پاس۔ اور ابھی یہیں بس نہیں۔ اور یہ آمد رفت ایسی حالت میں ہوئی۔ جب کہ وہ زنجیروں سے جکڑا ہوا اور پیادوں کے زیر حفاظت تھا۔ اور اُس کے الزام لگانے والے اُسے چاروں طرف سے گھیرے ہوئے تھے۔ ہاں اُس کے دُکھوں کی فہرست میں ان باتوں کو ہر گز فراموش نہیں کرنا چاہیے۔

۱۔

عہد جد کے صحیفوں میں ہیرودیس نام کے کئی ایک اشخاص کا ذکر آیا ہے۔ اس لئے اس بات کو صاف کر دینا چاہیے کہ یہ اُن میں سے کون سا تھا۔ سب سے اول تو وہ ہیرودیس تھا جس نے بیت لحم کے بچوں کو قتل کرایا تھا۔ جب کہ یسوع کو اُس کے والدین مصر میں لے گئے تھے۔ اُسے ہیرودیس اعظم کہتے تھے۔ وہ تمام ملک پر حکمران تھا۔ اگرچہ وہ بھی رومیوں کا مطیع تھا۔ اُس کی وفات پر اُس کا ملک اُس کے بیٹوں میں تقسیم کیا گیا اور اس طرح سے رومیوں کا قبضہ ملک پر اور بھی مضبوط ہو گیا۔ کیونکہ جس قدر محروسہ (ماتحت) ریاستیں چھوٹی چھوٹی ہوں۔ اسی قدر سرپرست سلطنت کا اختیار زیادہ مضبوط ہوگا۔ یہودیہ اور خلاوس کو دیا گیا۔ مگر تھوڑے ہی عرصہ بعد اُس سے لے لیا گیا۔ اور اب رومی حاکم اُس پر حکمرانی کرتے تھے۔ جن میں سے پیلاطس ایک تھا۔ گلیل اور جیرہ ہیرودیس کے دوسرے بیٹے انتیپاس کو دیا گیا۔ اور اُس کے شمال کا علاقہ فیلبوس (فلپ) کے حصے میں آیا۔ یہ ہیرودیس جس کا ہم یہاں ذکر کرتے ہیں۔ انتیپاس ہے۔

یہ ایک صاحب لیاقت آدمی تھا۔ اور اپنی سلطنت کے شروع میں اُس نے ظاہر کیا کہ وہ عمدہ طور سے حکومت کرے گا۔ اپنے باپ کی طرح اُسے بھی تعمیر و عمارت کا بہت شوق تھا۔ اور اُس نے شہر طبریا میں ایک بڑا عالی شان مکان تعمیر کیا تھا جو آج کل بھی زمانہ حال کے مشن کے ساتھ تعلق رکھنے کے سبب خاص شہرت رکھتا ہے۔ مگر اُس نے ایک حرکت کی۔ جس نے اُس کی ساری لیاقت پر پانی پھیر دیا۔ اور وہ یہ تھی کہ وہ اپنے بھائی فلپ کی جو روہیر و دیاس سے مل بیٹھا۔ وہ اپنے خاوند کو چھوڑ کر اُس کے پاس چلی آئی۔ اور اس نے بھی اپنی جو رو کو گھر سے نکال دیا۔ جو اریتاس شاہ عرب کی بیٹی تھی۔ ہیرودیس اُس کے مزاج پر بڑا غلبہ رکھتی تھی۔ اور وہ عمر بھر ایک جڑیل کی طرح اُس کے پیچھے لگی رہی۔ اس افتاد (مصیبت) سے بھی اُس کی عالی اُمنگیں اُس کے اندر بالکل مردہ نہیں ہو گئی تھیں۔ جب یوحنا پتسمہ دینے والے نے ملک میں اپنی وعظ و نصیحت سے آگ لگانی شروع کی تو وہ بھی اُس کی وعظ کو بہت دلچسپی سے سُناتا تھا۔ اُس نے اُسے اپنے محل میں بلایا۔ اور اُس کی بہت کچھ عزت و مدارات کی۔ اُس وقت تک کہ یوحنا بول اُٹھا۔ کہ تیرے لئے اس (ہیرودیس) کا رکھنا جائز نہیں۔ اسی بات کے لئے یہ عظیم الشان واعظ قید خانہ میں ڈالا گیا تھا۔ لیکن پھر بھی ہیرودیس اکثر اُسے بلا بھیجا کرتا تھا۔ ظاہر آئیسا معلوم ہوتا تھا کہ اُس پر اُس کے وعظ کی تاثیر ہو گئی ہے۔ اور وہ یوحنا کی خصلت اور تعلیم کا مداح تھا۔ اور لکھا ہے کہ یوحنا کے کہنے کے مطابق اُس نے بہت سی باتیں کیں۔ مگر ایک ضروری بات تھی۔ جو وہ نہ کر سکا اور نہ کی۔ اُس نے ہیرودیس کو اپنے محل سے نہ نکالا۔ یہ طبعی بات تھی۔ کہ وہ اس مرد خدا سے

ڈرتی تھی۔ اور اُس سے دشمنی رکھتی تھی۔ کیونکہ وہ اُسے گھر سے نکالنا چاہتا تھا۔ اور اُس نے بڑی سخت کینہ وری سے اُس کے خلاف سازش شروع کی۔ وہ اپنی لڑکی کے ذریعہ اس امر میں کامیاب بھی ہو گئی۔ یہ لڑکی اتیپاس سے نہیں۔ بلکہ اُس کے پہلے خاوند سے تھی۔ بادشاہ کی ساگرہ کے جلسہ میں سلومی ہیرودیس کی مجلس میں آکر ناچی اور اپنے ہنر و فن اور حسن و خوبی سے بادشاہ کو ایسا محو و گرویدہ کر لیا کہ وہ ایک جوش کی حالت میں وعدہ کر بیٹھا۔ جس سے اس آدمی کی خصلت کا اندازہ ہو سکتا ہے۔ کہ وہ جو کچھ وہ لڑکی مانگے گی۔ اُسے دے گا خواہ اُس کی آدمی سلطنت ہی کیوں نہ ہو۔ اور جب اس افسوس گر (جادو گر) نے جسے اُس کی ماں نے اس جہنمی فن میں خوب پکا کر چھوڑا تھا۔ اُس مردِ خدا کا سر مانگا۔ تو اُس نے انکار نہ کیا۔

اس خوفناک گناہ سے اُس کی رعایا ہکا بکا سارہ گئی۔ اور جب اُس کے تھوڑا عرصہ بعد اس کے خسر شاہ اریٹاس نے اپنی لڑکی کا بدلہ لینے کے لئے اُسے شکست فاش دے کر اُس کے ملک کو تاخت و تاراج (تباہ کرنا) کیا تو عموماً یہ خیال کیا جاتا تھا کہ یہ خدا کی طرف سے اُس کے کئے کی سزا ملی ہے۔ اس کا دل بھی اس گناہ کی پشیمانی سے آزرده رہتا تھا۔ جیسا کہ اس امر سے واضح ہوتا ہے کہ جب اُس نے یسوع کی منادی کا حال سنا تو سب سے پہلے اُسے یہی خیال گزرا۔ کہ یوحنا پتسمہ دینے والا مردوں میں سے جی اٹھا ہے۔ اب وہ دن بدن برابر بگڑتا چلا گیا۔ اپنی رعایا کی نفرت معلوم کر کے وہ زیادہ زیادہ اجنبی رسم و دستور کو اختیار کرنے لگا۔ اُس کا در باہر بات میں رومیوں کی نقل کرنے کے لئے مشہور تھا۔ وہ ہر طرح کی عیش و عشرت میں مشغول رہتا تھا۔ گانے بجانے اور ناچنے والے اور بھانڈہ جوان چھوٹی چھوٹی ریاستوں میں دور کرتے رہتے تھے۔ طبریاس میں اُن کی خوب آؤ بھگت ہوتی رہتی تھی۔ اُس کی خصلت و طبیعت دن بدن کمزور ہوتی گئی۔ اور آخر کار یہ نوبت پہنچ گئی کہ وہ بالکل موم کی ناک بن گیا۔ اور کوئی بات دیر تک اُس پر اپنا اثر نہ ڈال سکتی تھی۔ ہر سال وہ عیدِ فح کے موقع پر یروشلم کو آتا تھا۔ مگر اس میں بھی اُس کی غرض دینی عبادت نہیں ہوتی تھی بلکہ فقط سیر و تفریح ایسے بڑے مجمع میں اور نہیں تو مختلف لوگوں سے ملاقاتیں ہوں گی۔ اور طرح طرح کی خبریں سننے میں آئے گی۔ اور کون کہہ سکتا ہے۔ کہ وہاں کیا کیا میزدار اور پُر لطف تماشا دیکھنے میں نہ آئیں گے۔

جس طور سے اُس نے یسوع کی آؤ بھگت کی وہ بھی ٹھیک اُس کے مزاج کا خاصہ تھا۔ اگر اُس کے اندر ایک شریر آدمی کا سا ضمیر بھی ہوتا تو اُسے ضرور پتسمہ دینے والے کے دوست کی ملاقات کرتے شرم و مانگیں ہوتی۔ ایک زمانہ میں تو وہ محض یسوع کی افواہی خبریں سن کر خوف زدہ ہو گیا تھا مگر وہ زمانہ گزر گیا تھا۔ اس قسم کے جذبات کی جگہ اب اور باتیں دخل پا گئی تھیں۔ اور اس لئے اول الذکر فراموش ہو گئی تھی۔ اور اس قسم کا آدمی ہمیشہ اپنا دل بہلانے کے لئے اس قسم کی تحریکیوں کی تلاش میں رہتا ہے۔ دوم یہ گویا رومی حکومت کی طرف سے ایک قسم کا صلح کا پیام تھا۔ کیونکہ لکھا ہے کہ اُس میں اور پیلطس میں اس سے پہلے شکر رنجی (ان بن) تھی۔ مگر اس بات سے وہ پھر دوست ہو گئے مگر اُس کی خوشی زیادہ تر اس سبب سے تھی۔ کہ اُسے اُمید تھی کہ یسوع اُسے کوئی کرامت دکھائے گا۔ اُس کا علاقہ دو تین سال تک برابر اُن کرمانوں کی شہرت سے گونجتا رہتا تھا۔ مگر ہیرودیس کو اب تک اُس کی زیارت نصیب نہ ہوئی تھی۔ اب اُسے اچھا موقع ہاتھ لگا۔ اور بلاشبہ اُس کے ذہن میں بھی تھا۔ کہ یسوع ضرور اُس کے اس اشتیاق کو پورا کرے گا۔ بلکہ یہ کہ وہ اپنے ہنر و فن کا اُس کے روبرو اظہار کرنا اپنا فخر سمجھے گا۔

ہیرودیس کے دل میں یسوع کی نسبت اس قسم کے خیال جاگزین تھے۔ اُس نے اُسے گویا معمولی گانے بجانے اور ناچنے والوں کے برابر سمجھا۔ اور اُس نے اُس کے معجزوں کو ایک مداری کے کھیل و تماشا کی مانند خیال کیا۔ اور اُس نے اُس سے اسی قسم کی سیر و تفریح کی اُمید کی جیسے کہ وہ کسی معمولی شعبہ باز (کرتب دکھانے والے) سے کر سکتا۔

اُس نے فی الفور اُس سے دوستانہ طور پر گفتگو شروع کی۔ اور اُس سے بہت سی باتیں دریافت کیں۔ ظاہر آئیسا معلوم ہوتا ہے۔ کہ وہ اُس مدعا کو جس کے لئے پیلاطس نے اُسے اُس کے پاس بھیجا تھا بالکل بھول گیا۔ اُس نے اس کے منہ سے جواب کا بھی انتظار نہ کیا۔ بلکہ بکتا چلا گیا۔ اُس نے مذہبی باتوں پر بہت کچھ سوچ بچار کی تھی۔ اور وہ یسوع کے سامنے یہ ظاہر کرنا چاہتا تھا۔ کہ اُسے ان معاملات کے متعلق کس قدر واقفیت حاصل ہے۔ اُس کے ذہن میں بڑے بڑے گہرے سوال پیچ و تاب کھا رہے تھے۔ اور بہت عقدے (مشکل بات) حل طلب تھے۔ ایک ایسا آدمی بھی جس کا کچھ دین و ایمان نہ ہو۔ دینی اُمور کی بابت بہت کچھ بات چیت کر سکتا ہے۔ اور بہت سے آدمی ہیں جو بجائے دوسرے آدمیوں کی گفتگو سننے کے خواہ وہ اُن سے کتنے ہی بڑھ کر دانا کیوں نہ ہوں اپنی ہی شیریں آواز کو سننا زیادہ پسند کرتے ہیں۔ شاید ہی کسی شخص کی زبان ایک بے اصول اور بد چلن آدمی کے برابر تیز چلتی ہو گی۔ ہیر و دیس آخر کار باتیں کرتے کرتے تھک گیا۔ اور اب یسوع کے لب کھولنے کا انتظار کرنے لگا۔ مگر یسوع کے منہ سے ایک لفظ بھی نہ نکلا۔ وہ برابر خاموش کھڑا رہا۔ یہاں تک کہ خاموشی دو بھر معلوم دینے لگی۔ ہیر و دیس بھی مارے غصہ کے لال پیلا ہونے لگا۔ مگر یسوع کے منہ سے ایک حرف نہ نکلا۔

اول تو یہ بات قابل غور ہے کہ یہ ساری کارروائی بالکل غیر متعلق تھی۔ یسوع ہیر و دیس کے پاس تحقیقات کے لئے بھیجا گیا تھا۔ مگر اس امر کی طرف اس نے توجہ بھی نہ کی۔ اگر یسوع کی یہ خواہش ہوتی کہ جس طرح ہو سکے۔ اپنے آپ کو دشمنوں کے پنجہ سے چھڑالے۔ تو یقیناً یہ ایک نہایت عمدہ موقع تھا۔ کیونکہ اگر وہ فقط ہیر و دیس کی خواہش کے موافق کرتا۔ اور اس کی تفریح کے لئے ایک معجزہ دکھا دیتا۔ تو اس میں کچھ شبہ نہیں کہ وہ اُسے نہ صرف فوراً ہار کر دیتا بلکہ طرح طرح کے انعام و اکرام سے مالا مال کر دیتا۔ مگر ہم یقین نہیں کر سکتے۔ کہ اس قسم کا خیال تک بھی یسوع کے دل میں آیا ہو گا۔ اُس نے اپنی ذاتی غرض کے لئے آج تک کبھی معجزہ سے کام نہیں لیا تھا۔ اور یہ کبھی خیال میں نہیں آسکتا کہ اس وقت وہ اپنے کو ایسا ذلیل کر دیتا کہ ہیر و دیس کے اُس خیال کو جو اس نے اُس کی نسبت باندھ رکھا تھا۔ صحیح ثابت کرنے کے لئے ایک معجزہ دکھا دیتا۔ یسوع ہیر و دیس کی رعایا تو تھا۔ مگر اُس کے لئے یہ ہر گز ممکن نہ تھا۔ کہ ایسے شخص کو ادب و عزت کی نگاہ سے دیکھتا۔ بھلا ایسے شخص کے لئے سوائے حقارت کے اور کیا خیال دل میں آسکتا تھا۔ جس نے یسوع کے ساتھ ایسا کینہ دار سلوک کیا اور ایسے عظیم الشان اور اہم موقع پر ایسے ہلکے پن کو کام میں لایا۔ ایک ایسے شخص کو جو ہیر و دیس کی گذشتہ زندگی سے واقف تھا۔ اُس کو مذہبی اُمور پر گفتگو کرتے سننا کیسا ناگوار معلوم ہوا ہو گا۔ اس شخص میں مردمی یا صدق دلی کا نام و نشان تک نہ تھا۔ مذہب اس کے لئے محض ایک کھیل تھا۔

ایسے آدمی کے سامنے مسیح ہمیشہ خاموش رہتا ہے۔ ہیر و دیس اُن اشخاص کا قائم مقام ہے۔ جن کے نزدیک زندگی میں کوئی سنجیدگی نہیں ہے۔ اور جو فقط عیش و عشرت کے لئے جیتے ہیں۔ ایسے لوگ کثرت سے پائے جاتے ہیں۔ وہ نہ صرف مذہب میں اور اُس کی اعلیٰ اور سنجیدہ صورت میں کوئی کشش اپنے لئے نہیں پاتے۔ بلکہ وہ ہر ایک بات سے جس میں گہرے غور و فکر یا سنجیدگی یا سرگرمی کی ضرورت ہو پر ہیز کرتے ہیں۔ جو نہی وہ اپنے ذاتی کار و بار سے فارغ ہوتے ہیں عیش و عشرت اور سیر و تفریح کی طرف دوڑتے ہیں۔ اور ایک چیز جس سے وہ از حد خوف زدہ ہیں۔ سو تنہائی ہے کیونکہ وہ نہیں چاہتے کہ کہیں اپنے آپ سے دوچار نہ ہو جائیں۔ سو سائٹی کے بعض فرقوں میں جہاں روٹی کمانے کے لئے محنت کرنے کی حاجت نہیں۔ یہ مزاج و طبیعت حکومت کر رہی ہے۔ زندگی ایک کھیل ہے۔ ایک تفریح کے بعد دوسری۔ اور یہ سلسلہ برابر جاری رہتا ہے۔ اور اس امر کا خوب اہتمام کیا جاتا ہے۔ کہ کوئی ایسی فراغت کی گھڑی نہ ملے۔ جس میں خواہ مخواہ سنجیدہ باتوں پر غور و فکر کرنے کی نوبت آئے۔

اس آوارگی میں مذہب کو بھی جگہ مل سکتی ہے۔ ممکن کہ لوگ گرے کو بھی اسی نیت و مدعا سے جائیں۔ جس سے کسی تھیڑ یا تماشہ گاہ کو جایا کرتے ہیں۔ اس امید سے کہ وہاں بھی کوئی مشغلہ ہاتھ آجائے اور دل بہلانے کا کچھ سامان مل جائے۔ جس سے زندگی کی ایک گھڑی کا بوجھ سر سے اتر جائے۔ ہمیں شرم سے اس امر کا اقرار کرنا پڑتا ہے۔ کہ اس قسم کے بہتیرے گرے اور اس قسم کے بہتیرے واعظ ہیں جو اس قسم کی ضرورتوں اور خواہشوں کے پورا کرنے کے لئے تیار ہیں۔ فصاحت و بلاغت (خوش کلامی) کی آتش بازی اور موسیقی کی افسونگری (جادوگری) یاریت و رسم کی شان و شوکت سے الٹی عبادت کو دل بہلانے کا ایک نہایت عمدہ مشغلہ بنا دیا جاتا ہے۔ اور جماعت جب عبادت کے بعد گھروں کو رخصت ہوتی ہے تو اُن کے دل میں قریباً ویسے ہی خیال بھرے ہوتے ہیں جیسے۔ کانسرٹ (محفل راگ) کے دیکھنے کے بعد ہوتے ہیں۔ غالباً وہ لوگ اس امر کو ایک بڑی کامیابی خیال کرتے ہیں۔ مگر یہ یاد رہے کہ وہاں مسیح نے کلام نہیں کیا۔ وہ ایسے لوگوں کے سامنے جو مذہب کی اس روح و مزاج میں پیروی کرتے ہیں۔ ہر گز ہر گز اپنے ہونٹ نہیں کھولتا۔

بعض اوقات یہی مزاج ایک پہلو میں اپنا رنگ دکھاتا ہے۔ وہ مذہبی باتوں پر خیال کے گھوڑے دوڑانے لگتا۔ اور اُس کے مسائل پر طرح طرح کے شک و شبہ پیدا کرنے لگتا ہے۔ اور ہیر و دیس کی طرح بہتیری باتیں پوچھنے لگتا ہے۔ جب کبھی میں بعض لوگوں کو مذہبی عقیدوں پر بات چیت اور بحث کرنے سنتا ہوں۔ تو اکثر مجھے یہ جواب بن آیا کرتا ہے۔ کہ بھلا کیسے ہو سکتا ہے کہ تم مسیح پر ایمان لاسکو؟ تم نے کون سا ایسا کام کیا ہے جس سے تم اس قسم کے استحقاق کے سزاوار ٹھہرو؟ تم تو دل میں یہ سمجھ رہے ہو کہ گویا ہم ایمان لا کر مسیح پر کچھ احسان کرتے ہیں۔ درحقیقت اُس پر اور اس کے کلام پر ایمان لانے کی قدرت و قابلیت رکھنا ایک بڑا استحقاق اور عزت ہے جس کے حاصل کرنے کے لئے غور و فکر۔ عجز و فروتنی اور خود انکاری کی ضرورت ہے۔ ہمیں یہ ضرور نہیں کہ ہر ایک شخص کے اعتراضات کا جو وہ ہمارے دین پر کرتا ہے۔ جواب دیں۔ مذہب درحقیقت ایک ایسا مضمون ہے جس پر گفتگو کرنا ہر ایک شخص اپنا حق سمجھتا ہے۔ نہایت ناپاک خیال اور بد چلن آدمی بھی اس کی نسبت بات چیت کرتے اور قلم لے کر لکھنے بیٹھ جاتے ہیں۔ گویا کہ انہیں اس میں کسی قسم کا شک و شبہ نہیں۔ مگر درحقیقت یہ ایک ایسا مضمون ہے جس پر بہت تھوڑوں کو گفتگو کرنے کا حق حاصل ہے۔ ہم بہتوں کے خیالات کو پہلے ہی سے اُن کے چال چلن سے معلوم کر سکتے ہیں۔ اور سمجھ سکتے ہیں کہ اُن کی کیا وقعت و حقیقت ہے۔

بعض شاید یہ کہیں کہ یسوع کو چاہیے تھا کہ ہیر و دیس کو جواب دیتا اور ایسا نہ کرنے سے اس نے ایک ایک عمدہ موقع کھو دیا۔ کیا یہ مناسب تھا وہ اس امر میں اس کے ضمیر کو شاید لاتا۔ اور جس طرح ہو سکتا۔ اسے گناہ سے متنہ کرنے کی کوشش کرتا؟ ان لوگوں کو میرا جواب یہ ہے کہ اُس کی خاموشی ہی بجائے بولنے کے ایک بڑی صاف اپیل تھی۔ اس میں ذرہ بھر بھی ضمیر زندہ ہوتا تو وہ آنکھیں جو اس کے کودیکھ رہی تھیں۔ اور وہ الٹی اختیار و اقتدار جو اس کا اندازہ و مقیاس تھا ضرور اس کے گناہوں کو قبر میں سے نکال کر اس کے سامنے لاتا اور اسے پریشان حال کر دیتا۔ یسوع خداوند خاموش تھا۔ تاکہ مردہ پستمد دینے آواز صفائی سے سُنائی دے۔۔۔

اگر ہم اس کا مطلب سمجھ سکتے تو ہمیں معلوم ہو گا کہ یقیناً مسیح کی خاموشی اُس وقت نہایت موثر تقریر سے بھی کہیں بڑھ کر تھی۔ کیا تمہیں وہ وقت یاد ہے جب تم اُس کی آواز سنا کرتے تھے جب کہ کتاب مقدس اور واعظ گرے میں تمہارے دل کے اندر تحریک پیدا کیا کرتے تھے۔ گیتوں کو سن کر تمہارے دل میں طرح طرح کی اعلیٰ اُمنگیں اُٹھتیں۔ جب سبت کا روز تمہارے نزدیک نہایت ایک مقدس دن تھا۔ جب خدا کی رُوح اندر جدوجہد کرتی تھی۔ اور کیا یہ سب گذر گیا یا گذر رہا ہے؟ کیا وہ تم سے گفتگو نہیں کرتا؟ اگر کوئی آدمی بیمار پڑا ہو اُس کے ارد گرد کے سب لوگ اُسکی حالت دیکھ

کردن بدن چھپ جاتے ہیں۔ بیوی کلام سے پرہیز کرتی ہے۔ ملاقاتی دھیمی آواز میں ہیں۔ آنے جانے والے آہستہ آہستہ قدم رکھتے ہیں۔ اور دروازہ اس طرح بند کرتے ہیں۔ کہ آہٹ نہ ہو۔ تو وہ جان لیتا ہے۔ کہ اُس کا مرض خوفناک درجہ کو پہنچ گیا ہے۔ جب ایک مسافر برفانی طوفان سے جنگ کرتا ہو آخر کار آرام کے لئے لیٹ جاتا ہے۔ اور سردی اور درد اور بے قراری محسوس کرنے لگتا ہے۔ اور اگر اُس وقت اُسے میٹھی نیند آنے لگے۔ تب وقت ہے کہ اُسے جگایا جائے کہ وہ اُٹھ کر پھر چلنے اور طوفان سے لڑنے میں مشغول ہو۔ ورنہ اُسے قیامت تک کبھی دوبارہ کھڑا ہونا نصیب نہ ہوگا۔ رُوحانی زندگی میں بھی اسی قسم کی حالت طاری ہو جایا کرتی ہے۔ اس کے یہ معنی ہوتے ہیں کہ رُوح نے جدوجہد کرنا چھوڑ دیا ہے۔ اور مسیح نے بلاناظرک کر دیا ہے۔ اگر اس قسم کی نیند تم پر غلبہ پاتی چلی آتی ہے۔ تو تمہیں ضرور فکر مند ہونا چاہیے۔ کیونکہ اس وقت تمہاری جان معرضِ خطر میں ہے۔

۴۔

ہم نہیں کہہ سکتے کہ ہیرودیس نے کہاں تک یسوع کی خاموشی کا مطلب سمجھ لیا۔ اغلب امر یہ ہے کہ اس نے سمجھنا نہ چاہا۔ بہر کیف اس کی حرکات سے معلوم ہوتا تھا کہ اُس نے کچھ بھی نہیں سمجھا۔ اس نے اسے حماقت سمجھا۔ اُس نے خیال کیا کہ یسوع کے معجزہ نہ دکھانے کی وجہ یہ ہے۔ کہ وہ اس پر قادر ہی نہیں ہے۔ جو لوگ اس قسم کے جھوٹے دعویٰ دار ہوتے ہیں۔ جب وہ پولیس کے ہاتھوں پڑ جاتے ہیں۔ تو اُن کی ساری قدرت انہیں جواب دے جایا کرتی ہے۔ اُس نے بھی یہی سمجھا۔ کہ یسوع کا پول کھل گیا۔ اُس کا مسیحیت کا دعویٰ باطل (جھوٹ) ثابت ہوا۔ اور اب اس کے پیرو بھی اپنی غلطی سے خبردار ہو گئے ہوں گے۔

یہی اُس کا خیال تھا اور ایسا ہی اُس نے ظاہر بھی کیا۔ اور اُس کے تخت کے ارد گرد کھڑے ہونے والوں نے بھی اُس کے اس خیال کی تائید کی۔ کیونکہ مشکل سے کوئی اور مقام ہوگا۔ جہاں ایک بڑے آدمی کے الفاظ کی ایسی طوطے کی طرح نقل اتاری جاتی ہے۔ جیسے کہ ایسی چھوٹی چھوٹی ریاستوں میں۔ اور جب ہیرودیس نے یسوع کو پیلاطس کے پاس واپس بھیجنے سے پہلے یہ حکم دیا کہ اُس کے کندھوں پر ایک تلہ دار لباس ڈالا جائے۔ تو یقیناً انہوں نے اس کو ایک ایسا مذاق سمجھا ہوگا۔ جو بڑی تحسین و آفرین (تعریف) کے قابل ہے۔ غالباً یہ اُس لباس کی نقل کے طور پر تھا۔ جو روم میں کسی عہدہ کے اُمیدوار پہنا کرتے تھے۔ اس سے گویا یہ جتنا مقصود تھا۔ کہ یسوع گویا ملک کے تاج و تخت کا اُمیدوار ہے۔ مگر وہ ایسا ذلیل و قابلِ تمسخر ہے کہ اُسے تحارت کے سوا کسی اور سلوک کا سزاوار سمجھنا سخت غلطی ہوگی۔ اس طرح فقہہ کی نعروں کے درمیان یسوع اُس کے حضور سے دھکیل کر لے جایا گیا۔

چھٹا باب

پیلاطس کے پاس واپس آنا

یسوع کو ہیرودیس کے پاس بھیجنے سے جو پیلاطس کا منشا (مقصد) تھا پورا نہ ہوا اس لئے قیدی پھر شاہی محل میں واپس لایا گیا۔ ہیرودیس نے تو اپنی طرف سے یسوع کی بہت تحقیر و تضحیک (بے عزتی) کی مگر حقیقت میں جیسا کہ ہم اب جانتے ہیں۔ وہ اس وقت خود قابلِ سزا ٹھہرا اور اُس نے اپنے ہی کور سوا کیا۔ اور اب یسوع پیلاطس کے پاس واپس آیا تاکہ ظاہر کر دے کہ وہ یعنی پیلاطس بھی اس قسم کا آدمی ہے۔ اگرچہ اس وقت پیلاطس مطلقاً اس امر سے بے خبر تھا کہ کیا کچھ ہونے کو ہے۔ اُسے اس وقت صرف اس امر کا رُخ تھا کہ مقدمہ جس سے وہ اپنا پیچھا چھڑانا چاہتا تھا۔ آخر اُسی کے گلے پڑ گیا۔ اُسے

خواہ خواہ اُسے کرنا پڑا۔ اور آخر اُس نے فیصلہ کر کے ہی چھوڑا۔ مگر پیشتر اس کے کہ اُس مقدمہ کا خاتمہ ہو اُس کی اپنی خصلت و مزاج اس کی تہ کی تہ تک مسیح کی روشنی میں منکشف (ظاہر ہونا) ہو گیا۔

ہیرودیس کے مزاج میں تو ہاکا این اور دُنیا پرستی سمائی ہوئی تھی۔ ایسی دُنیا پرستی جو ساری زندگی کو ایک کھیل اور مسخری سمجھتی ہے۔ مگر پیلاطس کی دُنیا پرستی ایک اور ڈھنگ کی تھی یعنی اس قسم کی جو میں کو اپنا مقصد و مدعا ٹھہراتی ہے اور سب کچھ اُسی کے حصول کے تابع کر دیتی ہے۔ ان دونوں میں سے شاید اس آخری قسم کی دُنیا پرستی زیادہ عام ہے۔ اور اس لئے اُس راز کھول دینے والی روشنی میں جو مسیح سے درخشاں (روشن) ہوتی ہے۔ اُس کو درجہ بدرجہ اپنی اصلی صورت کو ظاہر کرتے دیکھنا دلچسپی اور فائدہ سے خالی نہ ہوگا۔

۱۔

پیلاطس شاید اس امر میں بالکل حق بجانب ہوتا۔ اگر وہ یسوع کی رہائی کو اُس کے ہیرودیس کے پاس سے واپس آنے تک ملتوی کر دیتا کیونکہ اگرچہ اُس نے خود اُس میں کچھ قصور نہ پایا۔ تو بھی یہودیوں کی شریعت اور رسوم کی ناواقفیت کے سبب وہ اُس مقدمہ میں فتویٰ لگانے میں تامل کرتا اور مقدمہ کا فیصلہ کرنے سے پہلے ایک ماہر کی رائے کو معلوم کرنے کا خواہش مند ہوتا۔ لیکن جب اُس نے یہ معلوم کر لیا کہ ہیرودیس کی رائے بھی اس کے ساتھ متفق ہے۔ تو اب اس امر میں زیادہ ڈھیل کرنے کی کوئی وجہ باقی نہ رہی۔ اس لئے اُس نے یہودیوں سے صاف صاف کہہ دیا کہ اس نے خود قیدی کا امتحان کیا اور اس میں کچھ قصور نہ پایا۔ اُس نے اُسے ہیرودیس کے پاس بھیجا اور وہاں بھی یہی بات ثابت ہوئی۔ اس لئے۔۔۔ مگر کیا؟ شاید تم یہ سننے کے اُمید وار تھے۔ کہ اس لئے میں اُسے بالکل بڑی کرتا ہوں اور اگر ضرورت ہو تو اُس کی حفاظت کروں گا تاکہ کوئی اُسے ضرر (نقصان) نہ پہنچائے۔ منطق اور عدل کے لحاظ سے تو اُسے یہی الفاظ کہنے مناسب تھے۔ مگر پیلاطس کے منہ سے جو الفاظ نکلے وہ زیادہ تعجب انگیز تھے۔ اس لئے میں اُسے پٹو کر چھوڑ دیتا ہوں۔ یا یوں کہو کہ وہ اس بات پر آمادہ (راضی) تھا۔ کہ محض اُن کے غصہ کو دور کرنے کے لئے اُسے کوڑوں کی سخت سزا دے گا۔ اور پھر انصاف کے مطابق اُسے رہا کروں گا۔

یہ نہایت ہی بے انصافی کی بات تھی۔ لیکن اس سے اس شخص کی طبیعت اور اُس انتظام حکومت کی جس کا وہ قائم مقام تھا۔ رُوح کا حال بخوبی آشکارا (ظاہر) ہوتا ہے۔ سلطنتِ روما کی رُوح یہ تھی۔ کہ حسبِ ضرورت اور حسبِ موقع جس طرح سے کام نکلے کچھ دے دلا کر اور چھوڑ چھڑا کر بھی مطلب نکال لینا چاہیے۔ جیسا کہ نہ صرف دوسری سلطنتوں میں بلکہ کلیسیاء کے انتظام میں بھی اکثر اوقات دیکھا گیا ہے۔ پیلاطس نے بیسیوں مقدمات اسی اصول کے مطابق فیصلہ کئے ہوں گے۔ اور بیسیوں حاکمِ روم کی وسیع سلطنت میں اُس وقت اسی اصول کے مطابق عمل درآمد کر رہے تھے۔ صرف پیلاطس کے حصہ میں یہ آیا کہ اس کمینہ اصول کو ایک ایسے مقدمہ میں عمل میں لائے جہاں اُس کی یہ حالت تاریخ کی روشنی کی نگرانی میں آگئی۔

لیکن کیا ہمیں یہ یقین نہیں کرنا چاہیے کہ دوسرے تمام مقدمات میں خواہ مظلوم کیسا ہی گمنام شخص کیوں نہ ہو یہ رُوح جو پیلاطس سے ظاہر ہوئی۔ خُدا کے نزدیک ویسی ہی نامقبول تھی؟ ہمارے خُداوند نے جو آخری روز عدالت کی تصور کھینچی ہے۔ اُس میں ایک بات ایسی ہے جس پر سب کو خُداوند کے فتویٰ پر تعجب (حیرانگی) پیدا ہوتا ہے۔ وہ جو دہنی طرف کھڑے ہیں اُن سے کہا جاتا ہے کہ انہوں نے مسیح کو جب وہ بھوکا تھا کھانا کھلایا۔ جب پیاسا تھا پانی پلایا وغیرہ۔ اور وہ حیرت سے سوال کرتے ہیں کہ اے خُداوند ہم نے کب تجھے بھوکا دیکھا اور کھانا کھلایا کب پیاسا دیکھا اور پانی پلایا؟ اسی طرح وہ جو بائیں طرف کھڑے ہیں اُن پر یہ الزام لگایا جاتا ہے۔ کہ انہوں نے مسیح کو بھوکا دیکھ کر کھانا نہ کھلایا۔ پیاسا دیکھ کر پانی نہ پلایا وغیرہ۔ یہ بھی پوچھتے

ہیں۔ خُداوند۔ ہم نے کب تجھے بھوکا اور پیاسا دیکھا اور تیری خدمت نہ کی۔ شاید تم یہ خیال کرو کہ وہ اپنے گناہ چھپانے کے لئے جن سے وہ خوب واقف ہیں اس قسم کے کلمات کہتے ہیں ہر گز نہیں۔ وہ سچ مچ عالم حیرت میں ڈوبے ہوئے ہیں۔ وہ سوچتے ہیں کہ شاید کہنے والے نے اُن کی نسبت غلطی کھائی ہے۔ اور اب انہیں ایسے گناہوں کے لئے سزا دی جاتی ہے۔ جو ان سے کبھی سرزد نہیں ہوئی۔ وہ صرف یہ جانتے ہیں کہ انہوں نے فقط چند بچوں اور بڑھیا عورتوں کی طرف سے بے پروائی کی تھی۔ مگر یہ کس حساب میں ہیں۔ لیکن مسیح فرماتا ہے یہ سب میرے جا بجا تھے۔ اور اگر تم نے اُن کی طرف سے غفلت کی یا انہیں نقصان پہنچایا۔ تو یہ تم نے میرے ہی ساتھ کیا۔ اس طور سے ہر ایک جان آخر کار ایسی عالی پایہ اور قابلِ لحاظ ثابت ہوگی۔ کہ ہم اس وقت اُس کا تصور بھی نہیں باندھ سکتے۔ خبردار رہو کہ تم اپنے بھائی سے کیسا سلوک کرتے ہو! ممکن ہے کہ تم اُس وقت خود خُدا کی آنکھ کی پٹی کو چھو رہے ہو۔ خبردار رہو کہ تم ایک بچے سے بھی کس طرح بے انصافی سے پیش آتے ہو! شاید تم آخر کار یہ دریافت کرو کہ درحقیقت تم نے خود مسیح پر حملہ کیا تھا۔

۲۔

پیلاطس نے درحقیقت اپنے اصول کو بالائے طاق (پروانہ کرنا) رکھ دیا تھا۔ جب کہ اُس نے ظاہر تو یہ کیا کہ مسیح بے گناہ ہے۔ مگر ساتھ ہی اُسے کوڑے لگانے کا حکم دیا۔ مگر اُسے یہ خیال تھا کہ آخر کار وہ اس طریق سے اپنے اصلی مدعا کو حاصل کر لے گا۔ مگر ہم دیکھیں گے۔ کہ وہ کس طرح اس امر میں قاصر رہا۔ اور اُس نے آخر کار بالکل منہ کی کھائی۔ جب وہ اس تحقیقات میں مشغول تھا۔ تو اُس کی طرف کئی ہاتھ بڑھے ہوئے تھے۔ بعض تو اُس کے بچانے کے لئے۔ اور بعض اُس کے خلاف۔ مگر اُس نے تو بسم اللہ ہی غلطی کی تھی۔ اور اس لئے وہ آخر کار اسی غلطی کے رُو میں بہتا ہوا چلا گیا اور ہلاک ہوا پہلا ہاتھ جو اُس کی طرف بڑھا ہوا تھا۔ وہ محبت اور امداد کا ہاتھ تھا وہ خود اُس کی اپنی بیوی کا ہاتھ تھا۔ اُس نے اُسے کہلا بھیجا کہ اُس نے اُس قیدی کے متعلق ایک خواب دیکھا ہے۔ اور اس لئے چاہیے کہ تو اس نیک مرد سے کچھ واسطہ نہ رکھے۔ اس امر میں بعض لوگ مشکلات پیدا کرتے ہیں۔ کہ بھلا اُسے یسوع کی کس طرح خبر مل گئی۔ مگر اس میں مشکل کون سی ہے۔ غالباً جب یسوع ہیرودیس کے پاس بھیجا گیا تھا۔ تو پیلاطس نے محل میں جا کر اپنی بیوی سے اس عجیب مقدمہ کا سب حال بیان کر دیا۔ اور ساتھ ہی یہ بھی بتا دیا ہوگا۔ کہ اس کے دل پر یسوع کی صورت دیکھ کر کیا کیا اثرات پیدا ہوئے۔ جب وہ چلا آیا تو وہ سو گئی۔ اور اسی کا خواب دیکھا کیونکہ اگرچہ ہمارے ترجمہ میں لکھا ہے کہ آج رات میں نے اُس کی نسبت خواب دیکھا ہے مگر لفظی ترجمہ ہے۔ ”آج کے روز“ اور کئی ایک سامان ایسے پیش آسکتے ہیں کہ ایک معزز خاتون دن کے وقت سو جائے۔ اُس کا خواب ایسا تھا کہ اُس سے وہ کچھ خوف زدہ سی ہو گئی۔ اور اس لئے اُس نے اپنے خاوند کو کہلا بھیجا۔

اس واقع نے مسیحیوں کی قوت واہمہ (سوچنے کی قوت) پر بہت کچھ اثر پیدا کیا ہے۔ جس سے طرح طرح کی کہانیاں بن گئیں ایک روایت کہتی ہے کہ پیلاطس کی بیوی کا نام کلاڈیا پیر وکلہ تھا اور کہ اُس نے یہودی مذہب اختیار کر لیا تھا۔ جیسا کہ اُس زمانے میں اکثر ہوا کرتا تھا کہ معزز خواتین جو عہدِ عتیق کی کتابوں سے واقف ہو جاتی تھیں تو اس مذہب کو اختیار کر لیتی تھیں۔ یونانی کلیسیاء نے تو یہ خیال کر کے وہ ضرور مسیحی ہو گئی۔ اُسے ولانت کادرجہ دے دیا ہے۔ شاعروں اور مُصوروں نے اُس کے خواب کی تصویر کھینچنے کی کوشش کی ہے۔ ڈورے جیسے مشہور مُصور کی تصویر اب بھی لندن کے بڑے تصویر خانہ میں موجود ہے۔ اس تصویر میں یہ دکھایا ہے کہ گویا یہ عورت خواب کی حالت میں ایک بالا خانہ پر کھڑی ہے اور ایک ڈھلوان وادی کی طرف جس پر بہت سے لوگ کھڑے ہیں دیکھ رہی ہے۔ یہی سالوں اور صدیوں کی وادی ہے۔ اور وہ لوگ مسیحی کلیسیاء کے آئندہ نسلیں ہیں جو بعد کو آنے والی ہیں۔ دفعتاً خود منجی اُس کے سامنے اکھڑا ہوتا ہے۔ اُس کے کندھے پر صلیب ہے۔ اُس کے پیچھے اور گردا گرد بارہ رسل اور مریدوں کی جماعت ہے۔ ان

کے بعد ابتدائی صدیوں کی کلیسیاء ہے۔ جن میں مشہور بزرگان دین مثل پو لیکارپ۔ طرطولین۔ اتھناسس۔ گریگری۔ کرسٹم اور اگستین کے شامل ہیں۔ ان کے بعد قرون وسطیٰ کی کلیسیاء ہے۔ جن میں صلیبی جنگ کے بہادروں کی قد آور زره پوش صورتیں نظر آتی ہیں۔ ان کے بعد زمانہ حال کی کلیسیاء مع اپنے جوانمرد فرزندوں کے ہے۔ پھر گروہوں کی گردہ میں اور جماعتوں کی جماعتیں قطاریں باندھی چلی آتی ہیں۔ جنہیں کوئی شخص گن نہیں سکتا۔ یہاں تک کہ اوپر سفید اور منور آسمان میں تہ در تہ اور دائرہ بردارہ خدا کے فرشتوں کی جماعتیں ان کے اوپر اور دائیں بائیں انہیں گھیرتی ہوئی نظر آتی ہیں۔ اور ان سب کے درمیان وہ صلیب جو ظاہر صورت میں وہ شخص ایک مصیبت ناک حالت میں اٹھائے چلا جاتا ہے۔ ایک روشن ستارہ کی طرح چمکتی ہوئی دکھائی دیتی ہے۔

خیر یہ تو سب وہی اور خیالی باتیں ہیں۔ اس عورت کی اس فکر مندی میں کہ ایک بے گناہ آدمی کو کچھ گزند (نقصان) نہ پہنچے۔ ہم اُس قدیمی رومی عدل و انصاف کے آثار پاتے ہیں۔ جو اُس وقت بھی بعض شریف النسب خواتین کے دل میں دیکھے جاتے تھے۔ چنانچہ والمینا¹ اور کورنیلیا² کے نام اب بھی صفحہ تاریخ کو رونق دے رہے ہیں۔ اور اُس کا اپنے خاوند کو گناہ کے فعل سے بچانے کی کوشش کرنا اُس کے نام کو ان شریف عورتوں کی فہرست میں داخل کرتا ہے جو محافظ فرشتوں کی مانند اپنے خاوندوں کے پہلو میں جو دنیا کے کاروبار میں غرق اور اُس کی غلاظتوں میں آلودہ ہونے کے خطرہ میں ہیں۔ انہیں برابر اعلیٰ قوانین اور غیر مرئی قدرتوں کو یاد دلاتی رہتی ہیں۔ اس میں کوئی شبہ نہیں کہ یہ خواب خدا کی طرف سے بھیجا گیا تھا۔ اور یہ گویا بطور ہاتھ کے تھا۔ جو پیلاطس کو اس ہلاکت سے جس میں وہ کرنے کو تھا۔ بچانے کے لئے پھیلا گیا تھا۔

س

اُس وقت ایک اور ہاتھ بھی اُس کی طرف پھیلا گیا تھا۔ اور اُس نے اُسے فی الفور پکڑ لیا۔ اس خیال سے کہ وہ اُسے بچالے گا۔ مگر اُس ہاتھ نے دفعتاً (اچانک) اُسے پاتال کی طرف دھکیل دیا۔ یہ یروشلیم کے لوگوں کی بھیڑ کا ہاتھ تھا۔ اس وقت تک جو اشخاص یسوع کے مقدمہ کی سٹیج پر کھڑے تھے۔ وہ چند ایک ہی تھے۔ یہودی حکام کی دلی خواہش یہ تھی۔ کہ جہاں تک ہو سکے جلدی جلدی اُس مقدمہ کا تصفیہ (فیصلہ) کر لیں۔ پیشتر اس کے کہ شہر کے عوام الناس کو اور عید فح کے زائروں (زیارت کرنے والوں) کو جو شہر میں آئے ہوئے تھے۔ اس معاملہ کی خبر پہنچے۔ اس لئے اس کی کارروائی رات بھر ہوتی رہی۔ اور اس وقت بھی ابھی صبح سویرا تھا۔ جب یسوع کو گلیوں میں سے ہیرودیس کے پاس لے گئے اور پھر واپس لائے۔ اور اس کے ساتھ شہر کے سربراہ (بزرگ۔ معزز) لوگوں کی بڑی جماعت بھی تھی۔ اس لئے ان کو دیکھ کو یقیناً بہت سی بھیڑ جمع ہو گئی ہوگی۔ مگر اب ایک اور وجہ سے بھی بہت سے لوگ جمع ہو گئے۔ رومی گورنر کا یہ دستور تھا کہ عید فح کی صبح کو لوگوں کی خاطر ایک قیدی رہا کر دیا جاتا تھا۔ چونکہ عموماً بہت سے پولیٹیکل قیدی قید خانہ میں ہوتے تھے۔ جن میں ایسے باغی بھی تھے۔ جنہوں نے کبھی نہ کبھی رومیوں کے جوئے کو اتار پھینکنے کے لئے علم بغاوت (سرکشی کا جھنڈا) بلند کیا تھا۔ اور اس سبب سے لوگوں کو بہت عزیز تھے۔ اس لئے اس استحقاق کو ایک معمولی بات نہیں سمجھا جاتا تھا۔ اور جب کہ یسوع کے مقدمہ کی پیشی کھلی جگہ میں ہو رہی تھی۔ تو شہر کے لوگ جو ق در جوق (غول کی صورت میں) محل کے دروازہ کے اندر آگئے اور اس سالانہ تحفہ کے لئے چلانا شروع کیا۔

¹ - دہلینیاروم کے مشہور جنرل کوریولانس کی ماں تھی۔ جب اس کا بیٹا جلاوطن ہوا۔ اور وہ مخالفوں کی بڑی فوج لے کر روم پر چڑھ آیا۔ اور ان سے سخت مطالبہ کرنے لگا۔ تو اُس کی ماں اور بیوی نے منت سماجت کر کے اُسے اپنی زاد بوم کو غارت رکھنے سے باز رکھا۔ گو اس امر کے لئے وہ اپنے ہمراہیوں کے ہاتھ سے مارا گیا۔

² - کورنیلیا ایک نہایت شریف اور معزز رومی لیدی تھی۔ اُس کی نسبت روایت ہے کہ جب اس کی سہیلی نے اپنے زیورات دکھا کر اس سے دریافت کیا کہ اس کے زیورات کہاں ہیں۔ تو اُس نے اپنے دونوں بیٹوں کو پیش کر کے کہا کہ میرے زیور یہ ہیں۔ اُس کے لڑکے بڑے ہو کر بڑے نامی آدمی ہوئے۔

اس موقع پر پیلاطس کو ان کو درخواست بہت ہی دل پسند معلوم ہوئی۔ کیونکہ اُس نے خیال کیا کہ اس ذریعہ سے میں اس مشکل سے چھوٹ جاؤں گا۔ وہ اُن کے سامنے یسوع کو پیش کرے گا۔ جو اس سے چند روز پہلے لوگوں میں اس قدر ہر دل عزیز تھا کہ انہوں نے بڑے جوش و خروش سے اُس کا استقبال کیا تھا۔ اس کے علاوہ چونکہ مسیح ہونے کا دعویٰ دار ہے۔ اس لئے لوگ اور بھی خوشی سے اُس کی خلاصی کے لئے خواہش مند ہوں گے۔

یہ بات خلاف انصاف تھی۔ اول تو اس لئے کہ وہ یسوع کے ساتھ ایسا سلوک کر رہا تھا۔ کہ گویا وہ مجرم ہے اور اُس پر سزا کا حکم صادر ہو چکا ہے۔ حالانکہ وہ خود اس سے چند منٹ پہلے اُس کے بے گناہ ہونے کا فتویٰ دے چکا تھا۔ دوسرے اس طور سے ایک بے گناہ آدمی کی جان کو ایک فرضی بات پر جس کا نتیجہ ممکن ہے کہ الٹ پڑے ایک عام شہری جماعت کے حوالہ کر رہا تھا۔ مگر اس میں شبہ نہیں کہ پیلاطس نے اس امر کو اُس کے حق میں بہتر سمجھا۔ کیونکہ اُسے لوگوں کے مزاج کی نسبت یقین تھا۔ اور بہر حال اپنا پیچھا چھڑانے کا یہ ایک اچھا موقع اُس کے ہاتھ لگ گیا تھا۔ جسے وہ کھونا نہیں چاہتا تھا۔

مگر یہ بہت جلد معلوم ہو گیا کہ لوگوں کے دل اپنے ہی ایک اور پسندیدہ شخص پر جمے ہوئے ہیں۔ یہ عجیب اتفاق ہے کہ اُس شخص کا نام بھی یسوع تھا۔ مقدس متی کے بعض نسخوں میں اُس کا نام یسوع براہ اس لکھا ہے۔ وہ ایک مشہور شخص تھا۔ جو شہر میں ایسی بغاوت پھیلانے کا مجرم ثابت ہوا تھا۔ جس میں بہت لوگ مارے گئے تھے۔ اور قید خانہ میں اپنے پیروں کی جماعت کے ساتھ محبوس (قید میں رکھنا) تھا۔ ایسے قزاق (ڈاکو) جو نیم لیٹرے اور نیم باغی و سرکش ہوں۔ عوام الناس کے نزدیک اکثر بہت مقبول ہوتے ہیں۔ لیکن جب پیلاطس نے یسوع کا نام پیش کیا۔ تو انہوں نے کچھ تامل کیا معلوم ہوتا ہے کہ پیلاطس نے دوسرے قیدی کو بھی وہیں بلا بھیجا تھا۔ تاکہ وہ دونوں کو پاس پاس کھڑے دیکھ کر مقابلہ کر سکیں۔ کیونکہ اُسے یقین تھا۔ کہ اگر وہ دونوں کو دیکھیں گے تو وہ بلا تامل مسیح کے حق میں فیصلہ کر دیں گے۔

مگر اس مختصر وقت کو صدر مجلس کے ممبروں نے غنیمت سمجھا اور انہوں نے لوگوں کو ترغیب دینی شروع کی۔ یہ بات یاد رکھنی چاہیے کہ کیا یہ گلیلی لوگ نہیں تھے۔ جو اس قدر دھوم دھام کے ساتھ یسوع کو اس سے چند روز پہلے شہر میں لائے تھے۔ بلکہ یروشلیم کے عوام الناس جن پر مذہبی پیشواؤں کو بڑا اثر و اختیار حاصل تھا۔ کاہن اور فقیہ اب ان کے درمیان گئے اور ہر طرح کے مکر و فریب سے انہیں اپنے ڈھنگ پر لانا شروع کیا۔ غالباً سب سے مضبوط دلیل یہ پیش کی ہوگی۔ کہ ظاہر ہے کہ پیلاطس یسوع کو چاہتا ہے۔ اور لئے انہیں اُس کے حق میں رائے نہیں دینی چاہیے۔

اگر درحقیقت پیلاطس نے دونوں یسوعوں کو پہلو بہ پہلو اُس چوترہ پر کھڑا کیا۔ تو یہ کیسا عجیب نظارہ ہو گا۔ ایک تو سرکش اور فسادی شخص تھا۔ جس کے ہاتھ خون سے رنگے تھے۔ دوسرا لوگوں کو شفا بخشنے والا اور راہ حق کی تعلیم دینے والا جو برابر لوگوں کی بھلائی میں مشغول تھا۔ جو ابن آدم اور ابن اللہ تھا۔ اب بتاؤ تم ان دونوں میں سے کسے قبول کرو گے؟ یسوع کو یا براہ اس کو؟ اور دس ہزار گلوں سے یہ صد آئی۔ براہ اس کو۔ یسوع پر اس کیا اثر ہوا ہو گا؟ یہی وہ یروشلیم کے رہنے والے ہیں جن کے لئے اُس کی یہ خواہش تھی کہ جیسے مرغی اپنے بچوں کو پروں کے نیچے چھپا لیتی ہے۔ انہیں اپنے زیر سایہ جمع کر لے۔ یہی اُس کے کلام کو سنا کرتے تھے۔ انہیں پر اُس نے اپنے معجزے دکھائے تھے۔ یہی اُس کے محبوب تھے۔ اور یہی لوگ ایک خونخوار لیڈرے کو اُس پر ترجیح دے رہے ہیں۔ اسی نظارہ کو اکثر اس امر کے ثبوت میں پیش کیا جاتا ہے کہ جمہور کی رائے کا کچھ اعتبار نہیں۔ اگرچہ لوگوں کے خوشامدی یہ کہا کرتے ہیں۔

کہ زبانِ خلق کو نقارہ خدا سمجھو۔

مگر سامنے نگاہ کرو۔ جب انہیں یسوع اور براہ اس میں سے ایک کو چننا پڑتا ہے تو وہ ہمیشہ براہ اس ہی کو چنتے ہیں۔ لیکن اگر یہ بات سچ ہے تو اس مقدمہ نے امر کی جماعت کا بھی فیصلہ کر چھوڑا ہے کیا کاہن و رفقہ اور شرفا عوام الناس سے بہتر ہیں؟ عوام الناس نے تو انہیں کی صلاح پر عمل کیا تھا۔

مگر دونوں میں سے کسی کو بھی ایک دوسرے کو لعنت ملامت کرنا یا ایک دوسرے پر طعن و تشنیع (بڑا بھلا کہنا) کے پتھر پھینکنا ہر گز نہیں سجتا۔ یہ بہت بہتر ہوگا۔ کہ اس قسم کے نظارہ سے ہم اپنے لئے اپنی جماعت اور اپنے ملک کے لئے خوف کھانا سیکھیں۔ ہمیں کس کا مداح ہونا چاہیے؟ کس کی پیروی کرنی چاہیے کس میں نجات ڈھونڈنی چاہیے۔ جمہور کے فیصلہ کے لئے بڑے بڑے سوال پڑے ہیں۔ وہ کس کو چنیں گے۔ انقلابِ عظیم پیدا کرنے والے کو؟ یا از سر نو پیدا کرنے والے کو؟ اور وہ کس پر اعتماد کریں گے۔؟ چالاک آدمی پر یا نیک طبیعت آدمی پر؟ وہ کونسا مزاج اختیار کریں گے؟ دست درازی کا یا محبت کا؟ وہ کون سے وسائل کام میں لائیں گے؟ جو باہر باطن کی طرف جاتے ہیں۔ یا جو باطن سے باہر کی طرف؟ وہ کس مدعا کو ڈھونڈیں گے؟ کھانے پینے کی بادشاہت کو یا اُس بادشاہت کو جو روحِ قدس میں راستبازی اور اطمینان و سلامتی اور خوشی ہے؟ مگر یہ سوالات فقط جمہور کے واسطے ہی نہیں ہیں۔ تمام جماعتوں۔ تمام فرقوں۔ ہر ایک نسل اور ہر ایک ملک کو وقتاً فوقتاً اُن سے سابقہ پڑتا رہتا ہے۔ اور اسی ایک ایک فرد واحد کو بھی مگر زندگی کے سب سے بڑے امتحاناتِ آخر کار صرف اس بات میں کھپ جاتے ہیں۔ کہ کس کو انتخاب کرو گے؟ یسوع کو یا براہاس کو؟۔

۴۔

پیلاطس کو یہ بات کہ انہوں نے براہاس کو انتخاب کیا بڑی حیرت ناک معلوم ہوئی ہوگی۔ اور اُس سے اُسے سخت صدمہ بھی پہنچا ہوگا۔ اور وہ پوچھنے لگا۔ تو میں یسوع کو کیا کروں؟ غالباً اُسے اس جواب کی امید تھی کہ اُسے بھی ہمیں دے ڈال۔ اور اس میں کچھ شبہ نہیں کہ وہ بڑی خوشی سے اس قسم کی درخواست کو قبول کرتا ہے۔ مگر بجائے اس کے گونج کی طرح یہ جواب سنائی دیا۔ اُسے صلیب دے اور یہ ایک درخواست نہیں بلکہ ایک حکم کے طور پر معلوم ہوتا تھا۔

اب اُسے یہ سوچا کہ جس بات کو وہ بچ نکلنے کا سوراخ سمجھا تھا وہ درحقیقت ایک پھانسی ثابت ہوئی جس میں اُس نے خواہ مخواہ اپنا گلا پھنسا دیا۔ وہ اُن سے کہہ سکتا تھا۔ کہ اُس نے انہیں فقط یہ اختیار دیا تھا۔ کہ دو جانوں میں سے ایک کو بچالیں۔ نہ یہ کہ اُن میں سے کسی کو ضائع کریں۔ لیکن ایک طرح سے اُس نے دونوں قیدیوں کو اُن کی رائے پر چھوڑ دیا تھا۔ بہر صورت لوگوں نے اُس کا یہی مطلب سمجھا۔ اور اُس نے بھی اُن کے خیال کی تردید کرنے کی جرات نہ کی۔

مگر تو بھی اس سے پر بہت ہی اثر ہوا۔ اور اب اُس نے ایک بالکل غیر معمولی حرکت کی۔ اُس وقت اُس نے ایک برتن میں پانی منگوا یا اور سب کے سامنے اپنے ہاتھ دھو کر کہنے لگا کہ۔ میں اس راستباز آدمی کے خون سے پاک ہوں۔ تو جانو یہ ایک بڑا سنجیدہ کام تھا۔ مگر اس کی سنجیدگی ساری دکھائے کی تھی۔ اُس نے اپنے ہاتھ دھوئے۔ حالانکہ اُسے اُن ہاتھوں سے کام لینا چاہیے تھا۔ اور خون ایسی آسانی سے دھوئے نہیں دھلتا۔ وہ اپنی ذمہ داری سے پہلو تہی کر کے اُسے دوسرے کے کندھے پر نہیں ڈال سکتا تھا۔ گورنمنٹ کے اعلیٰ عہدہ دار اور با اختیار آدمی اکثر یہ سمجھتے ہیں کہ وہ ایسا کر سکتے ہیں۔ وہ کہتے ہیں کہ ہم عام رائے کے سامنے اپنی گردن جھکاتے ہیں۔ مگر ہم بذاتِ خود اس سے اپنے ہاتھ دھوتے ہیں۔ لیکن اگر ان کا عہدہ پیلاطس کی طرح اس امر کا متقاضی (تقاضا کرنا) ہے کہ انہیں اُس امر کا اپنے خیال کے مطابق فیصلہ کرنا چاہیے۔ نتیجہ خواہ اُن کے حق میں کچھ ہی کیوں نہ ہو۔ تو ایسے گناہوں کا جرم اُن کے ساتھ برابر لگا رہے گا۔ اور کسی صورت میں اُن سے جدا نہ ہوگا۔ یہ سارا نظارہ مجسٹریٹوں کے لئے بطور ایک آئینہ کے ہے۔ جس میں وہ دیکھ سکتے ہیں۔ کہ اگر وہ اپنے کو محض عوام کی رائے کا اوزار بنا دیں گے۔ تو انہیں کیسے کیسے گہرے اور تاریک کنوئیں جھانکنے پڑیں گے۔ پیلاطس کو چاہیے تھا کہ کچھ ہی

کیوں نہ ہو۔ عوام کی رائے کی مخالفت کرتا اور ایسے کام کو کرنے سے جسے وہ درست نہیں سمجھتا تھا انکار کر دیتا۔ مگر ایسا کرنے سے اُسے نقصان ہونے کا اندیشہ (ڈر) تھا۔ اور اسی وجہ سے اُس نے ایسا نہ کیا۔

لوگوں نے اپنی کامیابی کو معلوم کر لیا۔ اور جب اُس نے یسوع کی موت کے بارہ میں اپنی صفائی ظاہر کی تو انہوں نے گستاخانہ جواب دیا۔ اُس کا خون ہماری اور ہماری اولاد کی گردن پر۔ پیلاطس کو تو اس جرم کو اپنے سر لیتے خوف آیا۔ مگر انہیں نہیں۔ کیا عجب کہ اُن کے یہ الفاظ سن کر ان کے سر پر آسمان تاریک ہو جاتا۔ اور اُن کے پاؤں کے نیچے زمین کانپ اُٹھتی اس سے بڑھ کر ناپاک الفاظ شاید ہی کبھی بولے گئے ہوں گے۔ مگر وہ مارے غضب کے دیوانہ ہو رہے تھے۔ اور سوائے اس کے کہ انہیں اس معاملہ میں فتح حاصل ہو۔ اور کسی بات کی مطلق (بالکل) پروا نہ تھی۔ مگر اُن کے یہ الفاظ اُس عدالت میں جس کے سامنے پیش کئے گئے تھے۔ فراموش نہ ہوئے۔ اور ابھی بہت عرصہ نہ گزرا تھا کہ وہ لعنت جو انہوں نے اپنے سر لی تھی۔ اُن کے شہر اور اُن کی قوم پر پڑ گئی۔ مگر اُس وقت تو وہ اپنے مقصد میں کامیاب ہوئے اور پیلاطس کی مرضی اُن کے کامل اصرار کے سامنے شکستہ ہو رہی تھی۔

ساتواں باب

کانٹوں کا تاج

پیلاطس اپنی ساری کوششوں میں جو اُس نے یسوع کو اُس کے ایذا (تکلیف) دینے والوں کے ہاتھ سے چھڑانے کے لئے کیں ناکام رہا۔ بلکہ جس قدر وہ زیادہ کوشش کرتا تھا۔ اسی قدر ان کا غصہ اور بڑھتا جاتا تھا۔ اور اب اُسے سوائے اُس کے کوئی چارہ نہ تھا۔ کہ یسوع کو جلادوں کے حوالہ کر دے۔ کم سے کم اُن عقوبتوں (تکلیفوں) اور زرد کوب (مار پیٹ) کرنے کے لئے جو صلیب دیئے جانے سے پہلے مجرموں پر روا رکھی جاتی تھیں۔ یہ بات زمانہ حال کے مسیحی خیال کے مطابق نہیں کہ مسیح کی اُن جسمانی تکالیف کا بہت کچھ ذکر کیا جائے۔ کسی زمانہ میں لوگوں کا خیال اس بارہ میں مختلف تھا۔ متقدمین مثل ناؤلر کے ان تکالیف کے ہر پہلو کو بہت کچھ مبالغہ سے بیان کیا کرتے تھے۔ یہاں تک کہ صفحہ تحریر خون سے بھرا معلوم ہوتا اور مارے خوف و دہشت کے پڑھنے والے کا کلیجہ منہ کو آنے لگتا تھا۔ مگر ہمارے زمانہ میں زیادہ تر میلان (رجحان) اس طرف ہے کہ ان خوفناک نظاروں پر پردہ ڈال دیا جائے۔ اور اگر یہ پردہ اٹھانا روا بھی رکھتے ہیں۔ تو صرف اس قدر کہ جس سے اُس کے دل کی حالت کو بخوبی سمجھ سکیں۔ کیونکہ ہمارے نزدیک اُس کے تمام تکالیف درحقیقت اُس کے دل کے ساتھ ہی وابستہ تھیں۔

ہمارے خداوند کے مقدس جسم کو بہت سے صدمے اور بیرحمیاں جھیلنی پڑیں۔ پیشتر اس کے کہ وہ صلیب کی خوفناک اور مرکب تکالیف کی نذر کیا گیا۔ اول اُس کی وہ جان کنی تھی جو باغ میں اُس پر طاری ہوئی۔ پھر اُن زنجیروں کا جن میں وہ گرفتار ہونے پر جکڑا گیا۔ ذکر چھوڑ کر بھی۔ وہ ضرب تھی جو سردار کاہن کے نوکر نے اُس کے منہ پر لگائی۔ جب رات کے وقت دینی حکام اُس پر فتویٰ لگا چکے۔ تو لکھا ہے کہ انہوں نے اُس کے منہ پر تھوکا۔ اور اُس کے کتے مارے۔ اور اور لوگ اُس کے گالوں پر طمانچہ مار کر کہتے تھے۔ کہ اے مسیح نبوت سے ہمیں بتا تجھے کس نے مارا۔ اس لئے یہ چوتھا موقع ہے۔ کہ اُسے جسمانی تکلیف اٹھانی پڑی۔

پہلے انہوں نے اُس کے کوڑے لگائے۔ یہ رومی سپاہیوں کے ہاتھ سے اُن کے آقا کے حکم سے ہوا۔ اگرچہ ظن غالب (یقینی امکان) ہے کہ گورنر خود اُس وقت وہاں سے چلا گیا تھا۔ ایسا معلوم ہوتا ہے کہ یہ اسی چبوترہ پر جہاں مقدمہ ہو رہا تھا۔ اور سب کے روبرو وقوع میں آیا۔ مسیح کے کپڑے

اتار کر اُسے ایک ستون سے باندھا گیا۔ یا اُس کے ہاتھ پس پشت باندھ کر ایک کھنبے پر جھکا دیا گیا۔ تاکہ کسی طرح اپنے کو بچانہ سکے۔ کوڑے کی شکل یہ تھی۔ کہ ایک لکڑی کے ساتھ کئی ایک تسمے بندھے ہوتے تھے۔ جن کے سروں پر لوہے یا ہڈی کے ٹکڑے لگے تھے۔ ان کوڑوں کی ضربوں سے نہ صرف چمڑا پاش پاش ہو جاتا اور خون نکل آتا تھا۔ بلکہ اکثر اوقات آدمی کوڑے کھاتے کھاتے جان بحق ہو جایا کرتے تھے۔ بعض کا یہ خیال ہے کہ پیلاطس نے یسوع کا کچھ لحاظ کر کے ان کوڑوں کی تعداد یا سختی کو ہلکا کر دیا ہو گا۔ مگر برخلاف اس کے یہ واضح رہے کہ اُس کی اس تدبیر کا جو وہ اپنے زعم (گمان) میں اُس کی رہائی کے لئے کر رہا تھا۔ اصل مدعا یہ تھا۔ کہ یہودیوں پر یہ ظاہر کرے کہ وہ آگے ہی بہت کچھ ڈکھا اُٹھا چکا ہے۔ یسوع کا اپنی صلیب اُٹھا کر لے جانے کے ناقابل ہونا غالباً اسی تکان اور دُکھ کے سبب سے تھا۔ جو کوڑوں کے سبب سے اُس پر واقع ہوا۔ اور ایک محض فرضی خیال کے مقابلہ میں جس کا ہم نے اوپر ذکر کیا۔ یہ امر اس سزا کی سختی کو پورے طور پر ثابت کر رہا ہے۔

کوڑے لگانے کے بعد سپاہی اُسے محل میں اپنی رہائش گاہ میں لے گئے۔ اور ساری رجمٹ کو اس تماشے کا لطف اُٹھانے کے لئے جمع کیا۔ ظاہر اُوہ یہ سمجھتے کہ اُس پر صلیب کا حکم صادر ہو چکا ہے۔ اور ہر ایک آدمی جس پر یہ فتویٰ لگ جاتا تھا۔ کوڑے لگانے کے بعد سپاہیوں کے حوالہ کر دیا جاتا تھا۔ کہ جس طرح چاہیں اُس کے ساتھ سلوک کریں جیسے جنگل میں شکار کو پکڑ لیتے ہیں۔ تو اُسے کتوں کے آگے ڈال دیا کرتے ہیں۔ اور یہ مثال بالکل بر محل (موقع کے مطابق) بھی ہے۔ کیونکہ جیسا کہ لو تھرنے لکھا ہے اُن دنوں میں آدمیوں کے ساتھ ایسا ہی سلوک ہوا کرتا تھا۔ جیسا آج کل حیوانوں کے ساتھ ہوتا ہے۔ ہمارے لئے اس کا سمجھنا مشکل معلوم ہوتا ہے کہ کیوں ساری رجمٹ کو محض اس لئے جمع کیا گیا کہ اپنے ایک ہم جنس کے دُکھوں اور مصیبتوں کو دیکھ کر اپنی آنکھیں ٹھنڈی کریں اور اُس کی درد تکلیف پر مضحکہ اُڑائیں۔ مگر یہی اُن کا مقصد تھا۔ اور وہ اُس وقت ایسا ہی لطف اُٹھا رہے تھے۔ جیسے سکول کے لڑکے زخمی حیوان کو مرتے دیکھ کر۔ یہ یاد رکھنا چاہیے کہ یہ وہ لوگ تھے جو میدان جنگ میں خون دیکھنے کے بالکل عادی ہو رہے تھے۔ اور جب کبھی روم میں ہوتے تھے۔ تو تماشا گاہ کے کھیل تماشوں میں اور میلوں تیوہاروں کے موقعوں پر تلوار بازوں کو ایک دوسرے کو گھائل کرتے دیکھنا اُن کا پسند مشغلہ تھا۔

اس تسمخر کو انہوں نے ایک تاج پوشی کی رسم میں بدل دیا۔ انہوں نے تحقیقات کے اثناء میں یہ معلوم کر لیا تھا۔ کہ یسوع پر یہ الزام لگایا گیا ہے۔ کہ وہ بادشاہ ہونے کا دعویٰ کر رہے۔ اور ایسے آدمی کی طرف سے جو بالکل کمینہ اور غریب ہو اس قسم کے اعلیٰ دعویٰ کا اظہار خواہ مخواہ اُسے یارانِ شاطر کا تختہ مشق (کسی مقصد کے لئے کسی کو بار بار استعمال کرنا) بنا دیتا ہے۔ اس کے علاوہ اُن کے دل میں اس خیال پر کہ ایک یہودی قیصر سے بڑھ کر بادشاہ بننے کا مدعی ہو ایک قسم کی نفرت و حقارت بھی پیدا ہو رہی تھی۔ اجنبی سپاہی جو فلسطین میں متعین تھے۔ یہودیوں کو جو اُن سے اس قدر دشمنی رکھتے تھے۔ بھلا کب پسند کرتے تھے۔ اور اس وجہ سے ایک یہودی مدعی سلطنت کے حق میں اُن کی تحقیر اور بھی تیز ہو گئی ہو گی۔ اب انہوں نے اُس کے ساتھ ایسا برتاؤ کرنا شروع کیا کہ گویا وہ سچ مچ بادشاہ ہے۔ بادشاہ کو ارغوانی پوشاک پہننی چاہیے اور اس لئے وہ کسی افسر کا اُس رنگ کا ایک پُرانا کوٹ لے آئے اور اُس کے کندھوں پر ڈال دیا۔ پھر بادشاہ کے سر پر تاج ہونا چاہیے۔ اس لئے اُن میں سے ایک باغ میں دوڑا گیا اور چند ٹہنیاں کسی درخت یا جھاڑی کی توڑ لایا۔ یہ ٹہنیاں کانٹے دار تھیں مگر انہیں ان کی کیا پروا تھی۔ بلکہ یہ اور بھی اچھا ہوا۔ اب انہوں نے انہیں توڑ مروڑ کر ایک تاج کی شکل میں بنا دیا۔ اور پھر اُس کے سر پر رکھ کے اوپر سے دبا دیا۔ اب سارا سامان پورا کرنے کے لئے بادشاہ کے پاس عصائے شاہی بھی ہونا لازم ہے۔ اور اُس کے مہیا کرنے میں انہیں کچھ دقت پیش نہ آئی۔ ایک سرکنڈا جسے غالباً کوئی شخص بطور لاٹھی کے استعمال کرتا تھا۔ پاس ہی تھا۔ سو وہ اُس کے دہنے ہاتھ میں پکڑا دیا گیا۔ اب بادشاہ سچ سجا کر بالکل تیار ہو گیا۔ اور تب جیسا خاص خاص موقعوں پر انہوں نے رعایا کو شہنشاہ کے سامنے گھٹنے ٹیکنے دیکھا تھا۔ انہوں نے بھی باری باری آگے بڑھ کر اور

گھٹنے ٹیک کر کہنا شروع کیا۔ اے یہودیوں کے بادشاہ سلام۔ لیکن ایسا کرنے کے بعد ہر ایک اُن میں قہقہہ لگاتا ہوا چیخے لوٹا۔ اور اُسے ایک ضرب لگا جاتا۔ اور اس غرض کے لئے اُسی عصائے شاہی یعنی سرکنڈے کو استعمال کرتا تھا۔ جو اس کے ہاتھ سے گر پڑا تھا۔ اور اگرچہ مجھے اس بات کے بتانے میں شرم آتی ہے۔ انہوں نے اُس کے منہ کو تھوکوں سے بھر دیا۔

کیسا عجیب نظارہ! ظاہر میں تو یہ اُمید ہوتی تھی۔ کہ وہ لوگ جو خود غریب اور رذیل (پاجی۔ کمینہ) تھے۔ اور اس لئے طاقتور لوگوں کے ہاتھوں ظلم سہتے رہتے تھے۔ اپنے درجے کے ایک آدمی کے حق میں جو ظلم کے پاؤں تلے کچلا جا رہا تھا۔ ہمدردی اور رحم کو محسوس کریں گے۔ مگر ادنیٰ نوکروں کی بے رحمی کے برابر شاید ہی کوئی اور بے رحمی ہوگی۔ سب آدمیوں میں ایک چھپی خواہش ہے جو دوسروں کو اپنے سے ادنیٰ حالت میں دیکھ کر خوش ہوتی ہے۔ اور خاص کر ایسے آدمی کے لئے جس نے بڑا بننے کی کوشش کی ہو مگر ذلت میں پڑ جائے۔ اُس کی افتاد میں ایک قسم کی ذاتی خوشی حاصل ہوتی ہے۔ اس قسم کی کمینہ جذبات ہر انسان کے دل کی تہ میں بھری پڑی ہیں۔ اور اس موقع پر انسان کی کمینہ جذبات کی تہ کی تہ اور اُس کی بڑی خواہشوں کی غلاظت کی غلاظت آشکارا ہو گئی۔

مگر یسوع پر اس قسم کا نظارہ دیکھنا کیسا شاق و سخت گذرا ہوگا۔ یہ سب باتیں اُس کی آنکھوں کے سامنے پیش کی گئیں۔ نہیں بلکہ خود اُس کی ذات پر وارد کی گئیں۔ اور ایسے طور پر کہ وہ اپنا چھپا چھڑا کر اُن سے دور نہیں جاسکتا تھا۔ اُس کے نازک اور لطیف جسم اور اُس کے سر بلج الحس دل (نرم دل) کے لئے ایسے وحشی اور بے رحم آدمیوں کے ہاتھوں میں پڑنا کیا کچھ نہ ہوگا۔ تاہم یہ بات ضروری تھی۔ تاکہ اُس کام کو جس کے سر انجام کرنے کے لئے وہ اس دُنیا میں آیا تھا۔ تکمیل کو پہنچائے۔ وہ بنی انسان کو نجات دینے کے لئے آیا تھا۔ تاکہ گہری سے گہری اور ادنیٰ سے ادنیٰ حالت تک غوطہ لگائے اور کھوئے ہوؤں کو ڈھونڈے اور بچائے۔ اور اس لئے اسے ضرور تھا۔ کہ فطرت انسانی کے بڑے سے بڑے نمونوں اور ذلیل سے ذلیل خرابیوں سے پوری واقفیت پیدا کرے۔ وہ تمام گنہگاروں ہاں ایسے خراب اور ذلیل آدمیوں کا بھی جیسے کہ یہ سپاہی تھے۔ نجات دینے والا تھا۔ اور اس لئے اُسے ضرور تھا کہ اُن سے ملے اور دیکھے کہ وہ کیسے ہیں۔

اس طور سے میں نے حتیٰ الامکان جہاں تک ہو سکے نہایت سہولت کے ساتھ اُس کے دکھوں کو تفصیلی طور پر بیان کیا ہے۔ اور مجھے یقین ہے کہ اس کتاب کے پڑھنے والے اس سے زیادہ تفصیل کے خواہاں نہ ہوں گے۔ مگر اس موقع پر تھوڑی دیر اور ٹھہرنا فائدہ سے خالی نہ ہوگا۔ تاکہ جو سبق اس نظارہ سے حاصل ہوتے ہیں۔ اُن کو حاصل کریں۔

اول یسوع کے ایذا دینے والوں کے چال چلن میں اس امر کو دیکھو کہ انہوں نے خُدا کی بخششوں کا کیسا بُرا استعمال کیا۔ رومی سپاہیوں کے چلن میں اول سے آخر تک خاص کر یہ بات نظر آتی ہے۔ کہ کس طرح وہ ہر ایک موقع پر اپنے منصبی کام کو مسخری اور تماشے میں بدل ڈالتے تھے۔ اب دیکھو! ہنسی خُدا کی ایک بخشش ہے۔ یہ بطور مصالح کے ہے جو خُدا نے تعالیٰ نے اس لئے عطا کیا ہے۔ کہ روز مرہ زندگی کے بے مزہ بعام (کھانے) کے ساتھ بطور چاشنی کے استعمال کیا جائے۔ یہ ایک بے لطف نظارہ کے لئے بطور سورج کی روشنی کی جھلکوں کے ہے۔ اشیاء زندگی میں اُن کے خندہ انگیز پہلو کو دیکھنے کی قابلیت زندگی کے بوجھ کو بہت ہی ہلکا کر دیتی ہے۔ اور وہ شخص جو لوگوں کو ہنسا سکتا اور اُن میں زندہ دلی پیدا کر سکتا ہے۔ بنی انسان کا ایک سچا مربی (پرورش کرنے والا) اور فیض رساں (فائدہ پہنچانے والا) ہے۔

لیکن اگرچہ ہنسی اور مزاح خُدا کی بخشش ہے۔ شاہد ہی خُدا کی کوئی اور بخشش ہوگی۔ جس کا ایسا بُرا استعمال کیا جاتا ہوگا۔ یہاں تک کہ وہ بجائے برکت کے لعنت کا باعث ٹھہرتی ہے۔ جب کہ لوگ مقدس اشیاء اور پاک اشخاص کی ہنسی اُڑاتے ہیں۔ جب وہ اُس کے ذریعہ سے بڑی اور قابلِ عزت اشیاء

کی توہین و تذلیل کرتے ہیں۔ جب وہ کمزوروں کی ایذا رسانی اور بے گناہوں کی تصحیک و تمسخر کا آلہ بنائی جاتی ہے۔ تب ہنسی بجائے ساغر محفل کی اہلیتی ہوئی جھاگ ہونے کے سم قاتل کا کام دیتی ہے۔ اس وقت ان سپاہیوں کے بے رحمانہ افعال میں ہنسی ہی اُن کی رہنمائی کر رہی ہے۔ وہ اُن کے افعال کی اصل صورت کو اُن سے چھپائے ہوئے ہے۔ اور اس کے ذریعہ سے مسیح کے دل پر پیلاطس کے کوڑوں سے بھی زیادہ گہرے زخم لگے ہوں گے۔

دوسری بات قابل غور یہ ہے۔ کہ اس موقع پر منجی کے عہدہ شاہی کے خلاف ان لوگوں کی مخالفت ظاہر ہو رہی تھی۔ دینی عدالت کے فتویٰ کے بعد جو اُس کی بے حرمتی ہوئی وہ کچھ اور قسم کی تھی۔ اُس وقت اُس کے عہدہ نبوت کی ہنسی اڑائی گئی تھی۔ چنانچہ لکھا ہے۔ کہ وہ اُس کا منہ ڈھانپنے اور اُس کے ٹکے مارنے اور اُس سے کہنے لگے۔ نبوت سے بتا کہ تجھے کس نے مارا۔ لیکن برخلاف اس کے یہاں تمام تمسخر اس امر پر ہو رہا تھا۔ کہ اُس نے بادشاہ ہونے کا دعویٰ کیا تھا۔ سپاہیوں کے نزدیک یہ ایک بے ہودہ اور قابل تمسخر بات معلوم ہوتی تھی۔ کہ ایک شخص جو ایسا ذلیل اور بے یار و مددگار اور کمزور ہو اس قسم کا دعویٰ کرنے کا حوصلہ کرے۔

اُس زمانہ سے آج تک بہت دفعہ مسیح کے اسی دعوائے شاہی کی اسی طرح ہنسی اڑائی جاتی ہے۔ وہ قوموں کا بادشاہ ہے۔ مگر زمینی بادشاہ اور حاکم اس خیال کی ہنسی اڑاتے رہے ہیں۔ کہ اُس کی رضا اور اُس کی شریعت اُن کی تدبیر اور حرص و ہوا پر حاوی ہونے کا حوصلہ رکھتی ہے۔ بلکہ جہاں کہیں اُس کے اختیار کو برائے نام مانا بھی جاتا ہے۔ خواہ وہ سلطنت جمہوری ہو یا شاہی۔ وہ بھی اس امر کے تسلیم کرنے میں سستی ظاہر کرتے ہیں کہ اُن کے قوانین اور اُن کی رسم و دستور اُسی کے مطابق وضع اور قائم ہونے چاہیے۔ وہ کلیسیا کا بادشاہ ہے۔ اینڈریو ملول¹ نے جیمس شاہ انگلستان کو کہا تھا۔ کہ سکاٹ لینڈ میں دو بادشاہ اور وہ بادشاہتیں ہیں ایک تو شاہ جیمس ہے جو اپنی مملکت کا حاکم ہے۔ دوسرا مسیح یسوع ہے جس کی رعایا خود شاہ جیمس ششم ہے اور وہ اُس کی سلطنت میں نہ بادشاہ ہے نہ امیر۔ نہ سردار۔ بلکہ ایک معمولی فرد کا تہہ رکھتا ہے۔ اور سکاٹ لینڈ کی کلیسیا کی ساری تواریخ کو محض اسی سچائی کے قائم رکھنے کے لئے جدوجہد کی تاریخ کہیں تو بجا ہے۔ اور اس جدوجہد کو بھی قریباً ایسی مخالفت ہوتی رہی۔ جیسے کہ خود یسوع کی پیلاطس کے محل میں ہوئی تھی۔ سب سے زیادہ ضروری بات یہ ہے۔ کہ افراد انسانی کی مملکت میں مسیح کی بادشاہت کو تسلیم کر لیا جائے۔ مگر یہیں زیادہ تر اُس کی مرضی کا مقابلہ کیا جانا ہے۔ ہم باتوں باتوں میں تو اُس کی اطاعت کو تیار ہیں۔ لیکن ہم میں سے کون ایسا ہے جو یہ کہ اس لئے کہ وہ اپنے نفس پر ایسی کامل فتح حاصل کر چکا ہے جس سے یہ ظاہر ہو کہ اُس نے مسیح کے دعویٰ کو کامل طور پر تسلیم کر لیا ہے۔ کہ وہی ہمارے کار و بار اور فرصت کے گھنٹوں کا انتظام کرے۔ اور وہی ہمیں بتائے کہ ہمارے وقت اور وسائل اور خدمات سے کیا کام لیا جانا چاہیے۔

تیسرا سبق یہ ہے۔ کہ جو کچھ یسوع نے اُس وقت برداشت کیا وہ سب ہمارے لئے برداشت کر رہا تھا۔

اس نظارہ کی تمام باتوں میں سے جس بات نے مسیحیوں کے خیال پر بڑا اثر کیا ہے۔ وہ کانٹوں کا تاج ہے۔ یہ ایک غیر معمولی چیز تھی۔ اور بے رحمی کی قوت ایجاد اور شرارت پر شاہد (گواہ) تھی۔ اس کے علاوہ چونکہ کانٹے کی چوٹ کو قریباً ہر ایک شخص کبھی نہ کبھی محسوس کرتا ہے۔ اس لئے اس سے ہم منجی کی تکلیف کا بہ نسبت کسی اور چیز کے زیادہ آسانی سے اندازہ لگا سکتے ہیں۔ مگر اس کی تاثیر کا اثر زیادہ تر اس وجہ سے ہے۔ کہ وہ ایک اعلیٰ خیال کی علامت ہے۔ جب آدم اور حوا باغ عدن سے نکالے گئے اور انہیں ایک خشک اور پُر محنت دُنیا میں زندگی بسر کرنی پڑی تو اُن کو یہ حکم سنایا گیا تھا۔ کہ زمین

¹ اینڈریو ملول ۱۵۳۵ء میں پیدا ہوا اور ۱۶۲۳ء میں مر گیا۔ وہ سکاٹ لینڈ کا رہنے والا تھا۔ اور اپنے علم و فضل کے لئے اپنے زمانہ میں نہایت مشہور تھا۔ وہ علاوہ عالم علمی ہونے کے مشرقی زبانوں میں بھی کامل مہارت رکھتا تھا۔ وہ فرانس۔ جنوا اور گلاسکو اور سینٹ اینڈریوز کی یونیورسٹیوں میں مختلف اوقات میں پروفیسر کے عہدہ پر رہا۔ اُس کی زندگی کے آخری سال شاہ جیمس کے مقابلہ میں کلیسیائے سکاٹ لینڈ کے حقوق کی حفاظت کے لئے لڑنے جھگڑنے میں خرچ ہوئے۔ سخت کلامی کی وجہ سے وہ چار سال قید رہا اور بعد ازاں اپنے ملک کو واپس جانے کی اجازت نہ ملنے کے سبب وہ فرانس میں چلا گیا اور وہیں مر گیا۔

اُن کے لئے کانٹے اور اونٹ کٹارے پیدا کرے گی۔ کانٹا لعنت کا نشان تھا۔ یایوں کہو کہ خدا کی حضوری سے رد کئے جانے کا اور اُن تمام افسوس ناک اور درد انگیز نتائج کا جو اُس سے پیدا ہوتے ہیں۔ اور کیا یہ کانٹا بھی جب کہ موسم سرما میں برہنہ شاخ پر سے اپنی بڑی صورت کے ساتھ ڈرتا ہوا نظر آتا ہے۔ اور موسم سرما میں پتوں یا پھولوں میں چھپا ہوا ہاتھ کو چھتا ہے۔ اور مسافر کے کپڑوں اور جسم کو جو جھاڑی میں سے اپنی راہ نکالنے کی کوشش کرتا ہے پھاڑتا اور گھائل کرتا ہے۔ اور جہاں کہیں جسم میں لگتا ہے جلن سی پیدا کرتا ہے۔ ہاں کیا یہ کانٹا۔ زندگی کے اس پہلو کی جو گناہ سے وابستہ ہے۔ ایک مناسب علامت نہیں ہے۔ وہ زندگی جو افکار اور اضطراب۔ دُکھ اور مایوسی۔ بیماری اور موت سے بھری پڑی ہے۔ القصد وہ لعنت کا ایک مناسب نشان ہے۔ مگر مسیح اس لئے آیا تھا کہ اس لعنت کو برداشت کرے۔ اور جب کہ اُس نے اُسے اپنے سر پر اٹھالیا تو اُس نے اُسے دُنیا کے سر پر سے اٹھادیا۔ اُسے ہمارے گناہ اٹھائے اور ہمارے غم برداشت کئے۔

مگر اس کی سبب ہے کہ ہم اب جب کبھی کانٹوں کے تاج کا ذکر کرتے ہیں تو اُس سے ہمارے دل میں فقط ترس اور دہشت کے خیال ہی پیدا نہیں ہوتے بلکہ اُس کے ساتھ ہی ایک قسم کی شادمانی بھی حاصل ہوتی ہے۔ جسے ہم دبا نہیں سکتے۔ اس کی وجہ یہ ہے۔ کہ گوسپایوں کی مسخری سخت بے رحمی پر مبنی تھی۔ مگر اُن کے اس فعل میں بھی ایک الہی کار سازی سمجھنی چاہیے۔ الہی حکمت اُن کے گناہ کے ذریعہ بھی اپنے مقصد و منشاء کو پورا کر رہی تھی۔ بعض اشخاص ایسے خوبصورت واقع ہوئے ہیں کہ اگر انہیں خراب سے خراب کپڑے بھی پہنادیئے جائیں جو اگر دوسروں کے جسم پر ہوں تو انہیں دیکھ کر خواہ مخواہ ہنسی آئے یا نفرت پیدا ہو۔ مگر اُن پر بالکل سچ جاتے ہیں۔ اور ٹوٹے پھوٹے زیور جو اُن پر بلا امتیاز لگا دیئے جائیں ایسے دل کش معلوم دیتے ہیں۔ کہ اوروں کی نہایت پر تکلف پوشاک اور زیب و زینت بھی اُن کے سامنے ہیچ (کمتر) معلوم ہوتی ہے۔ اسی طرح مسیح میں ایک ایسی بات ہے۔ کہ جس سے وہ چیزیں بھی جو اُس کی بے ادبی و بے حرمتی کی نظر سے اُس پر پھینکی جاتی تھیں۔ اُس کے لئے زیور کا کام دیتی ہیں۔ جب لوگوں نے اُسے محصول لینے والوں اور گنہگاروں کا دوست کہا۔ تو اگرچہ یہ نام انہوں نے براہِ تمسخر اُسے دیا تھا۔ لیکن آخر کار یہ لقب ایسا دلکش ثابت ہوا کہ اُس کے سبب سے سینکڑوں نسلیں برابر اُس کی محبت کا دم بھرتی چلی آئی ہیں۔ اور اسی طرح جب انہوں نے اُس کے سر پر کانٹوں کا تاج رکھا تو وہ انجانے اُس کے سر پر شرافت کا سہرا باندھ رہے تھے۔ جو آج تک کسی کو نصیب نہ ہوا ہو گا۔ ان زمانوں کے اتراؤ میں یسوع برابر وہی کانٹوں کا تاج پہنے چلا آتا ہے۔ اور اُس کے عاشق اور پیروا اُس کے لئے کسی اور تاج کے خواہاں نہیں ہیں۔

چہارم۔ اس نظارہ سے ہم سبق سیکھتے ہیں کہ دُکھ اور درد کے وقت تحمل اور برداشت کو کس طرح کام میں لانا چاہیے۔

میں ایک مقدس خاتون سے واقف ہوں جس کی واقفیت کی عزت مجھے اپنے خادم الدین کے ابتدائی زمانہ میں حاصل ہوئی۔ اگرچہ وہ غریب اور نا تعلیم یافتہ تھی۔ مگر اس کی خُدا داد ذہانت و قابلیت قابل تعریف تھی۔ اُس کے خیالات عجیب و غریب اور طبع زاد اور اُس کی گفتگو ایسی پسندیدہ تھی۔ کہ سننے والوں کا دل خود بخود کھنچا جاتا تھا۔ اگرچہ وہ بہت عمر رسیدہ نہ تھی۔ مگر وہ جانتے تھے۔ کہ اُس کی موت کا دن بہت دُور نہیں ہے۔ اور جس مرض میں وہ مبتلا تھی۔ وہ تمام امراض میں سے جو انسان کو لاحق ہوتی ہیں۔ نہایت دردناک تھا مجھے یاد ہے کہ وہ اکثر مجھ سے کہا کرتی تھی۔ کہ جب اُس کی تکلیف و جان کنی حد کو پہنچ جاتی تھی۔ تو وہ چپکے لیٹے لیٹے منجی کے دُکھ اور تکالیف پر غور کیا کرتی تھی۔ اور اپنے دل میں کہا کرتی تھی۔ کہ یہ چیسس ایسی بڑی نہیں ہیں۔ جیسے کانٹوں کے تاج کی سولیں تھیں۔

مسیح کے دُکھوں کو دیکھ کر ہمیں اپنی عیش پرستی اور آرام طلبی قابل ملامت معلوم ہوتی ہے۔ زندگی کی آسائشوں اور عیش و آرام سے حظ (لطف) اٹھانے میں کچھ بُرائی تو نہیں ہے۔ خُدا ہی ہمیں یہ سب کچھ عطا کرتا ہے۔ اور اگر ہم انہیں شکر گزاری کے ساتھ قبول کریں تو ممکن ہے۔ کہ یہ

چیزیں ہمیں اٹھا کر اُس کے زیادہ زیادہ قریب لے جائیں۔ مگر مشکل تو یہ ہے کہ ہمیں اُن کی جدائی کا خیال کرنے سے بھی دہشت دامنگیر ہو جاتی ہے۔ اور درد اور افلاس (بھوک) کا ذکر کرتے بھی ڈر معلوم دیتا ہے۔ خاص کر مسیح کے دُکھوں سے ہمیں حوصلہ ہونا چاہیے کہ خواہ کسی قسم کی تکلیف ہمیں پیش آئے یا لعنت ملامت ہمیں جھیلنی پڑے۔ ہم سب کچھ اُن کی خاطر سے برداشت کرنے کو تیار رہیں۔ بہت آدمی ہیں جو مسیحی بننے کے خواہاں تو ہیں۔ مگر اس خوف سے کہ علانیہ اقرار کرنے سے ہم پر ہمارے لنگوٹے یار نہیں گے۔ یا دُنیاوی عزت و بہبودی میں نقصان اٹھانا پڑے گا۔ اس سے باز رہتے ہیں۔ مگر منجی کے دُکھوں پر نظر کر کے ہم کو ایسی بزدلی اور خوف سے شرم آنی چاہیے۔ اگر کانٹوں کا تاج اس وقت بھی مسیح کے سر پر ایسا سہانا معلوم ہوتا ہے۔ کہ آدمی اور فرشتے بھی اس پر فخر کرتے اور اُس گیت گاتے ہیں۔ تو یقین جانیے کہ اُس تاج کی شاخوں کا کوئی ٹکڑا جو ہمیں پہننا پڑ جائے گا۔ وہ کسی نہ کسی دن ہمارے نہایت خوشنما زیورات میں سے شمار کیا جائے گا۔

آٹھواں باب

پیلاطس کی بربادی

ہم پیلاطس کے تختِ عدالت کے سامنے بہت دیر تک ٹھہرے رہے ہیں۔ پیلاطس نے ہمیں بہت ہی دیر تک ٹھہرائے رکھا ہے۔ وہ خوب جانتا تھا بلکہ مقدمہ پر سرسری نظر ڈالتے ہی اُسے معلوم ہو گیا تھا۔ کہ اس بارہ میں اپنے فرض کی بجا آوری میں اُسے کیا کرنا چاہیے۔ مگر بجائے اسکے کہ فی الفور اپنے یقین کے مطابق عمل کرتا۔ وہ اُسے معرض التوا (دیر کرنا) میں ڈالتا رہا۔ اس قسم کی دیر و تساہل (سستی) سے عموماً فائدہ نہیں نکلا کرتا۔ پیلاطس نے آزمائش کو موقع دیا۔ کہ اُس پر حملہ کرے۔ اُس نے اُس کا مقابلہ تو کیا۔ وہ دیر تک بڑی سختی سے اُس سے لڑتا رہا۔ مگر اُسے سرے ہی سے اُسے حملہ کرنے کا موقع ہی نہیں دینا چاہیے تھا۔ اور آخر کار وہ نہایت ذلت کے ساتھ اُس کا شکار ہو گیا۔

۱۔

جب پیلاطس نے یسوع کو کوڑے مارنے کے لئے حوالہ کر دیا۔ تو ایسا معلوم ہوتا تھا۔ کہ گویا اُس نے درحقیقت اُسے صلیب دیئے جانے کو حوالہ کر دیا ہے۔ اور غالب معلوم ہوتا ہے کہ یہودیوں نے بھی ایسا ہی سمجھا۔ کیونکہ کوڑے لگانا صلیب دیئے جانے کا شروع ہوا کرتا تھا۔ تاہم اُس نے ابھی یسوع بچانے کی اُمید کو بالکل ہاتھ سے نہ دیا تھا۔ وہ اب بھی اسی تجویز کو جو اُس نے پیش کی تھی۔ مد نظر رکھے ہوئے تھا کہ اُسے کوڑے لگوا کر چھوڑ دے۔ شاید جب کوڑے لگائے جانے کے وقت وہ محل میں چلا گیا ہو گا۔ تو اُس کی بیوی نے ضرور اُسے ترغیب دی ہو گی۔ کہ اس راستہ آزادی کو بچانے کے لئے اور بھی کوشش کرے۔

بہر صورت وہ پھر باہر اُس چبوترہ پر آ بیٹھا جس کے ارد گرد یہودی ٹھٹ (ہجوم) گروہ) باندھ سے کھڑے تھے۔ اور انہیں مطلع (اطلاع دینا) کیا کہ مقدمہ کا ابھی خاتمہ نہیں ہوا۔ اور جب کہ یسوع جس کاپیٹننا ابھی ختم ہوا تھا۔ سامنے آیا۔ تو وہ پھر اور اُس کی طرف اشارہ کر کے بڑے اضطراب (بے چینی) سے پکارا۔ اس آدمی کو دیکھو۔ خواہ مجھ اُس کی زبان سے یہ رحم انگیز کلمات نکل گئے اور اس میں گ گویا یہودیوں سے یہ درخواست کی گئی تھی۔ کہ وہ آخر کار اس امر کو پہچان لیں کہ اس مقدمہ اور زیادہ کچھ کرنا بالکل نامعقول بات ہو گی۔ کیونکہ ظاہر ہے کہ یسوع ہرگز اُن لوگوں میں سے نہیں معلوم ہوتا۔ جیسا کہ وہ اُسے سمجھے بیٹھے ہیں۔ بہر صورت اُسے کافی دُکھ اور سزا مل گئی ہے۔

مگر مسیحی ذہن ہر زمانہ میں ان الفاظ سے اور بھی زیادہ گہرے معنی نکالتا رہا ہے۔ جیسے کہ قانفا بھی ایک بڑی سچائی کو بیان کر رہا تھا۔ گو وہ خود اُسے نہ سمجھتا تھا۔ جب اُس نے یہ کہا تھا۔ کہ ضرور ہے کہ ایک آدمی سب کے لئے مرے۔ اسی طرح ان الفاظ میں رومی گورنر نے بھی بلا جانے ایک نبوت کر دی۔ واعظین ہر زمانہ میں انہی الفاظ کا استعمال کرتے رہے ہیں اور یسوع کی طرف اشارہ کر کے کہتے ہیں۔ اس آدمی کو دیکھو۔ مصوروں نے بھی اس موقع کو انتخاب کر کے۔ جب کہ یسوع کوڑوں کے مارے خون سے لتھڑا ہوا اور انغوانی لباس اور کانٹوں کا تاج پہنے ہوئے باہر آیا۔ اس مرد غم ناک کی تصویریں کھینچی ہیں۔ اور بہت بیش قیمت صفحہ تصویر پر الفاظ کسی ہو موعی۔ اس آدمی کو دیکھو۔ مثبت دیکھے جاتے ہیں۔

پیلاطس کی زبان سے دو لفظ نکلے جنہیں دُنیا کبھی نہ بھولے گی۔ اول تو یہ سوال کہ ”حق کیا ہے“؟ اور دوسرے یہ الفاظ۔ اس آدمی کو دیکھو۔ ایک کو گویا دوسرے کا جواب سمجھنا چاہیے۔ جب کہ یہ سوال سچے دل سے پوچھا جاتا ہے تو اس کا مطلب سوائے اس کے اور کیا ہوتا ہے کہ کون شخص ہمیں خُدا کی معرفت عطا کرے گا؟ کون شخص زندگی کے راز کو کھولے گا؟ کون شخص آدمی کو اُس کی حقیقت اور انجام سے مطلع کرے گا؟ اور ان سوالوں کا سوائے اس کے اور کیا کوئی جواب ہو سکتا ہے۔ کہ اس آدمی کو دیکھو! اُس نے اپنا آدم کو دکھا دیا ہے کہ انسان کو کیا بننا چاہیے۔ خود اسی کی وہ کامل زندگی ہے۔ جس کے مطابق ہر ایک شخص کو اپنی زندگی ڈھالنی چاہیے۔ اسی نے غیر فانی زندگی کے دروازے کھول دیئے۔ اور دوسرے عالم کے بھید ظاہر کر دیئے۔ اور ان سے بھی بڑھ کر ایک عظیم بات یہ ہے۔ کہ اُس نے نہ صرف ہمیں یہ بتا دیا ہے۔ کہ ہماری زندگی اس جہان میں اور اُس جہان میں کیسی ہونی چاہیے۔ بلکہ یہ بھی کہ ہم کس طرح اس معراج (بلندی) کو حاصل کر سکتے ہیں۔ وہ فقط کمالیت کی تصویر ہی نہیں ہے۔ بلکہ گناہ سے نجات دہندہ بھی ہے۔ اس لئے ہم دُنیا کو اُس کی طرف متوجہ کرتے اور کہتے ہیں۔ کہ دیکھو اس آدمی کو۔

۲۔

پیلاطس کو یہ اُمید تھی کہ یسوع کے دُکھ اور تکلیف کو دیکھ کر اُس کے ایذا دینے والوں کے دل بھی اُس کے اپنے دل کی طرح پگھل جائیں گے۔ مگر وہاں اُسے فقط یہ جواب ملا کہ۔ اُسے صلیب دے۔ مگر اس امر کو یہاں یاد رکھنا چاہیے۔ کہ یہ الفاظ اب سردار کاہنوں اور حاکموں نے کہے تھے۔ ایسا معلوم ہوتا ہے۔ کہ عوام الناس کے دل متاثر ہو گئے تھے۔ اور اگر اُن کے سرگروہ انہیں اجازت دیتے۔ تو وہ ضرور اپنی ہٹ سے باز آجاتے۔ مگر ان سنگ دلوں پر کچھ بھی اثر نہ ہوا۔ بلکہ خون کو دیکھ کر اُن کا جوش اور بھی بھڑک اُٹھا۔ اور انہیں یقین ہو گیا۔ کہ اگر وہ اپنی بات پر جے رہیں گے۔ تو پیلاطس کو آخر کار اُن کی بات ماننی ہی پڑیں گی۔

اب اُس کا بالکل قافیہ تنگ ہو گیا۔ اور وہ غصے سے بولا۔ تو تم اُسے لو اور صلیب دو کیونکہ میں اُس میں کچھ قصور نہیں پاتا۔ جس سے غالباً اُس کا یہ مطلب تھا۔ کہ وہ قیدی کو اُن کے حوالے کر دے گا۔ بشرطیکہ وہ اُس کے صلیب دینے کی ذمہ داری کو اپنے سر لے لیں۔ اگر درحقیقت اُس کے دل میں مذکورہ بالا الفاظ کے کچھ معنی تھے۔ اور وہ اُن الفاظ میں محض اپنے غصے کا اظہار نہیں کر رہا تھا۔ تو اُن کے یہی معنی ہو سکتے ہیں۔

انہوں نے دیکھ لیا کہ اب وہ نازک موقع پہنچا اور آخر کار انہوں نے اُس کے قتل کرنے کی اصلی وجہ بیان کر دی اور کہنے لگے۔ ہم اہل شریعت ہیں اور شریعت کے موافق وہ قتل کے لائق ہے۔ کیونکہ اُس نے اپنے آپ کو خُدا کا بیٹا ٹھہرایا۔

تو یہ بنیاد تھی جس پر انہوں نے اُس پر قتل کا فتویٰ لگایا تھا۔ اگرچہ اُس وقت تک انہوں نے اُسے برابر چھپائے رکھا۔ انہوں نے اس کا ذکر تک بھی نہیں کیا۔ کیونکہ وہ سمجھتے تھے۔ کہ پیلاطس اُس بات کی مسخری اُڑا رہا ہے۔ مگر اب پیلاطس پر اس بات نے الٹا اثر پیدا کیا۔ وہ اُس دن سارے وقت کچھ بے چینی سی محسوس کرتا رہا تھا۔ اور جس قدر زیادہ وہ یسوع کے رویہ پر نظر کرتا تھا۔ اسی قدر وہ اس مقدمہ میں اپنے الجھناؤ کو ناپسند کرتا تھا۔ اور اب جب انہوں نے

ذکر کیا کہ وہ ابن اللہ ہونے کا دعویٰ دار ہے۔ تو وہ مارے خوف کے کانپ اٹھا۔ اُس کو دفتراً (اچانک) وہ ساری کہانیاں یاد آگئیں۔ جن سے خود اُس کا اپنا مذہب بھر پڑا تھا۔ کہ کس طرح بعض اوقات دیوتا یا دیوتاؤں کے بیٹے بھیس بدل کر زمین پر ظاہر ہوئے۔ اُن کے ساتھ معاملہ پڑنا خوفناک بات ہے۔ کیونکہ اگر انہیں کچھ ضرر پہنچ جائے۔ گوانجانے ہی کیوں نہ ہو۔ تو اُس کا سخت خمیازہ (نقصان) اٹھائے گا۔ اُس نے پہلے ہی خود یسوع میں بھی کوئی چیز ایسی پُر راز اور ناقابل بیان معلوم کر لی تھی۔ اگر وہ سچ مچ یہ وہاں کا بیٹا ہو۔ جسے وہ یروشلیم کا محافظ دیوتا خیال کرتا تھا۔ جیسے کہ کاسٹر اور¹ پولکس۔ جو پیٹر یعنی مشتری دیوتا کے بیٹے تھے۔ تو پھر کیا ہوگا؟ اور کیا خود یہ وہاں۔ اگر اُسے نقصان پہنچایا جائے۔ آدمی کو اپنی لعنت سے برباد نہ کرے گا۔ اب اس قسم کا خوف و دہشت اُس کے دل میں پیدا ہو گیا۔ اور یسوع کو پھر محل کے اندر لے جا کر اور دہشت اور شوق جستجو سے بھرے ہوئے دل کے ساتھ پوچھنے لگا۔ تو کہاں کا ہے؟

مگر یسوع نے اُسے کچھ جواب نہ دیا۔ اور پھر وہی خاموشی اختیار کر لی جو ہم اس تحقیقات کے تین موقعوں پر پہلے ہی دیکھ چکے ہیں۔ مسیح نے اپنے دکھ اٹھانے کے اثناء میں جو رویہ اختیار کیا۔ اُس میں یہ خاموشیاں بہت ہی عجیب و غریب اور عظیم معلوم ہوتی ہیں۔ لیکن ہر ایک موقع پر اُس کے دل کی حالت کا جس کے سبب سے اُس نے یہ خاموشی اختیار کی اندازہ لگانا آسان بات نہیں۔ اس موقع پر یسوع خاموش کیوں رہا؟ بعض کا خیال ہے کہ اس کی وجہ یہ تھی۔ کہ اس سوال کا جواب دینا ناممکن تھا۔ وہ اُس کے جواب میں ہاں یا نہیں کہہ سکتا تھا۔ کیونکہ اگر وہ کہتا کہ خُدا اُس کا باپ ہے۔ تو پیلاطس اُس کے وہی سادے اور فحش معنی سمجھتا جیسا کہ اُس کا مذہب اُسے تعلیم دیتا تھا۔ تو بھی اس بات سے پہلو تہی کرنے کے لئے وہ یہ بھی نہیں کہہ سکتا تھا۔ کہ وہ ابن اللہ نہیں ہے اس لئے یہی بہتر تھا کہ کچھ بھی نہ کہے۔

مگر اس امر کی سچی تشریح زیادہ سادہ ہے۔ یسوع نے اپنے ابن اللہ ہونے یا نہ ہونے کی نسبت کچھ کہنا مناسب نہ سمجھا کیونکہ وہ اس امر کی بنا پر رہا کیا جانا نہیں چاہتا تھا۔ ابن اللہ کی حیثیت سے نہیں بلکہ ایک بے گناہ آدمی کی حیثیت سے۔ جس کا پیلاطس بھی بار بار اقرار کر چکا تھا۔ وہ رہائی کا خواستگار تھا۔ اور اُس کی خاموشی پیلاطس سے اسی امر کی طلب گار تھی۔

بج کو اب کو بھی تعجب (حیرانی) ہوا۔ اور اس بات پر وہ کچھ کھسیانا سا بھی ہو گیا۔ اور بولا۔ تو مجھ سے بولتا نہیں؟ کیا تو نہیں جاننا کہ مجھے تیرے چھوڑ دینے کا بھی اختیار ہے اور صلیب دینے کا بھی؟ بے چارہ پیلاطس۔ یہ تو ابھی چند منٹ میں ہی ظاہر ہونے والا تھا۔ کہ اُس کا اختیار کیا کچھ ہے۔ اور قدرت جس کا اسے فخر تھا۔ کیا تھی؟ اُس کی بات سے معلوم ہوتا تھا۔ کہ گویا وہ جو کچھ چاہے بلا روک ٹوک کر سکتا ہے۔ کوئی عادل حاکم اس قسم کا دعویٰ نہیں کر سکتا۔ کیونکہ عدل و انصاف ہر قسم کے ایسے میلان (رحمان) کو جو خلاف انصاف ہو اُس سے دُور کرنے کا اختیار رکھتا ہے۔ اور اب جب کہ یسوع نے بڑے اقتدار کے ساتھ اُس کے جواب کے لئے منہ کھولا تو اُس نے اُسے اسی امر کو یاد دلایا۔ اگر تجھے اوپر سے نہ دیا جاتا تو پھر مجھ پر کچھ اختیار نہ ہوتا²۔ وہ اُسے یاد دلاتا ہے کہ جو قدرت اُسے حاصل ہے وہ اُسے خدا کی طرف سے ملی ہے۔ اس لئے اُسے اُس کو اپنی خواہش یا ہوس کے موافق استعمال نہیں کرنا چاہیے بلکہ عدل کے تقاضا کے موافق۔ مگر ساتھ ہی اُس نے یہ بھی فرمایا۔ اس لئے جس نے مجھے تیرے حوالہ کیا اُس کا گناہ زیادہ ہے اُس نے اس امر کو

¹۔ دیکھو یونانیوں کا علم الاصنام۔

²۔ اس کے اگلے فقرے میں جو لفظ ”اس لئے“ واقع ہوا ہے۔ اس سے ہمیں خواہ مخواہ یہ وہم گذرتا ہے کہ لفظ ”اوپر سے“ کا اشارہ یہودی عدالت کی طرف ہے۔

تسلیم کیا کہ پیلاطس ایسی حالت میں ہے کہ اُسے مجبوراً اس مقدمہ کی تحقیقات کرنی پڑی ہے۔ اُس نے یہودیوں کے حاکموں کی طرح اپنے آپ اُسے ہاتھ میں نہیں لے لیا۔

اس طور سے یسوع نے اپنے جج کی تمام مشکلات کا اقبال (ماننا) کر لیا۔ اور وہ اُس کے لئے ہر ایک مناسب معذرت کرنے کو تیار تھا۔ یہ وہی شخص تھا جسے پیلاطس نے چند منٹ ہوئے پٹوانے اور عذاب دینے کے لئے حوالہ کر دیا تھا۔ بھلا ایسی عظیم الشان اور ناخود غرضانہ رحمت بھی کبھی دیکھنے میں آئی ہے؟ کیا کینہ اور غصہ پر اس سے بھی بڑھ کو کوئی فتح یابی ہو سکتی ہے؟ اگر یسوع کی خاموشی عالی شان تھی۔ تو اُس کے الفاظ بھی جب اُس نے بولنا گوار کیا۔ اُس سے کچھ کم عالی شان نہ تھے۔

۳۔

پیلاطس نے اپنے قیدی کی عظمت و بزرگی اور عالی حوصلہ کو فوراً معلوم کر لیا۔ اور یہ عزم باندھ کر باہر نکلا کہ خواہ کچھ ہی ہو میں اُسے ضرور رہا کروں گا۔ یہودیوں نے اُس کے چہرہ سے اس بات کو جان لیا۔ اور آخر کار انہوں نے وہ آخری ہتھیار نکالا جو انہوں نے اب تک محفوظ رکھا تھا۔ اور جس کا پیلاطس کو برابر خوف لگا رہا تھا۔ انہوں نے یہ دھمکی دی کہ وہ شاہنشاہ کے پاس اُس کی شکایت کریں گے۔ کیونکہ اُن کے ان الفاظ کا یہی مطلب تھا۔ اگر تو اس کو چھوڑے دیتا ہے تو تو قیصر کا خیر خواہ نہیں۔ جو کوئی اپنے آپ کو بادشاہ بناتا ہے وہ قیصر کا مخالف ہے۔

رومی صوبہ کے حاکم کے لئے کوئی چیز اس سے زیادہ ہولناک نہ تھی۔ کہ قیصر کے حضور میں اُس کے خلاف شکایت کی جائے۔ اور پیلاطس کے حق میں اس قسم کی شکایت کئی وجوہات سے نہایت خوفناک ہوتی۔ اس وقت شاہی تخت پر ایک ایسا شخص بیٹھا تھا۔ جو بڑا ہی شکی آدمی تھا۔ علاوہ بریں خاص اس زمانہ میں وہ بہت ہی خوفناک ہو گیا تھا۔ اُس کی جسمانی بیماری کے سبب جو عرصہ دراز کے عیش و عشرت کا نتیجہ تھی۔ اُس کا دل بالکل تاریک اور وحشیانہ ہو رہا تھا۔ درحقیقت اُس کی حالت دیوانگی سے کچھ ہی بہتر ہوگی۔ اُس کا مزاج بالکل سٹراہوا تھا۔ اور وہ شک و شبہ اور انتقام اور ضرر رسانی پر آمادہ تھا۔ اور اُس کی غضب کی آگ بھڑکانے کے لئے شاید اس الزام سے بڑھ کر اور کوئی دوسرا الزام ایسا بر محل (مناسب) نہ تھا۔ روم میں یہ بات اچھی طرح معلوم تھی۔ کہ سارے مشرقی ممالک میں ایک آنے والے مسیح کی انتظاری لگی ہوئی ہے۔ اور اگر کسی صوبہ کے حاکم کی نسبت یہ شبہ پیدا ہو کہ وہ کسی اس قسم کے دعویٰ دار کی حمایت کرتا یا اُس دعوؤں سے چشم پوشی کرتا ہے تو اُس کا حکومت سے علیحدہ ہونا یقینی تھا۔ اور اُس کے بعد غالباً جلا وطنی یا قتل حد امکان سے خارج نہ تھا۔ قیصر کا خیر خواہ یا دوست ایک ایسا خطاب تھا۔ جس کے حاصل کرنے کے لئے پیلاطس کی حیثیت والے لوگ سخت خواہش مند تھے۔ اور کوئی ایسا فعل کرنا جس سے قیصر کی خیر خواہی ظاہر نہ ہو۔ سب خطروں سے زیادہ خطرناک تھا۔

مگر اس کے علاوہ اور باتیں بھی تھیں۔ جن سے یہودیوں کی اس دھمکی کی دھار اور بھی تیز ہو گئی۔ پیلاطس جانتا تھا کہ اُس کے عہد حکومت میں بہت سی ایسی باتیں واقع ہوئی ہیں۔ جن کا اُس تفتیش و تحقیقات کے نیچے آنا۔ جس کا ہونا اس قسم کی شکایت کے بعد ضروری تھا کسی طرح سے مناسب نہیں۔ یہ ایک عجیب بات ہے کہ اُس زمانہ کا ایک دوسرا مورخ (تاریخ لکھنے والا) بھی ایک اور موقع کا ذکر لکھتا ہے۔ جب کہ پیلاطس کو اسی قسم کی دھمکی دی گئی تھی۔ اور وہ اس کے ساتھ ہی یہ بھی تحریر کرتا ہے۔ کہ اُسے خوف تھا کہ اگر یہودیوں کی سفارت (سفیر بھیجنا) روم کو بھیجی گئی تو ممکن ہے کہ وہ اُس کی عہد حکومت کی بہت سی بے ضابطگیوں۔ سخت گیریوں۔ رشوتوں۔ بے انصافیوں۔ اور بے رحمیوں کی بھی تحقیقات کریں۔ پیلاطس کی گذشتہ زندگی اس قسم کی تھی۔ اور اب جب کہ وہ ایک ایسا کام کرنا چاہتا تھا۔ جو انصاف اور انسانیت کے تقاضا کے موافق تھا۔ تو اُس کی پچھلی بدکاریاں اُس کی سدراہ

(رکاوٹ) ہوئیں۔ اچھے ارادوں اور شریفانہ کوششوں کی راستہ میں کوئی چیز ایسی سخت رکاوٹ کا باعث نہیں ہوتی جیسے کہ گذشتہ گناہوں کا بوجھ۔ جو لوگ انسان کی زندگی کے خفیہ اور ناقابل بیان حصوں سے واقف ہوتے ہیں۔ وہ اس واقفیت کے زور پر اُس کو مجبور کر سکتے ہیں۔ کہ وہ ہرگز اُس نیک کام کو جسے وہ کرنا چاہتا ہے۔ نہ کرے۔ یادہ اس بدی و شرارت یا شرم ناک حرکت کو عمل میں لائے۔ جس کا وہ اُسے حکم دیتے ہیں۔ ایسی صحبتیں ہوتی ہیں۔ جن میں ایک آدمی ایسے اعلیٰ اور عمدہ فقرے استعمال نہیں کر سکتا جو وہ اور لوگوں کے سامنے کیا کرتا ہے۔ کیونکہ وہاں ایسے اشخاص موجود ہوتے ہیں۔ جو جانتے ہیں کہ اُس کی زندگی ان الفاظ کے مخالف ہے۔ وہ کون سی بات ہے جو ہمارے دلوں میں عالی خیالات کو اُٹھتے ہی بادی تہی ہے۔ جو ہمارے ہونٹوں پر شریفانہ کلمات کو روک دیتی ہے۔ جو ہمارے افعال کی طاقت کو جذب کر لیتی ہے؟ کیا یہ وہ اندرونی دھیمی آواز نہیں جو کہتی ہے کہ یاد کر کہ پہلے تو فلاں امر میں کس طرح قاصر رہا؟ یہی گذشتہ گناہوں کی لعنت ہے۔ یہی ہمیں وہ نیکی جو ہم کرنا چاہتے ہیں نہیں کرنے دیتی۔

لیکن اگر کسی شخص نے گذشتہ بد اطوار زندگی کے سبب اپنے کو اس حالت میں گرفتار کر دیا ہے۔ تو اُسے کیا کرنا چاہیے؟ بھلا پیلا طس کو کیا کرنا چاہیے تھا؟ اس کا صرف ایک ہی علاج ہے۔ یہ کہ انسانیت کی ساری ہمت و استقلال کو اکٹھا کر کے اور نتائج کی طرف سے بے پروا ہو کر۔ خواہ کچھ ہی کیوں نہ ہو حق اور سچائی کے مطابق عمل کرو۔ اگر اپنی ضمیر کی پیروی میں ایک قدم بھی اُٹھاؤ گے۔ اور اگر قرار گناہ میں ایک کلمہ بھی کہو گے۔ تو دیکھو گے کہ ایک لمحہ میں اس ظالم کی قدرت کا بند ٹوٹ جائے گا۔ اور افسوس زدہ آدمی گذشتہ زمانہ کی بد کاریوں کی قید کو توڑ کر باہر کی آزادی میں نکل آئے گا

مگر افسوس! پیلا طس اس قسم کی جدوجہد کے لئے تیار نہ تھا۔ صداقت کی خاطر۔ اور اس دل کش اور بے گناہ مگر گناہ اور بے یار و مددگار گلیلی آدمی کی خاطر۔ اور اس بات کے لئے تیار نہ تھا۔ کہ اُس کی شکایت قیصر کے سامنے کی جائے۔ اور وہ جلا وطنی اور افلاس میں مارا مارا پھرے۔ بھلا ایسے دُنیا پرست سے اس سے بڑھ کر اور کیا امید ہو سکتی ہے۔ وہ دُنیا کا تھا۔ اور اُس کی فینش اور عزت کا گرویدہ (عاشق) تھا۔ اُس کے عیش و عشرت اور آرام و آسائش گویا اُس کی جان تھے۔ اور جب اُس نے اپنی رعایا کی یہ دھمکی سنی تو کھلے بندوں اپنے کو اُن کے حوالہ کر دیا۔

اس طور سے یہودیوں کا جوش و خروش و اصرار اور ہٹ آخر کار کامیاب ہوا۔ پیلا طس بھی دیر تک اپنی بات پر جمارہا۔ مگر آخر کار اُسے مجبوراً قدم بقدم پسا (شکست کھانا) ہونا پڑا۔ وہ حق کے مطابق عمل کرنا چاہتا تھا۔ وہ یسوع کا گرویدہ ہو گیا تھا۔ اور اُسے اپنے ضمیر کے خلاف کرنا دہ بھر معلوم ہوتا تھا۔ مگر اُس کی رعایا نے اُسے اُن کی شرارت کے مطابق عمل کرنے پر مجبور کر دیا۔ مگر اُس کی ناکامی کی اصلی بنیاد خود اُس کے اندر ہی تھی۔ ہاں خود اُس کی دُنیا پرستی اور بے اصول زندگی میں۔ جو اس موقع پر اُس کی جڑوں تک آشکارا ہو گئی¹۔

۴۔

اب بہت تھوڑا کرنا باقی رہ گیا تھا۔ پیلا طس کے سر میں وحشت سہا رہی تھی۔ اور اُس کا دل جل رہا تھا۔ اُس کو اُس وقت سخت زک اُٹھانی پڑی تھی۔ اور اگر موقع ملتا تو وہ بہت ہی خوش ہوتا کہ اپنے مخالفوں کو بھی کسی نہ کسی طرح ذلیل کر سکے۔ اب وہ تختِ عدالت پر جا بیٹھا۔ جو چہو ترہ یا عبرانی زبان میں گپتا کہلاتا تھا۔ غالباً اُس کا یہ فعل ایسا ہی تھا۔ جیسا کہ انگریزی جج موت کا فتویٰ صادر کرنے سے پہلے کالی ٹوپی سر پر پہن لیتے ہیں۔ اور پھر یسوع کی طرف

¹ ، یہ ایک عجیب تاریخی واقعہ ہے کہ پیلا طس آخر کار اسی مصیبت میں گرفتار ہو گیا جس سے بچنے کے لئے اُس نے یسوع پر جو ستم روا رکھا تھا۔ یسوع کے مصلوب ہونے کے تھوڑا عرصہ بعد اُس کی رعایا نے روم میں اُس کے خلاف عرضی بھیجی۔ وہ وہاں بلا لیا گیا۔ اور پھر کبھی واپس نہ آیا۔ آخر کار لکھا ہے کہ اُس نے اپنی مصیبت ناک زندگی کا اپنے ہی ہاتھ سے خاتمہ کر دیا۔ اُس کے متعلق بہت سی کہانیاں بیان کی جاتی ہیں۔ اور کئی ایک مقام بتاتے جاتے ہیں۔ جہاں اُس کی بے چین رُوح بھٹکتی پھرتی ہے اور لوگوں کو ڈراتی ہے۔

اشارہ کر کے کہنے لگا کہ ”اپنے بادشاہ کو دیکھو“۔ جس سے اُس کا یہ مطلب تھا کہ وہ اُس شخص کو۔ ہاں اس بے چارے خون آلودہ اور ظلم رسیدہ شخص کو درحقیقت اُن کا مسیح سمجھتا ہے۔ وہ انہیں طعن و شنیع کی برجھی سے گھائل کرنا چاہتا تھا۔ اور اس امر میں وہ کامیاب بھی ہوا۔ کیونکہ وہ مارے ڈکھ کے چلا اُٹھے کہ ”لے جا۔ لے جا۔ اُسے صلیب دے“۔ اور وہ بولا۔ ”کیا میں تمہارے بادشاہ کو صلیب دُوں؟“ اور نہایت غضب ناک ہو کر وہ چلا اُٹھے کہ ”قیصر کے سوا ہمارا کوئی بادشاہ نہیں“۔ ایسی قوم کے قائم مقاموں کے منہ سے جنہیں لے پالک ہونے کا حق اور جلال اور چند عہد اور شریعت اور عبادت اور وعدے، حاصل تھے اس قسم کے کلمات نکلنا جائے تعجب ہے۔ یہ گویا اپنے حق ولادت کو چھوڑنا اور اپنی تقدیر کو ترک کر دینا تھا۔ پیلا طس خوب جانتا تھا۔ کہ اس طور پر اپنے آباد اجداد کی اُمیدوں کو دے ڈالنے اور اپنے فاتحوں کے حق کو تسلیم کرنے میں اُن کے مغرور دلوں کو کیا کچھ برداشت کرنا پڑا ہوگا۔ مگر انہیں اس قسم کی تلخ کلامی پر مجبور کرنے میں بھی اُس کو اُس مجبوری و عجز کا بدلہ مل گیا۔ جس کا وہ خود شکار ہو رہا تھا۔ اور اُس نے اُن کے اس اقرار کو مان لیا۔

نواں باب

یہوداہ اسکر یوتی

خُداوند کی اس رو بکاری (پیشی) کا بھی ایک افسوس ناک ضمیمہ (زائد پرچہ) ہے۔ جیسا ہم مذہبی عدالت کی رو بکاری کے متعلق ایک اور ضمیمے کا ذکر کر چکے ہیں۔ سردار کاہن کی عدالت میں جب مسیح نے ایک عظیم الشان اقرار کیا۔ تو اُس کے ساتھ ہی مقام عدالت کے باہر عظیم انکار پطرس کی زبانی ہو رہا تھا۔ اور اُسی پیلاطس کی عدالت کی کاروائی کے ساتھ یہوداہ کی دغا بازی کا آخری فعل وقوع میں آیا۔ صرف فرق یہ ہے کہ اس آخری صورت میں ہم بڑی صحت کے ساتھ اُس کے وقوع کا وقت اور مقام صحیح صحیح نہیں بتا سکتے۔

۱۔

یہوداہ تاریخ انسانی میں ایک۔۔۔ لایسکل ہے۔ ڈانٹی شاعر اپنی مشہور نظم۔۔۔ کی روایت میں اس عالمِ ردہ رنج کے تمام طبقوں میں سے جہاں ہر ایک شرارت علیحدہ علیحدہ قسم کی سزا بھگت ہی ہے۔ آخر کار اپنے رہنما کے ہمراہ طبقہ زیرین میں پہنچتا ہے۔ جو قعر جہنم ہے۔ اور جہاں سخت ترین گنہگار سزا پارہے ہیں۔ یہ ایک جھیل ہے۔ آگ کی نہیں۔ بلکہ برف کی۔ جس کی شفاف سطح کے نیچے خوفناک حالتوں میں اُن لوگوں کی بن بستہ صورتیں نظر آتی ہیں۔ جنہوں نے اپنے آقاؤں سے بیوفائی کی تھی۔ کیونکہ ڈانٹی کی نظر میں یہ گناہ سب گناہوں سے زیادہ قبیح و کریمہ (بُر۔ شرمناک) ہے۔ ان سب کے درمیان اپنے خوفناک اور گراں ڈیل ڈول میں وہ ”شاہنشاہ جو اس درد تکلیف کی مملکت کا حاکم ہے“۔ یعنی خود ابلیس کھڑا ہوا نظر آتا ہے۔ کیونکہ اسی گناہ کی وجہ سے وہ فردوس سے نکالا گیا تھا۔ اور اُس کے ساتھ دوسری صورت یہوداہ اسکر یوتی کی ہے۔ وہ شیطان کے منہ میں ہے۔ جسے وہ اپنے دانتوں میں کاٹنا اور چباتا رہتا ہے۔

قرونِ وسطیٰ میں اس شخص کا اور اُس کے گناہ کا یہ خیال لوگوں کے درمیان مروج (رواج) تھا۔ مگر زمانہ حال میں یہ خیال دو متضاد نقطوں کے درمیان گھوم رہا ہے۔ ہمارا زمانہ اعتدال اور مذہبی تحمل اور برداشت کا زمانہ ہے۔ اور بعض اشخاص کا دل پسند مشغلہ یہ ہے کہ زمانہ گذشتہ میں جو آدمی بد کرداری میں مشہور تھے۔ جہاں تک ہو سکتا ہے اُن کے نیک نامی کو بحال کرنے کی کوشش کرتے ہیں۔ مرد و عورت جو صفحہ تاریخ پر مجرموں کے چہرہ پر کھڑے نظر آتے ہیں۔ انہیں وہاں سے اُتارنے کی کوشش کی جا رہی ہے۔ اُن کے مقدمات کی دوبارہ تحقیقات کی جاتی ہے۔ اور انہیں قابلِ تعریف

و تکریم ثابت کیا جاتا ہے۔ بعض اوقات یہ امر قرین انصاف ہوتا ہے۔ مگر اور صورتوں میں اس کو بے ہودگی کی حد تک پہنچایا جاتا ہے۔ وہ یہ ثابت کرنا چاہتے ہیں۔ کہ درحقیقت دنیا میں کوئی بھی شخص نہیں۔ جو نہایت شریر ہو۔ سخت بدکار اور بد معاش بھی ایسے ہیں۔ جن کے اصلی مدعا کو لوگوں نے غلط سمجھا ہے۔ اور ان لوگوں میں سے جن پر سے تاریخ کے فیصلہ کو دُور کرنے کی کوشش کی گئی ہے۔ یہوداہ اسکر یوتی بھی ہے۔ انیس صدیاں اس بات پر متفق ہیں کہ وہ بنی آدم میں سب سے کمینہ انسان تھا۔ مگر ہماری صدی میں یہ دکھانے کی کوشش کی جا رہی ہے کہ وہ ایک قسم کا الوالعزم مرد تھا۔ یہ خیال اہل جو من کی ایجاد ہے۔ مگر انگریزی قوم کے سامنے پہلے ڈی کونزی نے اس خیال کو اپنی تمام فصاحت و بلاغت (خوش بیانی) سے رنگین اور دلکش بنا کر پیش کیا تھا۔

یہ بیان کیا جاتا ہے کہ یہوداہ کا اصلی منشا مسیح کی گرفتاری میں اُس امر سے جواب تک سمجھا جاتا رہا ہے۔ بالکل مختلف تھا۔ اُس نے روپیہ کے لالچ سے مسیح کو گرفتار نہیں کرایا تھا۔ وہ حقیر سی رقم جو آج کے حساب سے پچاس ساٹھ روپیہ سے زیادہ نہ ہوگی۔ جس کے لئے اُس نے اپنے اُستاد کو بیچ ڈالا۔ ثابت کرتی ہے کہ اُس کا اصلی مدعا کچھ اور ہی تھا۔ روایت کے ذریعہ جو خیال ہم تک پہنچا ہے۔ وہ اس کے امر کے ساتھ مسیح نے اُسے منتخب کر کے اپنے بارہ شاگردوں کے زمرہ میں داخل کیا بالکل جوڑ نہیں کھاتا۔ اور نہ اس واقعہ سے میل کھاتا ہے۔ کہ بعد ازاں اُس نے بچھتا کر کس طرح اپنے آپ کو ضائع کر دیا۔ بلاشبہ جو کچھ تصور اُس نے مسیح کے کام کی نسبت باندھا تھا۔ وہ محض دُنیوی اور مادی قسم کا تھا۔ اُسے یہ اُمید تھی کہ مسیح بادشاہ ہوگا۔ اور وہ بھی اُس کے دربار میں اعلیٰ عہدہ پر مامور ہوگا۔ مگر دوسرے شاگردوں کے بھی تو ایسے ہی خیال تھے۔ اور وہ بھی آخری دم تک اسی امر کے منتظر رہے کہ مسیح اب بھی اپنے عجز و فروتنی کا بہرہ و پاتا کر عنانِ سلطنت (سلطنت کی بھاگ دوڑ) کو ہاتھ میں لے لے گا۔ صرف اتنا فرق تھا۔ کہ انہوں نے اس امر کے متعلق وقت اور مکان کا فیصلہ مسیح ہی کے ہاتھوں میں چھوڑ دیا تھا۔ اور اُس کی کارروائی پر نکتہ چینی نہیں کرتے تھے۔ مگر یہوداہ ایسا صابر نہ تھا۔ وہ چُست و چالاک آدمی تھا اور اُسے یہ خیال پیدا ہو گیا۔ کہ مسیح کی خصلت (عادت) میں ایک قسم کی کوتاہی ہے۔ وہ بہت ہی زوہانی آدمی ہے۔ اور دُنیاسی سے کوسوں دُور ہے۔ اس لئے وہ اُس کام کو۔ جس کے لئے وہ آیا ہے۔ سرانجام کرنے میں ڈھیل کرتا ہے۔ اُس کا سارا وقت تو مر بیضوں کے شفا بخشنے۔ وعظ و نصیحت کرنے اور غور و فکر میں خرچ ہوتا ہے۔ یہ سب کچھ اچھا تو ہے۔ مگر پہلے سلطنت کا قائم ہو جانا لازمی ہے۔ مگر اس طرح تو وہ اپنا موقع کھورہا ہے۔ اس کی اس ڈھیل نے اُس کو اُس کو اُس کے خلاف برا بیچنے (طیش میں بھرا ہوا) کر دیا ہے۔ ایک بڑی طاقت و قدرت یعنی عوام الناس کی عقیدت۔ اب بھی اُس کی جانب ہے۔ مگر وہ اس سے کچھ بھی کام لیتا ہوا نظر نہیں آتا۔ جب کھجور کے اتور کے دن ایک بڑی جماعت۔ جو مسیح موعود کی منتظر تھی۔ بڑے جوش و خروش کے نعرے لگاتی ہوئی اُسے یروشلیم میں لے گئی۔ تو یہوداہ کو خیال گذرا کہ اب اُس کی زندگی کا اصلی مقصد پورا ہونے کو ہے۔ مگر مسیح نے اب بھی کچھ نہ کیا۔ اور جماعت مایوس و ناامید ہو کر منتشر ہو گئی۔ یہوداہ کے نزدیک جو کچھ اب یسوع کے لئے ضروری تھا۔ سو یہ تھا کہ اُسے ایک ایسی حالت میں پھنسا دیا جائے۔ جس میں اُسے مجبوراً کچھ نہ کچھ کر پڑے۔ اُس میں چستی اور قوت فیصلہ کی کمی معلوم ہوتی ہے۔ لیکن اگر وہ حکام کے ہاتھوں میں پڑ جائے۔ جو اس کی جان لینے کی فکر میں ہیں۔ تو وہ اس تساہل (سستی) کو چھوڑ دے گا۔ جب وہ اُسے پکڑے کی کوشش کریں گے۔ تو یقیناً وہ اُن کے ہاتھوں سے نکل جائے گا۔ اور اُس کی معجزانہ قدرت اپنے سارے زور و قوت میں ظاہر ہوگی۔ جس سے سب لوگوں میں ایک عالمگیر جوش و خروش پیدا ہو جائے گا۔ اس طور سے اُس کی سلطنت شان و شوکت کے ساتھ قائم ہو جائے گی۔ اور یقیناً وہ اسی شاگرد کو سب سے بڑھ کر عزت و اقتدار بخشنے گا۔ جس کی معاملہ فہمی اور دلیرانہ کارروائی سے یہ سب کام انجام کو پہنچا۔

۲-

لیکن اگر مذکورہ بالا بیان کو یہوداہ کی سچی تاریخ بھی سمجھیں تو بھی اس کا چال چلن الزام سے ایسا بری نہیں ہو سکتا۔ جیسا کہ ظاہر میں نظر آتا ہے۔ ہمارا خداوند اپنی زندگی کے اثنائے اوقات ایسے اشخاص سے دوچار ہوتا رہا جو گونیک غرض سے ہی کیوں نہ ہو اُس کے ارادوں اور تجاویز میں مداخلت کرنے کی کوشش کرتے رہتے تھے۔ اور یہ چاہتے تھے۔ کہ یا تو پیش از وقت اُسے کسی کام کے کرنے پر مجبور کریں۔ یا جب وقت آتا تھا۔ تو اُسے کسی کام سے روک رکھیں۔ لیکن وہ اس قسم کی خلل اندازی اور دخل اور معقولات پر ہمیشہ سخت ناراضگی اور غصہ ظاہر کرتا تھا۔ خود اُس کی ماں بھی جب اُس نے ایسا کرنے کی کوشش کی تو اُس کی ناراضگی سے نہ بچی۔ اور اُس کی زندگی کا اصل اصول یہی معلوم ہوتا تھا کہ وہ ٹھیک ٹھیک۔ نہ تو افراط کے ساتھ۔ نہ تفریط کے ساتھ نہ آگے اور نہ پیچھے۔ خدا کی مرضی کو جیسی کہ وہ ہے۔ بجالائے۔ اور جب کوئی اس میں دست اندازی کرتا تھا تو وہ اُسے شیطان کی آزمائش سمجھتا تھا۔

مگر یہ نیا مسئلہ جس کا اوپر بیان ہوا کسوٹی پر ٹھیک نہیں اترتا۔ پاک نوشتوں میں اس کا کہیں بھی اشارہ تک نہیں ملتا۔ بلکہ اُن میں جہاں کہیں یہوداہ کا ذکر ہوتا ہے۔ تو اس میں ایک قسم کی نفرت اور حقارت پائی جاتی ہے۔ اس کے علاوہ وہ اُس کے اس فعل کو ایک بالکل مختلف غرض پر محمول کرتے ہیں۔ وہاں صاف لکھا تھا۔ کہ یہوداہ چور تھا۔ اور وہ تھیلی میں سے جس میں سے یسوع غریبوں کو دیا کرتا اور اپنی ضروریات کو بھی پورا کرتا تھا۔ چُرالیا کرتا تھا۔ اور یہ ایسی بدذاتی تھی کہ غالباً اکثر چور بھی اس قسم کے کام سے نفرت کرتے۔ اور وہ الفاظ جو اُس نے صدر مجلس کے سامنے کہے۔ وہ بھی ٹھیک اس خیال سے مطابقت کھاتے ہیں۔ کہ تم مجھے کیا دو گے۔ یہ امر کہ وہ بالکل تھوڑے پر راضی ہو گیا ثابت کرتا ہے۔ کہ اُس کی طبیعت پر لالچ اور طمع کس قدر غالب ہو رہا تھا۔

یہ بالکل ناممکن معلوم ہوتا ہے۔ کہ اس قسم کی طبیعت میں اس قسم کی گرم جوشی جیسا کہ نئے خیال والے اُس کی طرف منسوب کرتے ہیں۔ گو کہ غلط خیال ہی پر مبنی کیوں نہ ہو۔ جگہ پائی۔ بلکہ برخلاف اس کے یہ ممکن ہے کہ مسیحی سلطنت کی اُمیدوں کی مایوسی نے اس لالچ اور طمع کی آگ کو اور بھی بھڑکا دیا ہو۔ اور ڈی کو نزی کی تحریر اُلٹا اس خیال کو پختہ کرنے کے لئے اور اُس کی زندگی کا بھید کھولنے کے لئے بہت سی دلائل اور اشارات کے مہیا کرنے کا ذریعہ ٹھہرتی ہے۔

اس میں کچھ شک نہیں کہ ایک زمانہ میں یہوداہ کی زندگی بالکل ہونہار بروہ کے چکنے چکنے پات کی مصداق معلوم ہوتی تھی۔ یسوع جو اپنے پیروں کے انتخاب میں بڑا محتاط تھا۔ اُس کو کبھی انتخاب کر کے رسولوں کے دائرہ میں داخل نہ کرتا۔ اگر اُس میں اپنی ذات اور کام کے لئے وہ عقیدت اور سرگرمی نہ پاتا۔ البتہ یہ تو وہ خوب جانتا تھا۔ کہ اُس کے اغراض میں خود غرضی کی آمیزش ہے۔ مگر اُس کے سارے پیروں میں سے کوئی اس سے خالی نہ تھا۔ اور یہ میل اُس کی صحبت کی آگ میں صاف ہو جاتا۔

دوسرے رسولوں میں تو یہ صفائی واقع ہو گئی۔ وہ اُس کی رفاقت و صحبت میں پاک صاف ہو گئے۔ اُن کی دُنیا پرستی تو در حقیقت اُس کی زمینی زندگی کے خاتمہ تک اُن سے لگی رہی۔ مگر وہ دن بدن کم ہوتی جاتی تھی۔ اور دوسرے رشتے جو اُن کی زمینی شان و شوکت کی اُمید سے بھی زیادہ مضبوط اور سخت تھے۔ اُنہیں یقینی طور پر اُس کے معاملہ کے ساتھ وابستہ کرتے جاتے تھے۔ مگر برخلاف اس کے یہوداہ اوپر بالکل اس کے برعکس اثر ہوا۔ جو نیکی اُس میں تھی وہ دن بدن کم سے کم ہوتی گئی۔ اور آخر کار اُس کا سارا تعلق مسیح کے ساتھ فقط یہی رہ گیا کہ وہ اس معاملہ سے کیا کچھ کما سکتا تھا۔

جب پہلے اُس کے دل یہ شبہ وارد ہوا کہ جو مسیحی سلطنت کی اُمید وہ پکار پکارا تھا کبھی پوری ہونے والی والی نہیں۔ تو معلوم ہوتا ہے کہ یہوداہ کی باطنی زندگی میں ایک بڑی تبدیلی واقع ہو گئی۔ مگر یہ بات خاتمہ سے کوئی ایک سال پہلے واقع ہوئی جب کہ یسوع نے اپنے پیروؤں کی اس کوشش کو جو اُسے بجز پکڑ کر بادشاہ بنانا چاہتے تھے۔ مخالفت کی۔ جب کہ بہت سے شاگرد اُسے چھوڑ گئے اور پھر کبھی اُس کے ہمراہ نہ ہوئے۔ اُس وقت یسوع نے یہوداہ کو اُس بُری روح سے جو اُس کے دل پر قابو پاتی جاتی تھی۔ خبردار کیا اور فرمایا کہ کیا میں نے تم بارہوں کو نہیں چُنا اور تم میں سے ایک شیطان ہے۔ مگر شاگرد نے اس تنبیہ پر توجہ نہ کی۔ شاید اس وقت سے اُس نے تھیلی میں سے جو اُس کے سپرد تھی چوری کرنی شروع کی۔ شاید اُس نے یہ سوچا کہ یسوع کی پیروی میں مجھے اور نہیں کچھ توفائدہ حاصل ہونا چاہیے۔ اور غالباً وہ اپنی اس چوری کو اس خیال سے جائز ٹھہراتا ہو گا۔ کہ جو کچھ وہ اس وقت لے رہا ہے۔ اُس رقم سے جس کی اُسے اُمید دلائی گئی تھی۔ بہت ہی کم ہے۔ اور وہ اپنے کو ایسا شخص سمجھنے لگا ہو گا۔ کہ گویا اُس کے ساتھ سخت بدسلوکی ہوئی ہے۔

اس خفیہ گناہ کے متواتر ارتکاب سے ممکن نہ تھا۔ کہ اُس کی خصلت بگڑنے اور منزل (زوال آنا) کرنے سے بچی رہتی۔ یسوع کبھی کبھی تنبیہ کے چند کلمات اشارتاً کہہ دیا کرتا تھا۔ مگر اُس پر اُن الفاظ کا الٹا اثر پڑتا تھا۔ یہوداہ کو معلوم تھا کہ یسوع اس بات کو جانتا ہے۔ اور اس لئے اُس کے دل میں اس کی طرف سے نفرت اور عداوت اور بھی بڑھتی گئی۔ یہ علامت بہت ہی ردی تھی۔ دوسرے شاگرد تو دن بدن زیادہ زیادہ اپنے اُستاد کے گرویدہ (عاشق) ہوتے جاتے تھے۔ کیونکہ وہ جانتے تھے۔ کہ اُس نے اُن پر کس قدر احسان کئے ہیں۔ برخلاف اس کے یہوداہ کا یہ خیال دن بدن بڑھتا جاتا تھا۔ کہ اُس نے دھوکا کھایا ہے۔ اس لئے وہ بھی اُلٹا اُسے دھوکا دے کر اپنا بدلہ کیوں نہ اُتارے شاید مسیح کو اس تھوڑی سی رقم کے عوض بیچ ڈالنے میں ایک قسم کی تحقیر بھی مقصود ہو کہ وہ اُسے بالکل خفیف (معمولی) سمجھتا ہے۔

ایک سے زیادہ انجیل نویسوں نے اُس کی اس دغا بازی کو اُس واقع کے ساتھ وابستہ کیا ہے۔ جب کہ مریم نے بیش قیمت عطر خُداوند یسوع کے پاؤں پر ملا۔ ایسا معلوم ہوتا ہے۔ کہ اس دل کش اور محبت آمیز حرکت نے اُس کے دل کی ساری بدی کو تحریک دے کر اس امر پر آمادہ کیا کہ اب جو کچھ کرنا ہے کر گزرے۔ اُس نے اپنے غصے کا اظہار تو ان الفاظ میں کیا یہ روپیہ غریبوں کو دیا جانا چاہیے تھا۔ مگر اصل مقصد اور ہی تھا۔ یہ ایک بڑی رقم تھی۔ اور اگر وہ اُس کی تھیلی میں پڑتے تو اس کا ایک بڑا حصہ اُس کے ہاتھ لگتا۔ لیکن غالباً اُس وقت اور بھی باتیں تھیں۔ جن سے اُس کا غصہ اور بھی بھڑک اٹھا ہو گا۔ اُس کو یہ ضیافتیں اور عطر ملنا ایسے وقت میں جب کہ مسیح کی قسمت کا فیصلہ نزدیک تھا۔ محض ایک حماقت معلوم ہوتی ہو گی۔ اور وہ اس امر کو اپنے نزدیک قابلِ حقارت سمجھتا ہو گا۔ اُس پر یہ ظاہر تھا۔ کہ معاملہ ختم ہو چکا۔ ایک سر کردہ آدمی جو ایسے موقع پر اس طور سے آوارہ و سرگردان پڑا پھر تاور بے پروائی جاتا ہے۔ اُس کے دن پورے ہو چکے۔ اب ایسے ڈوبتے بیڑے میں سے نکل کھڑے ہونا ہی بہتر ہے۔ مگر نکلیں بھی تو اس طور سے کہ انتقام بھی مل جائے اور روپیہ بھی ہاتھ لگے۔

اس طور سے اُس کے جذبات جوش مارتے اور زور آور ہوتے گئے۔ لیکن درحقیقت حرص و طمع (لاالچ) بجائے خود بھی ایک نہایت پُر زور چیز ہے۔ منبروں (پلٹ) پر سے شاید اُس کے متعلق بہت کم وعظ سنائی دیتے ہیں۔ لیکن پاک نوشتوں اور تاریخ عالم میں اُسے ایک بڑی بلند جگہ دی گئی ہے۔ کون کہہ سکتا ہے۔ کہ جتنی خرابیاں اور بربادیاں دُنیا میں واقع ہوتی ہیں۔ اُن میں اس حرص و طمع سے بڑھ کر کسی اور چیز کو بھی دخل ہے۔ طمع سارے احکام کو توڑتا ہے۔ قاتل کے ہاتھ میں اکثر یہ طمع تلوار دیتا ہے۔ اس طمع نے دُنیا کے ہر زمانہ اور ہر ملک کی منڈی اور تجارت کے کاروبار کو ایک جھوٹ اور فریب کا بازار بنا رکھا تھا۔ مردوں کے جسم اور عورتوں کے دل اسی چاندی سونے کے عوض بکتے ہیں۔ اس کی کیا وجہ ہے۔ کہ بڑی بڑی شرارتیں زماناً بعد زماناً جاری رہتی ہیں۔ اور ایسے ایسے فعل جن کی تائید میں کچھ بھی نہیں کہا جاسکتا سوسائٹی کی منظوری سے برابر جاری رہتے ہیں؟ صرف اس لئے کہ اُن

میں روپیہ کو دخل ہے۔ طمع شیطانی طاقت رکھتا ہے۔ لیکن اس بات کو یاد کر کے کہ یہی گناہ تھا۔ جس نے یہوداہ کا بیڑا ڈبویا۔ ممکن ہے کہ ہم اُسے اپنے دلوں سے باہر رکھنے میں کامیاب ہوں۔

۳۔

بعض لوگ یہوداہ کی توبہ کو اُس کی روح کی عظمت کا ثبوت قرار دیتے ہیں۔ یقیناً یہ اُس نیکی و خوبی کا ثبوت تو ضرور ہے۔ جو کسی زمانہ میں اُسے حاصل تھی۔ کیونکہ گناہ کی تاریکی کو محسوس کرنے کے لئے نیکی کے چنگارے کا ہونا لازم ہے۔ اور جس قدر ضمیر کو زیادہ روشنی ملی ہوگی۔ اسی قدر ضمیر کے خلاف کرنے کے بعد آدمی کو سخت درد و تکلیف محسوس ہوگی۔ جو لوگ کسی درجہ تک مسیح کی صحبت میں رہ چکے ہیں۔ وہ کبھی پھر اُس حالت کو جو اُس کی صحبت سے پیدا ہوتی ہے بھول نہیں سکتے۔ اور مذہب اگر انسان کو بچانے میں کامیاب نہیں ہوتا تو روح کی بربادی کی حالت میں نہایت بے رحم ڈکھ دینے والا ثابت ہوتا ہے۔

یہ ٹھیک طور پر نہیں کہا جاسکتا کہ یہوداہ کے دل میں یہ معکوس (ٹیزھی) تبدیلی کس ذلت سے شروع ہوئی۔ یسوع کی تحقیقات میں کئی ایک باتیں واقع ہوئیں جن سے اُس کے خیالات پر بہت کچھ اثر پیدا ہوا ہوگا۔ مگر آخر کار ضمیر کی وہ بدلہ لینے والی طاقتیں بالکل جاگ اُٹھیں۔ جن کے بیان سے تمام افسوس ناک نائلک اور تاریخی قصے کہانیاں بھری پڑی ہیں۔ اور جس کا عمدہ نمونہ بائبل میں قانن ہے۔ جو اپنے بھائی کے خون کی چیخوں کے آگے آگے بھاگتا پھرتا ہے۔ جس کا نمونہ یونانی لٹریچر میں خوفناک یومینانڈس ہیں۔ جن کی شکل بھیانک اور آنکھیں خون آلودہ ہیں اور بے رحمانہ اپنے شکار کے پیچھے پیچھے لگے رہتے ہیں۔ جس کی تصور شیگسپیر کے مشہور ڈراموں میکبتھ اور رچرڈ سوم میں نہایت موثر طور پر کھینچی گئی ہے۔ اب اُس کے دل میں زبردست خواہش پیدا ہوئی کہ کاش کسی طرح وہ سب جو اُس کے ہاتھوں ہوا ہے نہ ہوا ہوتا۔ روپیہ جس پر اُس کا دل لگا ہوا تھا۔ اب اُس کی قوت واہمہ کے سامنے سانپ اور بچھو نظر آنے لگا۔ اور ہر ایک سکہ ایک آنکھ کی طرح دکھائی دینے لگا جس میں سے ابدی انصاف اُس کے جرم پر نظر کرتا معلوم ہوتا تھا۔ اور زبان حال سے انتقام کے لئے پکارتا تھا۔ جیسے کہ قاتل ایک پوشیدہ کشش کے باعث پھر اسی مقام کی طرف کھنچا جاتا ہے۔ جہاں اُس کا مقتول ایک پوشیدہ کشش کے باعث پھر اسی مقام کی طرف کھنچا جاتا ہے۔۔۔ جہاں اُس کا مقتول پڑا ہوتا ہے۔ اسی طرح وہ بھی مقام کو واپس گیا جہاں اُس کی نمک حرامی کا فعل عمل میں آیا تھا۔ اور اُن لوگوں سے روبرو ہو کر جنہوں نے اُسے اس کام کے لئے استعمال کیا تھا۔ اُس نے روپیہ اُن کو واپس دے دیا اور ساتھ ہی بڑے جوش سے یہ اقرار بھی کیا۔ کہ میں نے بے تصور کو قتل کے لئے پکڑوایا۔ مگر وہ بہت بڑے تسلی دینے والوں کے پاس آیا تھا۔ اور وہ بڑے حقارت آمیز لہجہ میں بولے۔ ”ہمیں کیا؟ تو جان“۔ جب وہ پہلے آیا تھا تو انہوں نے اُس کی بڑی خاطر و تواضع کی تھی۔ لیکن اب وہ اپنا کام اُس سے نکال چکے تھے۔ اس لئے اُسے حقارت کے ساتھ الگ ڈال دیا۔ اب وہ کمبخت آدمی اپنے گناہ کے شرکا کے سامنے سے بھاگ نکلا۔ لیکن وہ اُس روپیہ کو اور زیادہ عرصہ تک اپنے پاس نہیں رکھ سکتا تھا۔ کیونکہ وہ اُس کے ہاتھ میں دہکتے انگارے کی مانند معلوم ہوتا تھا۔ اور اس لئے وہاں سے نکلنے کے پیشتر اُس نے وہ روپیہ اُن کے سامنے پھینک دیا۔ بیان کیا جاتا ہے۔ کہ یہ واقعہ ہیکل کے اُس حصہ میں واقع ہوا۔ جہاں صرف کاہن لوگ جاسکتے تھے۔ اس لئے یا تو وہ دوڑ کر ممنوع دروازہ میں سے آگے نکل گیا ہوگا۔ یا اُس نے کھلے دروازہ میں سے باہر ہی سے روپیہ پھینک دیا ہوگا۔ وہ صرف اُس روپیہ سے پیچھا چھڑانے کا ہی خواہش مند نہ تھا۔ بلکہ اُس کے دل میں پُر زور خواہش یہ تھی۔ کہ کاہنوں کے پاس بھی اُن کے گناہ کا حصہ چھوڑ جائے۔

تب وہ بھاگ کر ہیکل سے باہر نکل گیا مگر وہ کہاں جا رہا تھا؟ کاش کہ اُس کے اندر کوئی چیز ہوتی جو اُسے مسیح کے پاس بھاگ جانے کی تحریک کرتی۔ کاش کہ وہ سب رکاوٹوں اور قاعدوں پر پانی پھیر کر اُس کے پاس جہاں کہیں وہ مل سکتا تھا جاتا اور اپنے کو اُس کے پاؤں پر ڈال دیتا! ایسا کرنے میں اگر سپاہی اُس کے ٹکڑے بھی کر ڈالتے تو بھی کیا پر وا تھی؟ تب تو وہ شہید تو بہ سمجھا جاتا۔ اور اُسی دن مسیح کے ساتھ فردوس میں ہوتا۔ یہوداہ اپنے گناہ سے تائب تو ہوا۔ اُس کا اقرار بھی کیا۔ بد کرداری کی اجرت بھی اپنے سے دُور پھینک دی۔ مگر اُس کی توبہ میں اُس عنصر یا جز کی کمی تھی۔ جو سب سے زیادہ ضروری تھی۔ وہ خُدا کی طرف نہ پھرا۔ سچی توبہ فقط اس کا نام نہیں کہ ضمیر خوف زدہ ہو کر اپنے گناہ سے ڈرے اور مضطرب و پریشان ہو جائے۔ بلکہ سچی توبہ بدی کو چھوڑ دینا ہے۔ اس لئے کہ مسیح نے غلبہ حاصل کر لیا ہے۔ وہ نہ صرف گناہ سے پھر تا بلکہ خُدا کی طرف پھرتا بھی ہے۔ اس میں نہ صرف خوف بلکہ ایمان بھی داخل ہے۔

۴۔

یہوداہ کے انجام کو بھی بعض لوگ اُس کے حق میں اچھا خیال رکھنے کے لئے دلیل کے طور پر پیش کیا کرتے ہیں۔ خود کشی کے فعل کو اکثر اوقات ایک قسم کی اَلو العزمی (مستقل مزاجی) کے ساتھ وابستہ کیا جاتا ہے۔ اور اس رومی طریق سے زندگی سے باہر قدم رکھنے کو بعض مسیحی بھی باوجود یکہ یہ مذہبی طور پر گناہ ہے۔ ایک غیر معمولی عالی حوصلگی اور مستقل مزاجی کا ثبوت سمجھتے ہیں۔ لیکن اگر غور کیا جائے تو معلوم ہوگا۔ کہ درحقیقت خود کشی کو بالکل اس کے برعکس سمجھنا چاہیے۔ سوائے اُن اشخاص کے جن کی عقل و دانش کو مراق (جنون) اور افسردہ دلی نے کھو دیا ہے۔ اس فعل کو انسان کے تمام بُرے افعال میں سے نہایت ہی قابلِ تحقیر سمجھنا چاہیے۔ اس کے ذریعہ سے انسان گویا زندگی کے بوجھ اور ذمہ داریوں سے خلاصی ڈھونڈتا ہے۔ اور یہ بوجھ اور ذمہ داریاں نہ صرف دوسروں کے سر پر چھوڑ جاتا ہے۔ بلکہ اُن کے ساتھ ہی شرم و بے عزتی کی ناقابلِ برداشت وارثت بھی اُس کے پس ماندوں کے حصہ میں آتی ہے۔ مذہبی پہلو سے تو خود کشی اور بھی خراب اور نازیبا معلوم ہوتی ہے۔ غیر مسیحی مصنفوں کی رائے میں بھی خود کشی کرنے والا نہ صرف اُس جگہ کو جہاں تقدیر نے اُسے متعین کیا تھا۔ چھوڑ کر بھاگ جاتا ہے۔ بلکہ ایک طرح سے وہ خُدا کی صفات اور اُس کی ہستی کا بھی انکار کرتا ہے۔ وہ اُس کی صفات سے انکار کرتا ہے۔ کیونکہ اگر وہ سچ مچ اُس کی رحمت و محبت پر یقین رکھتا تو وہ ضرور اُس کی طرف بھاگتا۔ نہ اُس سے دُور۔ وہ اُس کی ہستی کا منکر ہے۔ کیونکہ جو شخص یقین رکھتا ہے کہ اُسے اس پر وہ حیات کی دوسری طرف ضرور خُدا کے رُوبرو حاضر ہونا ہوگا۔ وہ اپنے کو اس ناواجب طریق سے اُس کی حضوری میں ہرگز نہ پھینکتا۔

یہوداہ کی خود کشی کا طریق بھی بالکل کمینہ تھا۔ پھانسی یہودیوں کے درمیان ہر گز موت کا معمولی طریق معلوم نہیں ہوتا۔ سارے عہدِ عتیق میں اس قسم کا صرف ایک ہی واقع بیان ہوا ہے۔ اور عجیب بات یہ ہے۔ کہ یہ بھی اُس شخص کے متعلق جسے اُس کی زندگی کے بُرے فعل کے لحاظ سے بالکل یہوداہ کا نمونہ ہی سمجھنا چاہیے۔ انی توفل نے جو حضرت داؤد کا دوست اور صلاح کار تھا۔ اپنے آقا سے نمک حرامی کی۔ ٹھیک ویسے ہی جیسے یہوداہ نے مسیح سے۔ اور اُس کا انجام بھی ویسا ہی بُرا ہوا۔

علاوہ بریں یہ معلوم ہوتا ہے۔ کہ یہوداہ کی پھانسی کے ساتھ اور بھی غیر معمولی دہشت ناک بات واقع ہوئی۔ جس کا کتاب اعمال کے شروع میں ذکر ہے۔ وہاں جو الفاظ استعمال کئے ہیں۔ اُن سے ٹھیک ٹھیک مطلب نہیں کھلتا۔ مگر غالباً وہ یہ ظاہر کرتے ہیں۔ کہ اس خود کشی کے ساتھ ایک اور حادثہ بھی واقع ہوا۔ جس کے سبب اُس کا جسم جو ایک گھائی کے اوپر لٹکا ہوا تھا۔ دفعیہ (اچانک) راستی کے ٹوٹ جانے سے نیچے گر کر ایسا پکلا گیا۔ کہ جو کوئی اُس پر نظر کرتا تھا۔ اُسے دیکھ کر خوف و ہیبت دامنگیر ہوتی تھی۔

اور اُس کے انجام بد کا خیال قدیم مسیحیوں کے ذہن میں اس امر سے اور بھی مضبوط ہو گیا۔ کہ وہ روپیہ جس کے عوض اُس نے مسیح کو بیچ ڈالا تھا آخر کار ایک قبرستان کے خریدنے میں خرچ کیا گیا۔ جس میں اجنبی اور مسافر لوگ گاڑے جاتے تھے۔ کاہنوں نے اگرچہ روپیہ فرش پر سے۔ جہاں یہوداہ اُسے چھینک گیا تھا۔ اٹھالیا۔ مگر اُن کی پابندی شرع نے انہیں یہ اجازت نہ دی کہ اُسے پھر ہیکل کے پاک خزانہ میں داخل کیا جائے۔ اس لئے اُس روپیہ کو اس مقصد کے لئے خرچ کر ڈالا لوگوں نے یہ حال سُن کر اُس جگہ کا نام خون کا کھیت رکھ دیا اور اس طور سے یہ قبرستان گویا اُس نمک حرام کی یادگار کے طور پر ہو گیا۔ جس میں سب سے پہلے وہ خود ہی گاڑا گیا۔

ساری دُنیا کا اس امر پر اتفاق کرتی ہے کہ یہوداہ سب سے بڑا گنہگار تھا۔ لیکن اُس پر یہ فتویٰ لگانے میں وہ اپنے اختیار سے آگے نکل گئے ہیں۔ انسان اپنے بھائی کے قاضی بننے کا حق نہیں رکھتا۔ یہوداہ نے جس بڑے جذبے کے تابع ہو کر یہ فعل کیا وہ نہایت کمینہ تھا۔ ڈانٹے کا یہ خیال بھی صحیح ہو تو ہو کہ نمک حرامی نہایت ہی سخت گناہ ہے۔ اور مسیح کی اعلیٰ اور بے مثال عظمت کے سبب اُس کے نقصان پہنچانے والے پر بھی ایک بے مثل داغ لگ گیا ہے۔ مگر اُس کے فعل کا منشاء (مقصد) ہم سے مخفی (چھپا ہوا) ہے۔ اور ہر ایک فعل کی تاریخ ایسی ہیچ در ہیچ ہوتی ہے۔ کہ ہم راستی کے ساتھ یہ ہر گز نہیں کر سکتے کہ کون شخص سب سے بڑھ کر سیاہ کار ہے۔ کوئی نہیں کہہ سکتا کہ جن کو لوگ اولیاء اللہ اور نیک ترین بندگانِ خدا سمجھتے ہیں وہ آخری دن کو جب کہ ہر ایک شخص کو اُس کے اعمال کا بدلہ ملے گا۔ اسی اعلیٰ پایہ کے مستحق سمجھے جائیں گے۔ اور اسی طرح کوئی نہیں کہہ سکتا کہ گنہگاروں کے حق میں بھی عام رائے کا فتویٰ آخر کار بالکل صحیح ثابت ہو گا۔ یہوداہ کے متعلق دو باتوں کو مد نظر رکھنا ہمارا فرض ہے۔ اول تو یہ کہ اُس کے گناہ کو ایسا خفیف (معمولی) ثابت کرنے کی کوشش نہ کریں جس سے وہ طبعی اور صحیح نفرت جو اُس گناہ کے خلاف ہمارے دلوں میں پیدا ہونی چاہیے۔ کمزور ہو جائے۔ دوسرے اُسے ایسا گنہگار نہ سمجھیں کہ وہ اس گنہگاری میں بالکل یکتا و بے مثل ثابت ہو یا یہ کہ اُس کے گناہ کی ماہیت کوئی ایسی مختلف اور خاص قسم کی ہے۔ جس کے سبب سے وہ ہمارے لئے مثال نہیں ٹھہر سکتا۔ باقی کے لئے ہم صرف اُس فتویٰ کو دہرا سکتے ہیں۔ جو بالکل بجا اور بر محل (مناسب) ہے۔ اور جس میں کسی کو اعتراض نہیں ہو سکتا۔ اور وہ پطرس کے ان الفاظ میں ہے کہ وہ ”اپنی جگہ گیا۔“

دسواں باب

راہِ غم

ہم اب اپنی کتاب کا پہلا حصہ ختم کر چکے۔ ہم نے یسوع کی تحقیقات اور مقدمہ کا کل حال بیان کر دیا۔ اور اب ہم دوسرے حصہ کی طرف جو زیادہ دردناک ہے۔ یعنی اُس کی موت کی طرف متوجہ ہوتے ہیں۔ تحقیقات کی نسبت سوائے اس کے اور کیا کہہ سکتے ہیں۔ کہ وہ عدل و انصاف کی مسخری تھی۔ دینی عدالت تو مقدمہ پیش ہونے سے پہلے ہی اُس پر حکم لگا چکی تھی۔ مگر حاکم فوجداری نے سرے ہی سے عدل و انصاف کا خون کر دیا۔ کیونکہ اُس نے محض اپنی خود غرضی اور پالیسی کا لحاظ کر کے ایک شخص کو جس کی بے گناہی کا وہ خود مقرر (اقرار کرنے والا) تھا قتل کے لئے حوالہ کر دیا۔ لیکن خیر اس ساری تحقیقات کا خاتمہ ہو گیا۔ اور اب صرف اس ظالمانہ فتویٰ کا عمل درآمد باقی رہ گیا۔ اب پیلاطس کی عدالت دن بھر کے لئے بند ہو گئی۔ لوگ اُس کے محل کی نواہی سے چلے گئے۔ اور موت کا جلوس تیار ہونے لگا۔

۱۔

جن لوگوں پر آج کل سزائے موت کا فتویٰ صادر ہوتا ہے انہیں ابدیت کے لئے تیاری کرنے کے لئے چند روز کی مہلت دی جایا کرتی ہے۔ مگر یسوع کو اسی روز جب کہ اُس پر فتویٰ لگایا گیا صلیب پر کھنچا گیا۔ روم میں بھی اُس وقت ایک رحمانہ قانون جاری تھا۔ جسکی رُو سے سزائے موت اور اُس کے عمل درآمد کے مابین دس دن کا وقفہ دیا جاتا تھا۔ لیکن یا تو اس قانون کا بیرونی صوبہ جات میں میں رواج نہ تھا یا یہ کہ یسوع کو اس قانون کی حدود سے باہر سمجھا گیا تھا۔ اس لئے کہ وہ بادشاہ ہونے کا دعویٰ کرتا تھا۔ بہر صورت اُسے فی الفور عدالت گاہ سے سیدھے قتل گاہ کو لے گئے۔ اور اُسے تیاری یادوستوں کو الوداع کہنے کا بھی موقع نہ دیا۔

اس فتویٰ کے جاری کرنے والے پیلاطس کے سپاہی تھے۔ مقدس یوحنا کی طرزِ تحریر سے معلوم ہوتا ہے۔ کہ گویا پیلاطس نے اُسے یہودیوں کے حوالہ کر دیا تھا۔ اور انہوں نے سزائے موت کا عمل درآمد کیا۔ مگر اُس کے کلام کا صرف یہ مطلب ہے کہ اس معاملہ کی اخلاقی ذمہ داری یہودیوں کے سر پر تھی۔ انہوں نے ہر طور سے یہ ظاہر کیا کہ یہ سب کچھ جو ہوا ہے انہیں کے ہاتھوں ہوا ہے۔ وہ یسوع کی موت پر ایسے تلے ہوئے تھے۔ کہ انہوں نے اس کام کو اُن لوگوں کے ہاتھوں میں بھی نہ چھوڑا جن کا یہ منصبی فرض تھا۔ بلکہ وہ جلادوں کے ہمراہ گئے۔ اور دیکھتے رہے کہ وہ اپنے فرائض منصبی کو مناسب طور پر ادا کرتے ہیں۔ مگر اصل کام درحقیقت رومی سپاہیوں نے ایک صوبہ دار کی نگرانی میں سرانجام دیا۔

اس ملک میں اب پھانسی وغیرہ کی سزا بالکل علیحدہ جگہ میں عموماً قید خانہ کی دیواروں کے اندر ہی عمل میں آتی ہے۔ لیکن ابھی بہت سال کا عرصہ نہیں گذرا جب کہ عوام الناس کے سامنے پھانسی دی جایا کرتی تھی۔ اور اُس سے بھی پہلے یہ دستور تھا۔ کہ جب کبھی کسی کو پھانسی ہوتی تھی۔ تو پہلے اُسے شہر کے سارے گلی کوچوں میں پھراتے تھے۔ تاکہ جہاں تک ممکن ہو سب لوگ اُسے دیکھیں اور اُس پر نفرین (لعنت ملامت) بھیجیں۔ یسوع کو بھی اسی طور سے مقتل (قتل گاہ) کی طرف لے گئے۔ رومیوں اور نیز یہودیوں کے درمیان بھی سزائے قتل شہر کے دروازہ کے باہر عمل میں آتی تھی۔ قدیم روایت کے مطابق جو مقام یسوع کے قتل کا بیان کیا جاتا ہے۔ اور جس پر اب مزار مقدس کی کلیسیا تعمیر ہے۔ شہر کی موجودہ فصیل کے اندر واقع ہے۔ لیکن جو لوگ اس روایت کو صحیح مانتے ہیں وہ یہ کہتے ہیں کہ اُس زمانہ میں یہ مقام شہر کے باہر واقع تھا۔ مگر یہ روایت مشتبہ (جس پر شک ہو) ہے۔ اور یہ بات بھی تحقیق کے ساتھ معلوم نہیں کہ یہ متصل کون سے دروازہ کے باہر واقع تھا۔ کلوری یا گلگتا کے ناموں سے ظاہر ہے۔ کہ یہ مقام غالباً گھوڑی کی شکل تھا۔ مگر اس خیال کے لئے کہ وہ مقام اس قدر بلند تھا۔ کہ اُسے کلوری کی پہاڑی کہنا درست ہو۔ کوئی معقول وجہ نہیں ہے۔ درحقیقت اُس شکل و جسامت کی کوئی پہاڑی یروشلیم کے گرد و نواح میں نہیں پائی جاتی۔ جس کا تصور عوام الناس نے باندھ رکھا ہے۔ زمانہ حال کے یروشلیم میں ایک کوچہ ہے۔ جو وایاڈولور و سالیسی راہِ غم سے مشہور ہے۔ جس میں سے مقتل کو جاتے ہوئے مسیح کا گذرنا بیان کیا جاتا ہے۔ مگر یہ امر بھی مشتبہ ہے۔ قدیم رومہ الکبریٰ کی طرح قدیم یروشلیم بھی صد ہا سال کی مٹی کے نیچے دبا پڑا ہے۔ جس مقام پر مقدمہ کی تحقیقات ہوئی۔ وہاں سے قتل گاہ کوئی ایک میل کے فاصلہ پر ہے۔ اور یہ ممکن معلوم ہوتا ہے۔ کہ یسوع کو اس قدر یا اس سے زیادہ فاصلہ پر جانا پڑا ہو گا۔ اور راستہ میں لوگ جلوس کو دیکھ کر جوق در جوق جمع ہوتے گئے ہوں گے۔

ایک اور بے عزتی جو صلیبی موت کے ساتھ وابستہ تھی یہ تھی کہ مجرم کو وہ صلیب جس پر وہ لٹکنے کو تھا اپنی پیٹھ پر اٹھا کر جائے قتل تک لے جانی پڑتی تھی۔ تصویروں میں یسوع کی صلیب اتنی بڑی بنائی جاتی ہے۔ جس کے اٹھا کر لے جان کے لئے کئی ایک آدمیوں کی ضرورت پڑتی۔ مگر اصل میں وہ

اس سے بالکل مختلف شکل کی ہوگی اُس کی لمبائی غالباً اُس کے جسم کی لمبائی سے کچھ ہی زیادہ ہوگی۔ اور اُس میں اتنی ہی لکڑی لگی ہوگی جو ایک آدمی کے جسم کو اٹھانے کے لئے کافی ہو۔ لیکن تو بھی وہ بڑی بوجھل ہوگی۔ اور اُس پیٹھ پر جہاں پہلے ہی اتنے کوڑے لگ چکے تھے۔ اُسے اٹھانا نہایت ہی دشوار اور باعث درد و تکلیف ہوگا۔

اور اگر اُس کے سر پر کانٹوں کا تاج اب بھی دھرا تھا۔ تو وہ بھی سخت تکلیف کا باعث ہوگا۔ لکھا ہے کہ پیشتر اس کے کہ اُسے قتل گاہ کو لے گئے۔ اور غوانی پوشاک جو مسخری کے طور پہنائی گئی تھی۔ اتار کر اُس کے اپنے کپڑے اُسے پہنائے گئے تھے۔ مگر یہ نہیں لکھا کہ کانٹوں کا تاج بھی اٹھا دیا گیا تھا۔ مگر سب سے سخت اور ناقابل برداشت شرم و بے عزتی تھی۔ آدمی سے اُس کی موت کا آلہ اٹھوانے میں ایک قسم کا سخت و وحشی پن تھا۔ اور ہم قدیم لٹریچر میں مصنفین کو اس قسم کے طریق سزا پر بار بار وحشیانہ تمسخر کرتے اور مضحکہ اُڑاتے دیکھتے ہیں۔

انا جیل سے اس بات کا کافی ثبوت ملتا ہے۔ کہ یسوع کی قوت و اہمہ (سوچنے کی طاقت) پہلے ہی سے اس قسم کی موت کا تصور باندھتی رہی تھی۔ خاتمہ سے بہت پہلے اُس نے پیشین گوئی کی تھی۔ کہ اُسے کس قسم کی موت سے مرنا ہوگا۔ مگر اس قسم پیشین گوئیوں سے بھی پہلے وہ ان قربانیوں کو جو اُس کے پیرو ہونے کے لئے کرنی ضروری ہوں گی۔ صلیب اٹھانے سے تشبیہ دے چکا تھا۔ گویا کہ یہ سزا ہر ایک قسم کے کے دکھ اور تکلیف اور بے حرمتی کی آخری حد تھی۔ کیا اُس نے ان لفظوں کو محض اس سبب سے استعمال کیا کہ جہاں تک اُسے دُنیا کی باتوں کا علم تھا۔ وہ سمجھتا تھا کہ یہ سزا انسانی زندگی میں سب سے زیادہ شرم ناک ہے؟ یا کیا اس قسم کے الفاظ کے استعمال کی وجہ وہ علم غیب تھا۔ جس کے ذریعہ سے اُسے معلوم تھا۔ کہ ایک دن یہی سزا خود اُس پر وارد ہونے والی ہے؟ کچھ شبہ نہیں کہ آخری وجہ درست ہے۔ اب وہ گھڑی جس کا پہلے سے تصور باندھا رکھا تھا۔ آپہنچی اور کمزوری اور لاچارگی کی حالت میں ہزاروں آدمیوں کے سامنے جو اُس پر نفرین (لعنت ملامت) کر رہے تھے۔ اُسے یہ صلیب اٹھانی پڑی۔ ایک شریف مزاج آدمی کے لئے شرم سے بڑھ کر کوئی سخت مصیبت نہیں۔ اُس کے لئے ہنسی و تمسخر کا تختہ مشق بنایا جانا نہایت شاق (مشکل۔ دشوار) ہوتا ہے۔ یسوع میں وہ عظمت و صلاحیت تھی۔ جس کی وجہ سے کسی کے آگے سر جھکانے یا ب نکلنے کی ضرورت کا محتمل نہ تھا۔ وہ لوگوں سے جس قدر محبت رکھتا اور اُن کی عزت کرتا تھا۔ کہ ممکن نہ تھا۔ کہ اُن سے محبت و عزت کا طالب نہ ہو۔ وہ اچھے دن دیکھ چکا تھا۔ جب کہ سب لوگ اُس کی عزت کرتے اور اُسے عزیز رکھتے تھے۔ لیکن اب اُس کی جان لوگوں کی ملامت و تحقیر سے معمور ہو رہی تھی۔ اور وہ زبور کے ان الفاظ کو اپنے حق میں لگا سکتا تھا۔ کہ ”میں تو ایک کیڑا ہوں نہ انسان آدمیوں کا ننگ ہوں اور قوم کی عار۔“

اب مسیح کی عار و ننگ (شرمندگی) سب جلال میں بدل گئی ہے۔ اور اس بات کا متحقق (تحقیق) کرنا نہایت مشکل معلوم ہوتا ہے۔ کہ وہ دراصل کس قدر گہری ذلت تھی۔ جو اُسے برداشت کرنی پڑی۔ اس سے بڑھ کر اور کیا ذلت کا ثبوت ہوگا۔ کہ دو چوروں کو بھی اُس کے ہمراہ صلیب پر کھینچنے کے لئے بھیجا گیا۔ بعض کا خیال ہے کہ یہ بات پیلاطس نے خاص کر یہودیوں کو ذلیل کرنے کی کوشش کی تھی۔ جس سے یہ دکھانا مقصود تھا کہ وہ اُس شخص کو جو اُس کے نزدیک اُن کے بادشاہ ہونے کا دعویٰ دار تھا۔ کیسی حقارت سے دیکھتا ہے۔ مگر میرے نزدیک زیادہ اُغلب (یقینی) بات یہ ہے کہ رومی حکام کی نظر میں مسیح کی اُن قیدیوں کی نسبت جو آئے دن ان سپانیوں کے ہاتھ سے سزایاب ہوتے رہتے تھے۔ کچھ بڑی عزت نہ تھی۔ اس میں کچھ شک نہیں کہ پیلاطس کو اس معاملہ میں کچھ زیادہ دلچسپی تو تھی۔ اور وہ اس مقدمہ کے فیصلہ کرنے میں کسی قدر الجھاؤ میں بھی پڑا رہا۔ لیکن پھر بھی یسوع ایک معمولی یہودی تھا۔ جس کی مانند سینکڑوں اُس کے ہاتھوں میں سے نکلے رہے تھے۔ اور اُس کا صلیب دیا جانا بھی دوسرے مجرموں کے مقدمہ سے کچھ بڑھ کر وقعت (حیثیت) نہیں رکھتا تھا۔ اس طور سے تینوں قیدی اپنی اپنی صلیبیں اٹھائے ہوئے اکٹھے محل کے دروازہ سے نکلے اور راہِ غم پر روانہ ہوئے۔

۲-

لیکن اگرچہ وہ پیلاطس کے محل میں سے اپنی صلیب اٹھائے ہوئے نکلا۔ مگر وہ اُسے بہت دُور تک نہ لے جاسکا۔ یا تو وہ اُس کے بوجھ کے مارے دب کر زمین پر بیٹھ گیا۔ یا وہ ایسی سُست قدمی سے چل رہا تھا۔ کہ سپاہیوں نے دیری کے خیال سے یہ مناسب سمجھا کہ بوجھ اُس کے کندھے پر سے اٹھالیا جائے۔ اُس قسم کی نفاہت اور ماندگی کے لئے کوڑوں کی سختی ہی کافی تھی۔ لیکن اس کے علاوہ ہمیں ساری رات کی بے خوابی اور فکر اور بد سلوکی کو بھی نہیں بھولنا چاہیے۔ اور اس سے پہلے کتسمنی کی جانکنی بھی واقع ہوئی تھی۔ اس لئے جائے تعجب (حیرانگی) نہیں کہ اُس کی کمزوری اس درجہ کو پہنچ گئی تھی۔ کہ ایسا بوجھ اٹھائے ہوئے آگے بڑھنا اُس کے لئے ناممکن ہو گیا تھا۔ ایک یاد و سپاہی اُسے اس بوجھ سے خلاصی دے سکتے تھے۔ مگر شرارت اور تمسخراب بھی اُن پر سوار تھا۔ اور انہوں نے ایک آدمی کو جو اتفاقاً اُس راہ سے گذر رہا تھا۔ بے گاری پکڑ کر اس خدمت میں لگا دیا۔ وہ انہیں باہر سے شہر کے پھانک کے اندر آتا ہوا ملا۔ اور اس امر میں وہ ایک جنگی قانون یا رسم کے مطابق عمل کر رہے تھے۔

اس آدمی کو تو یہ بات نہایت تکلیف دہ اور شرمناک معلوم دی ہوگی۔ غالباً وہ کسی ضروری کام پر جا رہا تھا جو اس وجہ ملتوی کرنا پڑا۔ اُس کے بال بچے اور دوست آشنا اُس کے منتظر بیٹھے ہوں گے۔ مگر وہ راستہ میں روک لیا گیا۔ اس موت کے آگے کو چھوٹا اُس کے لئے ایسی ہی قابل نفرت بات ہوگی۔ جیسے ہم پھانسی کی رسی کو چھوتے جھکتے ہیں۔ شاید اُس وقت اُس کو یہ بات اور بھی بُری معلوم ہوئی ہوگی۔ کیونکہ یہ عید فح کا وقت تھا۔ اور اس کے چھونے سے وہ ناپاک ہو گیا۔ مگر وہ اُس وقت سپاہیوں کی ظرافت (ہنسی مذاق) کا تختہ مشق (کسی کو اپنے مقصد کے لئے استعمال کرنا) بن رہا تھا۔ جب وہ چوروں کے ساتھ ساتھ چلتا ہوگا تو معلوم ہوتا ہوگا کہ گویا اُسے بھی صلیب پر کھینچنے کو لے جا رہے ہیں۔

یہ اُس صلیب اٹھانے کی جس کے لئے مسیح کے پیروں کو بلایا گیا ہے۔ ایک عمدہ تصویر معلوم ہوتی ہے۔ ہم جب کبھی کسی قسم کی تکلیف کا ذکر کرتے ہیں۔ تو اُسے صلیب کے نام سے پکارا کرتے ہیں۔ اور بلاشبہ تکلیف خواہ کسی قسم کی کیوں نہ ہو مسیح کے نام سے اس کا اٹھانا ایسا دو بھر نہیں معلوم ہوتا۔ مگر صحیح طور پر وہی دُکھ یا تکلیف مسیح کی صلیب کہلانے کی مستحق ہے جو اُس کا اقرار کرنے یا اُس کی خدمت کی بجا آوری میں برداشت کرنی پڑی۔ جب کوئی شخص کسی مسیحی اصول کی بنا پر کسی بات پر جم کر کھڑا ہو جاتا ہے۔ اور اُس سے جو کچھ ذلت اور شرمندگی اُس پر وارد ہو اُس کی کچھ پروا نہیں کرتا تو اُسے مسیح کی صلیب اٹھانا کہہ سکتے ہیں۔ جو تکلیف تمہیں مسیح کے نام سے کسی کے ساتھ کلام کرنے میں محسوس ہو۔ یا مسیح کی خدمت میں جو وقت یا آسائش تمہیں قربان کرنی پڑے۔ یا اپنے مال و دولت کو مسیح کی سلطنت کے لئے اپنے وطن اور دوسرے ممالک میں پھیلنے کے لئے دے ڈالنے سے جو خود انکاری کرنی پڑے۔ یا جو لعنت ملامت تمہیں ایسے معاملات میں حصہ لینے یا اشخاص کے ساتھ شریک ہونے میں جنہیں تم مسیح کے طرف دار سمجھتے ہو اٹھانی پڑے۔ ان سب باتوں کو مسیح کی صلیب کے نام سے پکارا سکتے ہیں۔ اس میں تکلیف بے آرمی اور قربانی تو ضرور ہے۔ اس کی برداشت کرنے میں شاید شمعون کی طرح کڑھنا پڑے یا خود مسیح کی طرح اُس کے بوجھ سے گر جائیں۔ وہ بہت دردناک۔ بھیاناک اور شرمناک تو ہوگی۔ مگر مسیح کا کوئی سچا شاگرد اس سے خالی نہیں رہ سکتا۔ ہمارا آقا فرماتا ہے۔ کہ جو شخص اپنی صلیب اٹھا کر میری پیروی نہیں کرتا میرے لائق نہیں۔

۳-

جو بات شمعون کو صلیب اٹھانے کا ناقابل نمونہ ٹھہراتی ہے۔ سو یہ ہے کہ ہمیں تحقیق نہیں کہ آیا اُس نے اُسے برضا و رغبت اٹھایا یا مجبوری سے۔ یہ تو سچ ہے کہ کہ رومی سپاہیوں نے اُسے جبراً اُس کام کے لئے پکڑا تھا۔ مگر کیا اس میں محض جبر ہی جبر تھا۔ اور اور کچھ نہیں؟

بعض کا خیال ہے کہ وہ مسیح کے پیروں میں سے تھا۔ لیکن یہ امر اغلب (یقینی) نہیں معلوم ہوتا کہ ٹھیک اُس وقت جب کہ سپاہیوں کو اس مقصد کے لئے ایک شخص کی ضرورت پڑی تو یسوع ہی کے پیروں میں سے ایک اُن کے ہاتھ لگ گیا۔ طرزِ بیان سے ایسا معلوم ہوتا ہے کہ وہ محض اتفاقی طور پر وہاں آ نکلا تھا۔ اور صرف اُسی وقت اور اپنی مرضی کے خلاف وہ بھی اس ڈراما میں شریک کیا گیا۔

انجیل نویس اُسے قرینی کا باشندہ لکھتا ہے جو شمالی افریقہ کا ایک شہر ہے۔ اس شہر کے رہنے والوں کا بھی اُس فہرست میں ذکر ہوا ہے۔ جہاں عید پینٹیکوسٹ کے روز جب کہ رُوحِ قدس آتشی زبانوں کی صورت میں کلیسیاء پر نازل ہوا۔ اُن لوگوں کا بیان کیا گیا ہے۔ (جو بیرونی تجارت سے عید کے موقع پر آئے ہوئے تھے)۔ اور اغلب یہ معلوم ہوتا ہے کہ شمعون بھی اسی طرح اپنے دُور دراز مکان سے عیدِ فصح کے موقع پر یروشلیم میں آیا ہوا تھا¹۔ وہ غالباً وہاں حج و زیارت کے لئے آیا تھا۔ شاید وہ اُن دینداروں میں سے تھا۔ جو اسرائیل کی تسلی کے منتظر تھے۔ وہ اپنے دُور دراز گھر واقع قرینی میں مسیح کی آمد کے لئے دعائیں مانگتا رہا ہو گا۔ اور سفر پر روانہ ہونے سے پہلے خُدا کی برکت و رحمت کا طالب ہوا ہو گا۔ خُدا نے اُس کی دعائیں اور اب پایہ قبول کو پہنچائی۔ مگر ایسے مختلف طور پر کہ اُس کو پہلے اُس کا شان و گمان بھی نہ تھا۔

کیونکہ معلوم ہوتا ہے کہ مسیح سے اس طور پر سابقہ (واسطہ) پڑنا اُس کی اپنی اور اُس کے خاندان کی نجات کا باعث ہوا۔ انجیل نویس اُسے ”اسکندر اور روفس“ کا باپ بتاتا ہے۔ اور ایسے طور سے ذکر کرتا ہے کہ گویا وہ اُس سے خوب واقف تھا۔ ظاہر ہے کہ اُس کے ان بیٹوں سے وہ لوگ جن کے لئے مقدس مرقس اپنی انجیل کو تحریر کر رہا تھا۔ خوب واقف ہوں گے۔ یاد دوسرے لفظوں میں یوں کہو کہ وہ کلیسیاء کے شرکاء میں سے ہوں گے۔ اور اس میں کچھ شبہ نہیں کہ اُس کے خاندان کا تعلق کلیسیاء سے اُن کے باپ کی زندگی کے اس واقع کے ساتھ وابستہ تھا۔ مقدس مرقس نے اپنی انجیل روم کے مسیحیوں کے لئے تیار کی تھی۔ اور رومیوں کے نام کے خط میں ایک روفس کا ذکر ہے۔ جو اپنی ماں کے ہمراہ روم میں مقیم تھا۔ ممکن ہے کہ یہی شخص شمعون کا بیٹا تھا۔ اور اعمال ۱۳: ۱ میں ایک اور شمعون کا ذکر ہے۔ جو لوکیس قرینوی کے ہمراہ انطاکیہ کے سربراہ (معزز۔ بزرگ) عیسائیوں میں سے تھا۔ اُس کے نام کے ساتھ لفظ نیگر یعنی سیاہ فام بھی استعمال ہوا ہے جو اُس کی رنگت کا جو افریقہ کے گرم سورج کا نتیجہ تھی نشان دیتا ہے۔ عہدِ جدید میں اور بھی کئی اسکندروں کا ذکر ہوا ہے۔ مگر یہ نام عام تھا اور اسی لئے ان میں سے کسی ایک کو شمعون کا بیٹا ٹھہرانا ناممکن ہے۔ مگر ان تفصیلی باتوں کو چھوڑ کر ہمارے پاس اس امر کی صاف شہادتیں موجود ہیں۔ جن سے ظاہر ہوتا ہے۔ کہ شمعون اسی حادثہ کی وجہ سے مسیحی ہو گیا۔

کیا یہ ایک پُر معنی بات نہیں معلوم ہوتی۔ جس سے اس امر کا ثبوت ملتا ہے کہ دُنیا میں کوئی بات اتفاقی طور پر واقع نہیں ہوتی؟ اگر شمعون اس سے ایک گھنٹہ پہلے یا ایک گھنٹہ پیچھے شہر میں داخل ہوتا تو اُس کی زندگی کے بعد کی تاریخ مختلف ہوتی۔ بعض اوقات نہایت ہی چھوٹے چھوٹے واقعات سے بڑے بڑے نتیجے نکلتے ہیں۔ ایک اتفاقی ملاقات کسی شخص کی زندگی بھر کی خوشی یا غمی کا فیصلہ کر دیتی ہے۔ بلاشبہ شمعون کو اُس وقت یہ اتفاقی واقعہ نہایت ہی خراب اور مکروہ معلوم ہوا ہو گا۔ کیونکہ اُس کے سبب سے نہ صرف وہ اپنے کام سے رُک گیا ہو گا۔ بلکہ سخت بے عزتی اور شرمندگی بھی اُٹھانی پڑی۔ لیکن آخر کار وہ اُس کے لئے گویا حیاتِ ابدی کا دروازہ ثابت ہوا۔ اسی طرح الٰہی برکات بعض اوقات ایک دوسرے بھیس میں آیا کرتی ہیں۔ اور ایک بھوت کی صورت میں سے جسے دیکھ کر ہم مارے خوف کے چلا اُٹھیں۔ دفعتاً (چانک) ابنِ آدم کی صورت دکھائی دی جاتی ہے۔ مگر اس واقع سے شمعون کو فقط

¹ بہت سے یہودی جو کسی زمانہ میں قرینی کے باشندے تھے۔ اب یروشلیم میں آکر آباد ہو گئے تھے۔ غالباً ان میں زیادہ تر وہ ضعیف العمر لوگ تھے۔ جو پاک زمین میں دفن ہونے کی غرض سے وہاں آ رہے تھے۔ کیونکہ اعمال کی کتاب سے معلوم ہوتا ہے کہ یروشلیم میں اُن کی اپنی عبادت گاہ تھی۔ اور ممکن ہے کہ شمعون بھی انہیں میں سے تھا۔ مگر دوسری بات زیادہ قرین قیاس معلوم ہوتی ہے۔

اپنی ہی نجات حاصل نہیں ہوئی۔ بلکہ اُس میں سارا کنبہ شریک ہوا۔ اس سے معلوم ہوتا ہے کہ جب مسیح کسی ایک شخص پر جلوہ گر ہو تو اس سے کیا کچھ اُمید نہیں ہو سکتی۔ اس ایک شخص کے ایمان لانے میں اُس کے بچوں اور بچوں کے بچوں کی جو ابھی تک پیدا بھی نہیں ہوئے تھے۔ نجات و بہبودی بھی شامل تھی۔

لیکن سوچو تو کہ اگرچہ شمعون کو اُس وقت مسیح کی صلیب اٹھانا تلخ معلوم ہوا لیکن بعد کی زندگی میں وہ اُس کے لئے خُدا کا کس قدر شکر کرتا ہو گا۔ بلاشبہ وہ اُسے اپنی زندگی کا ایک عجیب ماجرا خیال کرتا ہو گا۔ اور آج کے دن تک کون ہے جو اس امر کے لئے اُس پر رشک نہ کھاتا ہو کہ اُس شخص کو یہ نصیب ہوا کہ اُس نے غش کھاتے ہوئے منجی کا ہاتھ بٹایا۔ اور اُس کی خون آلود اور دردناک پیٹھ پر سے اُس کا بوجھ اٹھا کر اپنے سر لے لیا؟ اسی طرح سب کی زندگی میں ایک نہ ایک دن آتا ہے جب کہ ہر ایک خدمت جو وہ مسیح کے لئے بجلا سکتے ہیں ایک ایسی عمدہ یادگار ہوتی ہے۔ جس کے لئے وہ باقی عمر بھر سب سے زیادہ تر کیا کرتے ہیں۔ زندگی کے خاتمہ پر جب ہم اپنے سارے کارناموں پر نظر کریں گے۔ تو وہ انعامات جو ہم نے حاصل کئے۔ یا وہ عیش و عشرت جس سے محفوظ ہوئے۔ یا وہ تکلیف و مصائب جن سے ہم بچ گئے۔ اُن کی یاد ہمیں اتنا خوش و خرم نہیں کرے گی۔ لیکن اگر ہم نے کبھی خود انکاری کر کے مسیح کی صلیب اٹھائی ہے۔ تو اُس کی یاد ہمارے بستر مرگ پر ہمارے سر کے نیچے ملائم تکیہ کا کام دے گی۔ اُس وقت ہمارے دل میں یہ خواہش ہو گی کہ کاش وہ منٹ جو ہم نے مسیح کی خدمت میں صرف کئے۔ سال ہوتے اور وہ پیسے اشرافیاں ہوتیں۔ اور اُس وقت ٹھنڈے پانی کا ہر ایک پیالہ اور ہر ایک تسلی آمیز کلمہ اور ہر ایک خود انکاری کا کام ایسا خوشنا معلوم ہو گا۔ کہ ہمارے دل میں یہ خواہش پیدا ہو گی۔ کہ کاش وہ اُس سے جو ہیں ہزار گناہ زیادہ ہوتے۔

گیارہواں باب

یروشلیم کی سیٹیاں

خُداوند کی زندگی کے اس حصّہ کے متعلق بہت سی حکایتیں کی جاتی ہیں۔

مثلاً یہ بیان کرتے ہیں۔ کہ جب وہ صلیب اٹھائے ہوئے آہستہ آہستہ جا رہا تھا تو راستہ میں سستانے کے لئے وہ ایک گھر کے دروازے سے تکیہ لگا کر کھڑا ہو گیا۔ مگر گھر کے مالک نے اُسے ایک مکھڑا کر ہٹا دیا اور کہا کہ چلو اپنا راستہ لو۔ اس پر خُداوند اپنے مارنے والے کی طرف متوجہ ہوا اور کہنے لگا۔ تو چلتا ہی جائے گا اور کبھی ٹھہرے گا۔ جب تک کہ میں پھر نہ آؤں۔ اور آج کے دن تک نہ اُس شخص کو آرام ملتا ہے۔ نہ موت آتی ہے۔ بلکہ یہ کمبخت برابر زمین پر سفر کرتا رہتا ہے۔ اور خُداوند کی آمد ثانی تک ایسا ہی کرتا رہے گا۔ یہی آوارہ گرد یہودی کی حکایت ہے۔ جس پر مختلف صورتوں میں زمانہ گذشتہ میں اور نیز آج کل بھی بہت کچھ لکھا گیا ہے۔ میرے نزدیک یہ ایک خیالی تصویر ہے۔ جس میں ایک آدمی کی مثال میں یہودی قوم کی اُس دردناک قسمت کا خاکہ کھینچا گیا ہے۔ جو اُس دن سے جب کہ انہوں نے خُداوند پر ہاتھ ڈالے۔ ساری دُنیا میں ماری ماری پھرتی ہے۔ اور جس کے پاؤں کو تختہ زمین پر کہیں بھی قرار و آرام نصیب نہیں ہوتا۔

ایک اور کہانی ہے جس کو مصوری میں وہی جگہ دی گئی ہے۔ جو آوارہ گرد یہودی کو لٹریچر میں حاصل ہے۔ ویرونیکا یروشلیم کی ایک معزز خاتون مسیح کو اپنے مکان کے پاس سے گذرتے اور بوجھ کے نیچے دے دیکھ کر گھر سے باہر نکل آئی اور ایک رومال کے ذریعہ اُس کے چہرہ پر سے خون اور پسینہ پونچھ دیا۔ اور دیکھو جب اُس نے اُس رومال پر جس اُس نے مسیح کا منہ پونچھا تھا نظر کی تو کیا دیکھتی ہے کہ اُس پر اس مرد غمناک کی شبیہ عین یعین نقش ہے۔

بعض مشہور اور عالی قدر مضموروں نے اس نظارہ کی تصویر کھینچی ہے۔ اور میرے نزدیک اس سے یہ سبق ملتا ہے کہ اس زندگی کی معمولی باتیں بھی جب رحمت کے کاموں کے لئے استعمال کی جاتی ہیں۔ تو ان پر مسیح کی صورت کا نقش ہو جاتا ہے۔

رومن کیتھولک گرجاؤں میں عموماً دیواروں پر قریباً ایک درجن تصویروں کا سلسلہ دیکھا جاتا ہے۔ جو خداوند کی زندگی کے اس حصہ کو ظاہر کرتی ہیں۔ ان تصویروں کا نام منازلِ صلیب ہے۔ کیونکہ لوگ عبادت کے وقت ایک سے شروع کے برابر آخر تک گھوم جاتے ہیں۔ اور ایک ایک تصویر کے سامنے تھوڑی تھوڑی دیر تک ٹھہر کر اور اُس پر نظر کر کے خداوند مسیح کے دکھوں اور مصیبتوں پر غور و فکر کرتے ہیں۔ بعض ممالک میں جہاں کیتھولک مذہب زوروں پر ہے۔ اسی خیال کو ایک اور طرح سے بھی ظاہر کیا جاتا ہے۔ جو زیادہ موثر ہوتا ہے۔ شہر کے قریب ایک پہاڑی کے سرے پر تین صلیبیں نصب کی جاتی ہیں۔ اور شہر کی ایک گلی جس کا نام راہِ کلوری ہوتا ہے۔ اُس میں کچھ کچھ فاصلہ پر خداوند کے اس سفر کے مختلف نظاروں کو ظاہر کرنے کے لئے بڑی بڑی تصویریں یا منقش پتھروں کی سلیبیں نصب کی جاتی ہیں۔

مگر اس راہِ غم کے صرف دو واقعات ہیں۔ جن کا یقینی علم ہمیں حاصل ہے۔ ایک تو شمعون قرینی کا خداوند کی صلیب کو اٹھانا۔ دوسرے یروشلیم کی بیٹیوں کی ہمدردی کا اظہار جس کا ذکر ہم اب کرنا چاہتے ہیں۔

۱۔

جو شخص خداوند کی زندگی کی آخری گھڑیوں کا حال پڑھتا ہے۔ اُسے ہر قدم پر سخت دہشت ناک نظاروں سے دوچار ہونا پڑتا ہے۔ بعض نظارے جن میں سے ہم ابھی ابھی گذرتے آئے ہیں۔ ایسا معلوم ہوتا ہے۔ کہ اُن میں ہم آدمیوں سے نہیں بلکہ عفریتوں (بھوتوں) اور شیطانوں سے ملاقاتی ہوئے ہیں۔ اور دل اُن کو دیکھ دیکھ کر ایسا دق آجاتا ہے۔ کہ وہ اس امر کا آرزو مند ہوتا ہے کہ کاش کوئی اور چیز نظر آئے جس سے دم بھر کے لئے مذہبی تعصب (مذہب کی بے جا حمایت) اور خونخواری کے دردناک نظاروں سے خلاصی ملے۔ اس لئے وہ نظارہ بہت ہی فرحت بخش اور دل کش معلوم ہوتا ہے۔ جس میں اس شبِ غم پر روشنی کی کچھ کرنیں پڑتی ہوئی نظر آتی ہیں۔ اور یہ خیال پیدا ہوتا ہے کہ ہمیں دل انسانی سے بالکل ناامید نہ ہو جانا چاہیے۔ بلکہ اُس میں ابھی کچھ کچھ جان باقی ہے۔

یہ فی الحقیقت ایک خلافِ اُمید اور حیرت میں ڈالنے والا نظارہ تھا۔ اگر اس وقت اُس کا ایسا بین (واضح) اظہار نہ ہوا ہوتا تو یہ یقین کرنا مشکل ہوتا کہ یسوع کو یروشلیم کے باشندوں کے کسی حصہ کے دل میں بھی ایسی گہری جگہ حاصل تھی۔ یہودیوں کے صدر مقام میں ہمیشہ اُسے مخالفت سے سابقہ پڑتا رہا تھا۔ اور اُن میں اُس کی تعلیم کی قبولیت کا مادہ بہت کم دکھائی پڑتا تھا۔ یروشلیم میں ربیوں اور کاہنوں کا زور تھا۔ جو اپنے علم اور عہدے پر بڑے نازاں تھے۔ یہی فریسیوں اور صدوقیوں کی جولا نگاہ تھا۔ اور عوام الناس انہیں کی رائے پر چلتے تھے۔ اور یہاں اول سے آخر تک اُس کے صرف چند ہی آدمی بیرو بنے تھے۔ وہ صرف بیرونی علاقہ اور خاص کر گلیل میں کامیاب ہوا تھا۔ وہاں لوگ اُس کی بڑی قدر و عزت کرتے تھے۔ یہ گلیلی حاجی تھے۔ جو عید فح کے موقع پر آئے ہوئے تھے۔ جو ہوشعنا کے نعرے لگاتے ہوئے اُسے دار الخلافہ کے اندر لے گئے تھے۔ مگر شہر کے باشندے اُس کی طرف سے بے پروا تھے۔ اور یہی لوگ تھے۔ جو بیلاطس کی عدالت کے سامنے چلا رہے تھے۔ اُسے صلیب دے۔ اُسے صلیب دے۔

لیکن اس واقع سے یہ ظاہر ہوتا ہے۔ کہ کم سے کم یروشلیم کی آبادی کے ایک حصہ کے دل میں اُس نے کچھ اثر پیدا کر لیا تھا۔ چنانچہ لکھا ہے کہ لوگوں کی بڑی بیخبر اور بہت سی عورتیں جو اُس کے واسطے روتی پیلٹی تھیں۔ اُس کے پیچھے پیچھے چلیں۔ بعض کو یہ امر ایسا عجیب و غریب معلوم ہوا ہے کہ

اُن کا خیال ہے کہ یہ گلیلی عورتیں ہوں گی۔ مگر یسوع نے انہیں ”یروشلیم کی بیٹیو“ کہہ کر خطاب کیا۔ اہل گلیل میں سے جو اُس کی فتح و کامیابی کے گھڑی میں اُسے اس طرح گھیرے ہوئے تھے۔ اب اُس کی مصیبت کے گھڑی میں ایک بھی نظر نہیں آتا تھا۔ مگر یروشلیم کی عورتوں نے مردوں کی اس مثال کی پیروی نہ کی۔ بلکہ علانیہ اُس کی جوانی۔ نیک چلنی اور مصائب پر آنسو بہائے۔ بیان کرتے ہیں۔ کہ یہودیوں میں ایک قانون تھا۔ جس کے مطابق سزا یافتہ آدمی کے ساتھ کسی قسم کے اظہار ہمدردی کرنے کی سخت ممانعت تھی۔ اگر یہ سچ ہے تو اس اظہار ہمدردی کے لئے یہ لوگ اور بھی زیادہ تعریف کے مستحق (حقدار) ہیں۔ اُن کے جذبات کا بہاؤ اس قدر زوروں پر تھا۔ کہ قانون و دستور کے بند اُس کو نہ روک سکے۔

کہا گیا ہے کہ اناجیل میں کوئی بھی ایسی نظیر (مثال) نہیں پائی جاتی جس میں کسی عورت کا ذکر ہو جو یسوع کی دشمن تھی۔ کسی عورت کی نسبت یہ نہیں کہا گیا کہ وہ اُسے چھوڑ کر بھاگ گئی یا اُس نے اُس پکڑا دیا۔ یا اُسے کسی قسم کا ڈکھ دیا یا اُس کی مخالفت کی بلکہ عورتیں اُس کی پیروی کرتی تھیں۔ اپنے مال و دولت سے اُس کی خدمت کرتی تھیں۔ اُس کے پاؤں آنسوؤں سے دھوتی تھیں۔ خوشبوئیں اُس کے سر پر ملتی تھیں۔ اور اب جب کہ اُن کے خاوند اور بھائی و موت تک اُس کا تعاقب کر رہے تھے۔ وہ روتی۔ چلاتی اور نوحہ زاری کرتی ہوئی اُس کے مستقل تک اُس کے پیچھے پیچھے جا رہی تھیں۔

یہ واقع ایک طرف تو مسیح کی خصلت (عادت) کی خوبی کے لئے ایک بڑی بھاری شہادت ہے۔ اور دوسری طرف عورتوں کی خصلت کے لئے۔ عورت کی عقل و تمیز نے اُسے سمجھا دیا۔ گو وہ ابھی تک اس سچائی کو صاف طور پر نہ بھی سمجھی ہوں کہ یہی شخص اُس کا بھائی دینے والا ہے۔ کیونکہ اگرچہ مسیح سب کا نجات دینے والا ہے۔ لیکن وہ عورت کا نجات دہندہ خاص معنوں میں ہے۔ اُس کی آمد کے زمانہ میں چونکہ اُس کی ذلت اور بے چارگی مردوں کی نسبت کہیں زیادہ تھی اس لئے وہی اُس کی زیادہ حاجت مند تھی۔ اور اُس وقت سے جہاں کہیں انجیل پہنچی ہے اُس کے لئے گویا بھائی اور آزادی کا پیغام لے کر گئی ہے۔ اُس کی حضوری میں وہ تمام ملائم اور خوب صورت اوصاف جو اُس کی خصلت جو اُس کے باطن میں پنہاں (چھپے) ہیں۔ عیاں (ظاہر) ہو جاتے ہیں۔ اور اُس کے اثر سے اُس کی خصلت و مزاج میں ایک عجیب قسم کی تبدیلی واقع ہوتی ہے۔

بعض یہ اعتراض کرتے ہیں۔ کہ یروشلیم کی بیٹیوں کا یہ جذبہ کچھ بہت گہرا نہ تھا۔ اور اس سے انکار کرنا بھی ضروری نہیں۔ اُن کا یہ جذبہ اور یہ آنسو بہانا ایمان و توبہ کا پُر جوش اظہار نہ تھا۔ جس سے عجیب و غریب نتائج اور تبدیلیاں واقع ہو جایا کرتی ہیں۔ یہ فقط ایک طبعی جوش کا اظہار تھا جو ہر ایک دردناک نظارہ کو دیکھ کر ہو جایا کرتا ہے۔ یہ اُسی قسم کے آنسو تھے۔ جو آج کل بھی مسیح کے دکھوں اور مصیبتوں کا حال سن کر نرم دل لوگوں کی آنکھوں سے نکل آیا کرتے ہیں۔ اور ہم جانتے ہیں کہ اس قسم کے جذبات دیر پائیں ہوتے۔ ہماری طبیعت و مزاج میں کئی ایک تہیں ہیں۔ اور غالباً اس قسم کے جذبات ان سب کے اوپر کے حصوں میں واقع ہیں۔ اس لئے یہی کافی نہیں کہ مذہب ان اوپر کی تہوں میں کام کرے۔ بلکہ اُسے ان اوپر کی تہوں میں سے ہو کر نیچے اتر جانا چاہیے اور گہری گہری تہوں میں مثلاً ضمیر اور قوت ارادی میں اتر جانا چاہیے۔ اور ان پر قبضہ کر کے اپنی آگ کو روشن کرنا چاہیے۔ تب ہم کہہ سکتے ہیں کہ اب مذہب نے انسان کی کل ہستی پر قبضہ کر لیا ہے۔ اور اُس میں گویا بیج گیا ہے۔

مگر عورتوں کا مسیح کی بابت اس طور سے رنج و غم ظاہر کرنا محض ایک ابتدائی بات تھی۔ اور اسی میں اس کی خوبی منحصر ہے۔ اُس کے لئے یہ گویا اُس اعلیٰ اور گہری عقیدت کا جو دنیا کی عورتیں آئندہ زمانہ میں اُس کی نسبت رکھنے کو تھیں ایک پیش خیمہ تھا۔ اُس مصیبت اور تنہائی کے گڑھے میں وہ اُس کے لئے ایسی ہی خوش آئندہ ثابت ہوئی ہو گئی جیسے صحرائے لقمہ (ویران و سنسان جنگل) میں گھاس کی ایک پتی کا نظارہ پیاسے راہ گیر کے لئے ہوتا ہے اس ہمدردی کی آوازوں نے اُس کی رُوح پر ویسا ہی کام کیا ہو گیا جیسے مریم کے محبت آمیز تحفہ نے اُس کے حواس پر کیا تھا۔ جب کہ گھر عطر کی خوشبو سے مہک گیا تھا۔

اس طور سے راہِ غم پر یسوع کو اپنی مصیبت اور دکھ میں دودفعہ تسلی و تسکین نصیب ہوئی۔ ایک آدمی کی قوتِ بازو سے اُس کے جسم کو صلیب کے بوجھ سے نجات ملی۔ اور عورتوں کی ہمدردی سے اُس کی رُوح کے دکھ کو تسکین ملی۔ کیا یہ واقع اس امر کی تمثیل کے طور پر نہیں ہے۔ کہ اب بھی مرد و عورت اُس کے لئے کیا کچھ کر سکتے ہیں۔ مسیح کو مردوں کو قوتِ بازو کی ضرورت ہے۔ ہاں ایسے مضبوط اور جفاکش کندھوں کی جو اُس کی خدمت کا بوجھ اٹھا سکیں۔ اُس کو ایسے ذہنوں اور عقلوں کی ضرورت ہے۔ جو اُس کی بادشاہت کے پھیلانے کے لئے ضروری تجاویز سوچ سکیں۔ اُسے اُن کے مستقل ارادوں کی ضرورت ہے۔ جو باوجود مخالفتوں اور رُکاوٹوں کے استقلال کے ساتھ اُس کی سلطنت کی حدود کو پھیلاتے جائیں۔ اُسے ایسے فیاض ہاتھوں کی ضرورت ہے۔ جو کھلے دل سے اُس کے مقدمہ کی کامیابی اور ترقی کے لئے اپنے مال و دولت کو نثار (قربان) کر دیں۔ عورتوں سے وہ ہمدردی اور آسواؤں کا طالب ہے۔ وہ اُس حس و ملامت کو دے سکتی ہیں۔ جو دُنیا کے دل کو پتھر ہونے سے محفوظ رکھتی ہے وہ اُن سے اُس خفیہ علم کا طالب ہے جس کے ذریعہ سے عورتیں فوراً دریافت کر لیتی ہیں کہ کون شخص رحم و ہمدردی کا حاجت مند ہے۔ اور اُس کی حاجتوں کو معلوم کر کے اُن کو پورا کر سکتی ہیں۔ وہ اُس سر گرمی کا خواہاں ہے۔ جو مذہبی کاروبار کے دل میں آگ کی طرح جلتے رہتے ہیں۔ اور اُسے زندہ رکھتی ہے۔ عورت کا اثر بہت ہی پوشیدہ اور دُور کار معلوم ہوتا ہے۔ مگر خاص اسی وجہ سے وہ نہایت طاقت ور ہے۔ کیونکہ وہ انسانی زندگی کے دریاؤں کے منبع پر بیٹھی اُن کے بہاؤ کا رخ قائم کرتی رہتی ہیں۔ جہاں ایک ذرا سی تبدیلی سے اس کی رُو کا رخ سے کہیں سے کہیں بدل جاتا ہے۔

۲۔

ہر زمانہ میں یہ دستور رہا ہے۔ کہ جن لوگوں پر سزائے موت کا فتویٰ صادر ہوتا تھا۔ انہیں مرنے سے پہلے یہ اجازت دی جاتی تھی کہ لوگوں سے جو تماشادیکھنے کو جمع ہوتے تھے۔ جو کچھ چاہیں کہیں۔ اور اس ملک میں بھی جب سزائے موت عام طور پر لوگوں کے سامنے دی جاتی تھی۔ مرتے دم کی سپیچ ساری کارروائی کا لوازمہ (ضروری چیز) سمجھا جاتا تھا۔ بلکہ اُن زمانوں میں بھی جب کلیسیاء پر ظلم و ستم روا رکھا جاتا تھا۔ شہیدوں کو عموماً دار پر چڑھنے سے پہلے لوگوں کے سامنے تقریر کرنے کی اجازت دی جاتی تھی۔ اور اس قسم کی مرتے دم کی شہادتیں جن میں سے اکثر بہت ہی پُر زور اور موثر ہوتی تھیں اب تک مذہبی دُنیا میں محفوظ چلی آتی ہیں۔ اس لئے یہ کوئی جائے تعجب نہیں کہ یسوع کو بھی اپنے تماشائیوں سے گفتگو کرنے کی اجازت دی گئی۔ یا کم سے کم اُسے اُس سے روکا نہیں گیا۔ اس میں کچھ شک نہیں کہ وہ اُس وقت نہایت ہی ضعیف و در ماندہ (کمزور۔ مصیبت زدہ) ہو رہا تھا۔ لیکن جب صلیب کے بوجھ سے اُسے جھٹکارا ملا تو اُس کی کچھ جان میں جان آگئی اور وہ تقریر کرنے کے قابل ہو گیا۔ اس لمحے سڑک پر ڈر ٹھہر کر اور پیچھے پھر کر وہ اُن عورتوں سے جن کے رونے چلانے کی آواز اُس کے کانوں میں گونج رہی تھی۔ یوں مخاطب ہوا۔

اُس کے الفاظ سے اول تو خود اُس کے مزاج کی کیفیت ظاہر ہوتی ہے۔ اُن سے ظاہر ہوتا ہے۔ جیسا کہ ہم مصلوب ہونے کے زمانہ میں اور موقعوں پر بھی بار بار اس کا ثبوت پاتے ہیں۔ کہ وہ کس طرح قطعی طور پر دوسروں کے فکر و اندیشہ میں اپنے دکھ اور تکلیف کو بالکل بھول جاتا تھا۔ اُس کے درد تکالیف پہلے ہی حدود کی تھیں۔ اُس کی رُوح بے انصافی اور لعنت ملامت سے سیر ہو چکی تھی۔ اور عین اس وقت بھی اُس کی بوٹی بوٹی مارے درد کے کانپ رہی تھی۔ اور اُس کا ذہن آنے والی سخت دردوں کے خیال سے تاریک ہو رہا تھا۔ لیکن جب اُس نے اپنے پیچھے یروشلیم کی بیٹیوں کی آہوں کی صدا سنی اُس کی رُوح پر رحمت کی ایک لہر پھر گئی۔ جس کے سبب لمحہ بھر کے لئے اُسے اپنے تمام دکھ اور تکلیفیں فراموش ہو گئیں۔

ہم اُس کے کلام میں حب الوطنی کی گہرائی اور جوش بھی دریافت کرتے ہیں۔ جب اُس نے عورتوں کے آنسو بہتے دیکھے۔ تو اس سے اُس کی آنکھوں کے سامنے ایک اور سماں پھر گیا اور اُسے یاد آیا کہ کس طرح اُس شہر پر جس کی وہ لڑکیاں ہیں ایک سخت آفت و مصیبت کی تلوار جھوم رہی ہے جیسا کہ پہلے بیان ہو چکا ہے یروشلیم نے کبھی بھی اُس کی قبولیت کے لئے اپنے بازو نہیں پھیلائے تھے۔ اُس نے اُس کے ساتھ ماؤں کا سلسلوک نہیں کیا تھا۔ مگر باوجود اس کے اب بھی اس کے دل میں اُس کی نسبت فرزندانہ محبت باقی تھی۔ اُس نے اس سے چند روز پہلے بھی اُس کا ثبوت دیا تھا۔ جب کہ عین فتح اور کامیابی کی گھڑی میں ہو کہ زیتون کی ایک چوٹی پر جہاں سے سارا شہر بخوبی نظر آتا تھا۔ ٹھہر گیا اور زار زار روتے ہوئے وہ شیریں الفاظ زبان سے فرمائے جو شاید ہی کسی اور شہر کے حق میں سُنے گئے ہونگے۔ اس کے بعد جب وہ اپنے شاگردوں کے ہمراہ ہیکل کے مقابل بیٹھا تھا۔ تو اُس نے ظاہر کیا کہ وہ اُس آفت سے جو اُس کے وطن کے صدر مقام پر آنے والی ہے کیسی اچھی طرح واقف ہے۔ اور اُس کو یاد کر کے اُس کے دل میں کیسی چوٹی لگتی ہے۔ شہر کی بربادی نزدیک تھی۔ اس بربادی میں پچاس سے بھی ٹھوڑے سال باقی تھے۔ اور یہ بربادی ایسی سخت تھی کہ جس کی نظیر (مثال) مشکل سے ملتی ہے۔ ایک اور یہودی مورخ اس بربادی کا ذکر کرتے ہوئے لکھتا ہے۔ دُنیا میں شاید ہی کوئی قوم ہوئی ہوگی۔ اور شاید ہی آئندہ ہوگی جس کے مصائب کا یروشلیم کے اُن مصائب سے جو محاصرہ کے دنوں میں اُس پر واقع ہوئے۔ مقابلہ کرنا ممکن ہو۔ اسی مصیبت کو نبیانا نگاہ سے دیکھ کر یسوع کے منہ سے یہ کلمات نکلے۔ اے یروشلیم کی بیٹیو! میرے لئے مت روؤ۔ بلکہ اپنے لئے اور اپنے بچوں کے لئے روؤ۔

علاوہ بریں اُس کے الفاظ سے یہ بھی ظاہر ہوتا ہے کہ اُسے عورتوں اور بچوں کی کس قدر فکر تھی۔ عورتوں کے آنسوؤں سے یہ ظاہر ہوا کہ اُن کے دل میں اُس کی طرف سے محبت و ہمدردی کا مستحق بھی تھا۔ کیونکہ اُس کے الفاظ سے معلوم ہوتا ہے۔ کہ کس طرح وہ عورتوں کے مزاج سے واقف اور اُن کا ہمدرد تھا۔ اور ایسے کامل طور پر کہ اُس کی نظیر دُنیا میں نہیں ملتی قوت واہمہ کے اور دل کی ہمدردی کی بنا پر اُس نے خوب تحقیق کر لیا کہ کس طرح آنے والے محاصرہ میں مصیبت کا سب سے بھاری بوجھ شہر کی مستورات (عورتوں) کے حصّہ میں آئے گا۔ اور کس طرح عورتیں اپنے بچوں کی تکالیف کے سبب دُکھ اٹھائیں گی۔ اُس ملک میں جہاں بچے عورت کا تاج اور بزرگی سمجھے جاتے تھے۔ بھوک اور درد کے مارے طبعی جذبات ایسے اُلٹ جائیں گے۔ کہ بانجھ ہونا خوش قسمتی خیال کیا جائے گا۔ اور ایسے ملک میں جہاں عمر کی درازی اعلیٰ سے اعلیٰ برکت سمجھی جاتی تھی وہ اس بات کی آرزو مند ہوں گی۔ کہ کاش ہمیں اچانک اور پیش از وقت موت آئے جائے۔

اور ایسا ہی فی الحقیقت واقع ہوا۔ مورخ (تاریخ دان) کے بیان کے موافق یروشلیم کے محاصرے میں ایک بڑی بات یہ تھی۔ کہ اُس میں عورتوں اور بچوں پر بڑی سخت مصیبتیں نازل ہوئیں۔ جنگ کے دوسرے وسائل کے علاوہ رومیوں نے اُن کو بھوکوں مارنا شروع کیا اور لوگوں کو بھوک کے مارے نہایت سخت تکلیف برداشت کرنی پڑی۔ لوگ اس سے آخر کار ایسے وحشی ہو گئے۔ کہ دوسروں کو کھانا کھاتے دیکھنا۔ ایک مصیبت ہو گیا اور وہ عورتوں اور بچوں کے منہ سے لقمے چھین چھین کر کھانے لگے۔ اس امر کے متعلق یوسیفس کے کئی ایک قصوں کے بیان کرنے کو جی چاہتا ہے۔ مگر وہ ایسے دردناک اور دہشت انگیز ہیں کہ اُن کا بیان کرنا ہرگز مناسب نہیں۔

یسوع کی زود فہم ہمدردی نے یہ سب باتیں محسوس کیں۔ اور اُس کے رحم کا چشمہ اُن کے حق میں جن پر یہ سب کچھ وارد ہونے والا تھا۔ اُبل پڑا عورتیں اور بچے! مگر صفحہ تاریخ پر نظر کرو تو معلوم ہو گا۔ کہ اُن کی کیسی تحقیر و تذلیل ہوتی رہی۔ اور کیسی بے رحمی سے اُن کے ساتھ سلوک ہوتا رہا ہے مگر ہمیشہ نوع انسان کا سب سے بڑا حصّہ رہے ہیں۔ اُسی کی حمد و تعریف ہو جس نے اُن کو اس ذلت اور بد سلوکی کے گڑھے سے اُٹھایا اور اُٹھا رہا ہے۔ اور جس نے اُن کے حق میں عدل و رحم کو کام میں لانے کی تعلیم دی ہے۔ پھر ان الفاظ میں جو اُس نے یروشلیم کی بیٹیوں سے کہے تو بہ واستغفار کی ترغیب و

تخریص بھی پائی جاتی ہے۔ جب یسوع نے فرمایا کہ اپنے اور اپنے بچوں کے لئے رُو۔ تو وہ صرف اُن آنے والی مصیبتوں ہی کا ذکر نہیں کر رہا تھا۔ بلکہ اُن کی گنہگاری کا بھی۔ اور یہ بات خاص کر اُس کی تقریر کے باقی الفاظ سے زیادہ تر عیاں (ظاہر) ہوتی ہے۔ کیونکہ جب ہرے درخت کے ساتھ ایسا کرتے ہیں۔ تو سوکھے کے ساتھ کیانہ کیا جائے گا۔

وہ اپنے کو ”ہرادرخت“ کہہ سکتا تھا۔ وہ نوجوان اور بے گناہ تھا۔ اور اس امر کی اُن عورتوں کے آنسو بھی شہادت دے رہے تھے۔ کوئی وجہ نہیں تھی کہ وہ اُس وقت مارا جائے مگر خُدا نے یہ سب کچھ اُس پر واقع ہونے دیا۔ یہودی قوم کو بھی ہرے درخت کی مانند ہونا چاہیے تھا۔ خُدا نے اُسے لگایا تھا۔ اور اُس کی رکھوالی کرتا رہا تھا۔ ہر ایک ضروری چیز اُس کے لئے مہیا کرتا تھا۔ لیکن جب وہ پھل ڈھونڈنے کے لئے آیا تو کچھ نہ پایا وہ کملا رہا تھا۔ نیکی اور راستی کا رُس اُس میں بالکل سوکھ گیا تھا۔ اب وہ بالکل خشک اور جلانے کے قابل تھا۔ اور جب دشمن آگ لگانے کو آئے گا۔ تو خُدا کب اُس کو اس بات سے روکے گا؟ اس طور سے یسوع نے پھر ایک دفعہ انہیں توبہ پر آمادہ کرنے کو شش کی۔ اُس نے چاہا کہ یروشلیم کے دل میں گہری باتوں کا خیال پیدا ہو۔ انہوں نے اُس کے لئے آنسو تو بہائے تھے۔ مگر وہ چاہتا تھا۔ کہ اس سے بڑھ کر وہ توبہ کے آنسو بھی بہائیں۔ کیونکہ مذہبی اُمور میں جب تک ضمیر تک اثر نہیں پہنچ جاتا تب تک کسی بہتری کی اُمید کرنا لا حاصل ہے۔

ہم نہیں کہہ سکتے کہ آیا اُن میں سے کسی کے دل پر اُس کے اس قول نے کچھ اثر پیدا کیا یا نہیں۔ شاید اگر ہوا بھی ہو۔ تو چند ایک ہی پر ہوا ہوگا۔ نہ ہم یہ کہہ سکتے ہیں۔ کہ توبہ کرنے سے یہودی سلطنت کی تباہی ضرور رک جاتی۔ بہر صورت حملہ کی آگ اُن خشک پتوں پر پڑی اور سب جل کر خاک سیاہ ہو گئے۔ اور اُس زمانہ سے لے کر وہ لوگ جو سزا کا پہاڑ کرنے سے پہلے اپنے گناہوں پر گریہ زاری کرنا پسند نہیں کرتے تھے۔ آج تک برابر روتے چلے آتے ہیں۔ جو لوگ آج کل یروشلیم کی سیر کو جاتے ہیں انہیں ایک مقام دکھایا جاتا ہے۔ جو مقام گریہ و کھا کہلاتا ہے۔ جہاں ہر جمعہ کو اس قوم کے لوگ اپنے شہر اور ہیکل کی بربادی کے لئے گریہ زاری کرنے کو آتے ہیں۔ اور یہ بات صدیوں سے چلی آئی ہے۔ اور یہ اُس حیرت کے پیالہ کا جو اُن کے لئے لبالب بھرا گیا محض ایک نشان ہے جس سے صد ہا سال سے بنی اسرائیل کے ہونٹ آشنا (واقف) رہے ہیں۔

گناہ کے لئے رونا ضروری ہے۔ جو سزا کے واقع ہونے سے پہلے نہیں روتا۔ اُسے بعد میں رونا پڑتا ہے۔ جو اس دُنیا میں نہیں روتا۔ وہ آئندہ جہان میں روئے گا۔ اور یہ سبق سب کے لئے ہے۔ اور کیا یسوع کے آخری الفاظ اُن لوگوں کو نسبت جن سے وہ کہے گئے تھے۔ زیادہ گہرے معنی نہیں رکھتے کہ جب ہرے درخت کے ساتھ ایسا کرتے ہیں۔ تو سوکھے کے ساتھ کیانہ کیا جائے گا؟ اگر غم اور جانکنی سے خود ابن اللہ بھی نہ چھوٹا۔ جب وہ دُنیا کے گناہوں کو اُٹھا رہا تھا۔ تو اُن لوگوں کا حصہ کیا ہوگا۔ جو خود اپنے ہی گناہ اُٹھا رہے ہیں۔

بارھواں باب

کلوری

جو شخص خُداوند کی زندگی پر لکھنے بیٹھتا ہے۔ وہ ضرور بہت جگہ قلم کو اپنے ہاتھ سے رکھ کر سوچنے لگتا ہے کہ ”یہ تو آسمانوں کے برابر بلند ہے میں کیا کر سکتا ہوں؟ پاتال سے زیادہ گہری ہے میں کیا جان سکتا ہوں؟“ لیکن ہم اب ایسے نقطہ پر پہنچے ہیں۔ جہاں اس قسم کی ناقابلیت کا خیال بڑے زور کے ساتھ دل میں پیدا ہوتا ہے۔ آج ہم مسیح کو مصلوب ہوتے دیکھنے کو ہیں۔ مگر کون اس لائق ہے کہ اس نظارے کو دیکھنے کے لئے آنکھ اُٹھائے؟ کس میں

طاقت ہے کہ اُس کا بیان کرے؟ ایسا علم میرے لئے نہایت عجیب ہے۔ یہ تو بلند ہے۔ میں اُس تک نہیں پہنچ سکتا۔ اس مضمون کے سامنے آدمی اپنے کو ایک چھوٹے سے کیڑے کے برابر سمجھنے لگتا ہے۔ جو سمندر کی تہ میں پڑا ہو۔ اُس کا اُس بھید کے سمجھنے کا دعویٰ دار ہونا ایسا ہے۔ جیسا گھونگے کا اپنی سپی کے ذریعہ سے سمندر کو خالی کر دینے کی کوشش کرنا۔ یہ مقام جہاں ہم اب کھڑے ہیں۔ سب کامرکز ہے۔ یہاں ازل وابد کا ملاپ ہے قدیم تاریخ کے نالے یہیں آکر مل جاتے ہیں۔ اور زمانہ حال کی تاریخ کا دریا یہیں سے شروع ہوتا ہے۔

بزرگوں اور نبیوں کی آنکھیں اسی کلوری کو ڈھونڈتی تھیں۔ اور اب تمام قوموں اور تمام نسلوں کی آنکھیں پیچھے پھر کر اُسی پر لگی ہوئی ہیں۔ یہی تمام سڑکوں کا انجام ہے۔ سچائی کا طالب جب علم کی تمام مملکتوں کو کھوج چکتا ہے۔ تو کلوری کے پاس آتا ہے۔ اور معلوم کرتا ہے۔ کہ آخر کا وہ مرکز پر پہنچ گیا۔ آدمی کا تھکا ہارا اول جس نے محبت اور ہمدردی کی تلاش میں ساری دنیا چھان ماری۔ آخر کار یہیں پہنچ کر آرام پاتا ہے۔ خیال تو کرو کہ کس قدر بے شمار روحیں ہر اتوار کو گرجوں اور عبادت خانوں میں جمع ہو کر گلگت کی یاد کرتی ہیں۔ اور بستر بیماری اور مرگ پر سے کس قدر بے شمار آنکھیں اُسی مقام کی طرف اُٹھتی ہیں۔ ”خُداوند ہم کس کے پاس جائیں؟ ابدی زندگی کا کلام تو تیرے ہی پاس ہے۔“

اس لئے اگرچہ یہ مضمون ہماری حیثیت سے بلند و بالا ہے۔ تو بھی ہم آگے بڑھنے کی جرات کرتے ہیں۔ وہ عقلِ انسانی سے کہیں اُونچا ہے۔ مگر اور کہیں عقل کو اس قدر علوم اور شرافت نصیب نہیں ہوتی جس قدر اس مضمون پر غور کرتے ہوئے۔ کلوری پر شاعروں نے اپنے میٹھے سے میٹھے گیت گائے ہیں۔ مصوروں نے اپنی اعلیٰ سے اعلیٰ رو یاد لکھی ہیں۔ حکماء نے اپنے اعلیٰ سے اعلیٰ تصورات باندھے ہیں۔ گھونگا سمندر کی تہ میں پڑا رہتا ہے۔ اور ایک پانی کا عالم اُس کے اوپر سے گذرتا رہتا ہے۔ وہ اپنے چھوٹے چھوٹے سپیوں میں اس شفاف لہرانے والی چیز کے کالے کووں کا اندازہ نہیں لگا سکتا۔ تو بھی سمندر کا پانی ہی اُس کی سپی کو بھی بھرتا ہے۔ اور اُس کے چھوٹے سے جسم کو کامل خوشی سے معمور کرتا ہے۔ اور اسی طرح اگرچہ ہم بھی اُس نظارہ کے جس کے سامنے ہم کھڑے ہیں۔ تمام مطالب و معانی کو نہیں سمجھ سکتے۔ تاہم اپنے ذہن اور عقل کو اُس سے لبالب بھر سکتے ہیں۔ اور جب اُس کے ذریعے ہمارے اندر الٰہی زندگی کی تحریکیں پیدا ہوتی ہیں۔ تو ہم خوشی سے اقرار کرتے ہیں۔ کہ اُس کی چوڑائی اور لمبائی اُونچائی اور گہرائی ہماری فہم سے باہر ہے۔

۱۔

وہ طویل سفر جو اُسے گلیوں میں سے ہو کر قتل گاہ تک کرنا پڑا۔ آخر کار اختتام کو پہنچا۔ اور اُس کے ساتھ ہی اُس ایذا رسیدہ کے تکلیف دہ سفروں کا بھی خاتمہ ہوا۔ سپاہیوں نے اب آخری کام کی تیاریاں شروع کر دیں۔ لیکن اسی اثناء میں ایک چھوٹی سی بات وقوع میں آئی۔ جس سے مسیح کے چال چلن پر ایک اور روشنی پڑتی ہے۔

یروشلیم کی مالدار خواتین میں ایک رسم تھی کہ جن لوگوں پر صلیب کی خوفناک سزا کا فتویٰ صادر ہوتا تھا۔ وہ اُن کے لئے ایک قسم کی شراب جس میں کوئی منشی (نشہ آور) چیز مثل پت یا مر کے ملی ہوتی تھی مہیا کرتی تھیں۔ تاکہ اُن کے حواس محفوظ (مدہوش) ہو جانے سے وہ درد کو محسوس نہ کر سکیں۔ یہ ایک اچھی رسم تھی۔ جس سے اُن کی ہمدردی اور نیک دلی ظاہر ہوتی تھی۔ اور یہ پیالہ سب مجرموں کو بلا لحاظ اُن کے جرم کے دیا جاتا تھا۔ یہ پیالہ عین اُس وقت جب کہ میخیں ٹھوکے کی جھونکی میں پلایا جاتا تھا۔ جب وہ گلگت پر پہنچا۔ تو یسوع کو بھی یہ پیالہ دیا گیا۔ وہ مارے تکان کے بے تاب ہو رہا تھا۔ اور پیاس کی شدت سے جل رہا تھا۔ وہ اس پیالہ کو لے کر بلا تامل منہ کی طرف لے گیا مگر جو نہی اُس نے اُس کا مزہ اچکھا اور بے ہوش کرنے والی دوائی کی بوسو گئی۔ اُس نے اُسے نیچے رکھ دیا۔ اور پینے سے انکار کر دیا۔

یہ بات تو معمولی سی تھی۔ مگر اس میں بڑی دلیری پائی جاتی تھی۔ اُسے اُس وقت ایسی سخت پیاس لگ رہی تھی۔ جب کہ آدمی جو کچھ ملتا ہے بے تحاشا چڑھا جاتا ہے۔ اور وہ اب نہایت ایذا و تکلیف سے دوچار ہو رہا تھا۔ اُس کے بعد کے زمانوں میں اُس کے وفادار شہید جب وہ قتل گاہ کی طرف جاتے تھے۔ خوشی سے اس قسم کی اشیاء کا استعمال کر لیتے تھے۔ مگر اُس نے نہ چاہا کہ مرتے وقت اُس کے ذہنی قوی (قوت کی جمع) پر بادل چھا جائے اُس کی اطاعت و فرمانبرداری ابھی تکمیل کو نہیں پہنچی تھی۔ اُس کی تجاویز ابھی پورے طور پر سرانجام نہیں ہوئی تھیں۔ وہ موت کا ذائقہ اچھی طرح چکھنا چاہتا تھا۔ میں نے ایک عورت کا ذکر سنا ہے جو ایک نہایت دردناک مرض سے مرنے کو تھی۔ کہ جب اُس کے دُکھ اور تکلیف کو دیکھ کر اُس نے یہ کہہ کر انکار کر دیا کہ ”نہیں میں ہوش میں مرنا چاہتی ہوں“۔ میرے نزدیک اس عورت نے مسیح کے مزاج کو پالیا تھا۔

یہ موقع اس امر کی بحث کے لئے کہ آیا قدرت کی اُن پیداواروں کا جن سے نشہ یا بے ہوشی پیدا ہوتی ہے استعمال کرنا جائز ہے یا نہیں۔ کچھ بہت موزوں نہیں معلوم ہوتا۔ اس خاصیت والی جڑیں یارس ہمیشہ سے دُنیا کی مختلف قوموں کو خواہ وہ وحشی ہوں یا شائستہ معلوم ہیں۔ اور انسانی زندگی کے معاملات میں ان چیزوں کو بہت کچھ دخل رہا ہے۔ ان کی تاریخ نہایت عجیب و غریب ہے۔ جھوٹے مذاہب کی پُر اسرار مجلسوں میں اُن کا استعمال ہوتا تھا۔ اور غیر اقوام کی نبوت اور جادو گری کے ساتھ بھی اُن کا بہت کچھ تعلق پایا جاتا ہے۔ حواس کے ذریعہ سے وہ ذہن پر ایسا اثر کرتی ہیں کہ اُس عالم اسرار کے دروازہ کھل جاتے ہیں۔ جن کی دہشت و ہیبت سے انسان معمولی حالت میں بالکل بے خبر ہوتا ہے۔ طبیب بھی اُن کا بہت استعمال کرتے رہے ہیں۔ اور زمانہ حال میں بھی ایون اور دیگر مٹی اشیاء کی صورت میں ان کے سبب سے بہت سے سخت اخلاقی مسائل پیدا ہو گئے ہیں۔ جن کا حل کرنا ضروریات سے سمجھا جاتا ہے۔

اس سوال پر کہ آیا اس قسم کی اشیاء کو تفریح و تازگی کے لئے استعمال کرنا چاہتے۔ یا نہیں۔ ہم اس وقت بحث کرنا نہیں چاہتے۔ اس وقت صرف اس امر پر غور کریں گے۔ کہ آیا ہوش و آگاہی کو کم کرنے کے لئے اُن کا استعمال مناسب ہے یا نہیں۔ ہمارے ہی زمانہ میں ایک انگریز نے کلور افارم کی خاصیت کو دریافت کر کے بنی انسان پر ایک نہایت ہی بڑا احسان کیا ہے۔ جب کہ اس طور پر بے ہوشی پیدا کر کے سر جن ایک عمل جراحی کو کر سکتا ہے۔ جو دوسری صورت میں ناممکن ہوتا۔ یا جب بخار کی آخری نوبت پر خواب آور دوائی کے ذریعہ بیمار کے تھکے ہارے جسم کو بیماری کے مقابلہ کے لئے مدد مل جاتی ہے۔ اور اس طور اُس کی جان بچ جاتی ہے۔ تو ہم خُدا کا شکر کرتے ہیں۔ کہ آج کل کے علم و فن کو اس قسم کے مفید سامان حاصل ہو گئے ہیں۔

برخلاف اس کے ان فوائد کے ساتھ کئی ایک سخت نقصانات بھی ملے ہوئے ہیں۔ لاکھوں مرد و عورت ان اشیاء کو استعمال کرنے لگ گئے ہیں۔ تاکہ اپنی نسوں کی حس کو کمزور کر دیں۔ اور درد و غم کی حالت میں جو خُدا نے اس لئے بھیجے ہیں کہ ہوش و حواس بجا ہونے کی حالت میں دلیری کے ساتھ اس کا مقابلہ کریں۔ جیسا کہ یسوع نے صلیب پر کیا۔ وہ اپنے دماغی قواء (قوت) کو دھندا کر دیتے ہیں۔ طبابت (ڈاکٹری) پیشہ لوگوں پر اس امر کی ذمہ داری کا مدار ہے کہ وہ اُس سامان کو جو خُدا نے اُن کے ہاتھوں میں ایک اچھی غرض کے لئے رکھا ہے۔ زندگی کے اُن سنجیدہ اور دردناک موقعوں کے ضائع کرنے میں استعمال نہ کریں۔ یہ بات ایک ابدی سچائی ہے کہ درد و رنج رُوح کی تربیت کے لئے ہوتے ہیں۔ لیکن ایسی حالتوں میں سے نشہ سے بد مست ہو کر گذر جانا۔ روحانی و اخلاقی نشوونما کے نہایت عمدہ موقعوں کو کھو دینا ہے۔ مرد و عورت دُکھ و تکلیف کے وسیلہ سے کامل کئے جاتے ہیں۔ لیکن دُکھ جب ہی اپنا کام کرے گا۔ جب اُسے محسوس کیا جائے۔ اس بڑھ کر اور کیا بد قسمتی ہوگی کہ خُدا کی ضربوں اور صدموں کو سہنے کے لئے آسانی ڈھونڈی جائے۔ مثلاً خُدا ہمارے کسی عزیز کو اپنے پاس بلا لیتا ہے۔ تاکہ اس ذریعہ سے ہمارے گھر کو پاک کرے مگر ممکن ہے کہ خُدا کا یہ مقصد پورا نہ ہو۔ صرف اس وجہ سے کہ گھر کے لوگ سخت مشغولیت کی حالت میں ہیں۔ یا اس لئے کہ بہت سے لوگ آ جا رہے ہیں۔ یا زبانوں کے شور و غوغا سے جو اپنے

نزدیک تسلی اور غم خواری کے کام میں مشغول ہیں۔ خدا کے پیغامبر باہر نکالے جاتے ہیں۔ یہ تو ایک طبعی بات ہے کہ طیب اور دوست اقربا (رشتہ دار) ہر طرح سے کوشش کرتے ہیں۔ کہ کس طرح غم ناک کا غم ہلکا ہو جائے۔ لیکن ہو سکتا ہے کہ وہ اس بارہ میں حد سے بڑھ کر کامیابی حاصل کریں۔ اگرچہ یر و شلیم کی خواتین کا یہ دستور بہت اچھا تھا۔ مگر اُن کے رحم دل ہاتھوں کا یہ تحفہ ہمارے خداوند کو آزمائش کا پیالہ معلوم ہوا۔ اور اُس نے اُسے اپنے سے پرے ہٹا دیا۔

۲۔

اب سب کچھ تیار تھا اور سپاہیوں نے اپنا خوفناک کام شروع کیا۔ میں نہیں چاہتا کہ صلیب کے تمام دکھوں کو تفصیل وار بیان کر کے خواہ مخواہ اپنے ناظرین کے خیالات اور حسات کو صدمہ پہنچاؤں۔ اگر میں چاہتا بھی۔ تو ایسا کرنا بالکل آسان ہوتا۔ کیونکہ صلیبی موت ایک نہایت ہی خوفناک قسم کی موت تھی۔ رومی حکیم (سیر و) جو اس سے خوب واقف تھا۔ لکھتا ہے کہ ”یہ سب سزاؤں سے زیادہ بے رحمانہ اور شرمناک سزا تھی“۔ وہ پھر لکھتا ہے کہ ”یہ سزا ایک رومی کے جسم پر کبھی نہ دی جائے۔ نہیں بلکہ اُس کے خیالوں یا آنکھوں یا کانوں کے پاس بھی نہ پھٹکنے پائے“۔ یہ سزا صرف غلاموں یا باغیوں کو دی جاتی تھی۔ جس سے یہ مقصود ہوتا تھا۔ کہ اُن کی موت لوگوں کے لئے خاص کر عبرت کا باعث ہو۔

صلیب کی غالباً وہی شکل تھی۔ جو عموماً بنائی جاتی ہے۔ ایک سیدھی لکڑی جس کی چوٹی کے قریب ایک اور لکڑی اُس پر آڑی لگی ہوتی ہے۔ اس کے سواد اور شکلیں بھی ہوتی تھیں۔ ایک تو انگریزی حرف T کی مانند اور دوسری حرف X کی مانند۔ مگر چونکہ لکھا ہے۔ کہ یسوع کا جرم نامہ اُس کے سر کے اوپر لگا تھا۔ اس لئے ضرور ہے کہ اُس کے سر کے اوپر لکڑی کچھ اُبھری ہوئی ہو۔ ہاتھ غالباً دونوں جانب لکڑی سے باندھے گئے ہوں گے۔ کیونکہ اگر ایسا نہ کیا جاتا تو مارے بوجھ کے ہاتھ کے زخم بالکل چر جاتے۔ اسی غرض سے کھڑے ہوئے کھنبے کے نیچے کی طرف بھی لکڑی کا ایک ٹکڑا جسم کو سہارا دینے کے لئے لگا ہوگا۔ پاؤں یا تو اکٹھا مینوں کے ساتھ اس لکڑی پر جڑے گئے تھے۔ یا علیحدہ علیحدہ۔ یہ نہیں کہہ سکتے کہ آیا جسم صلیب کی لکڑی کے کھڑے کئے جانے اور زمین میں گاڑے جانے سے پہلے اُس پر جڑا گیا تھا۔ یا پیچھے۔ سر لکڑی سے بندھا ہوا نہ تھا۔ اور اس لئے لٹکنے والا اُن لوگوں کو جو صلیب کے آس پاس کھڑے تھے دیکھ سکتا اور اُن سے بات چیت کر سکتا تھا۔

آج کل جہاں تک ممکن ہو موت کی دردوں کو کم کرنے کی کوشش کی جاتی ہے۔ اور یہ انتظام کیا جاتا ہے۔ کہ موت فی الفور واقع ہو۔ اور اگر کسی وجہ سے جان کنی کی تکلیف زیادہ دیر تک رہے تو اس سے لوگ بہت ناراض ہوتے ہیں۔ لیکن صلیب کی موت میں سب سے خوفناک بات یہ تھی۔ کہ جان بوجھ کر اس جان کنی کی حالت کو طول دیا جاتا تھا۔ آدمی عموماً دن بھر جیتا لڑکا رہتا تھا۔ اور بعض وقت دو تین تین دن تک اُس کے ہوش و حواس بجا رہتے تھے۔ اور اس اثنا میں ہاتھوں اور پاؤں کے زخموں کی جلن لٹکتے جسم کی بے چینی و بے قراری نسوں کا پھول جانا۔ اور سب سے بڑھ کر ناقابل برداشت پیاس کی شدت دم بدم بڑھتی جاتی تھی۔ یسوع نے بہت دیر تک تکلیف نہ اٹھائی۔ تاہم چار پانچ گھنٹہ لٹکے رہ کر جان دی۔

مگر اب میں اس دردناک اور ہیبت ناک نظارہ کے متعلق اور تفصیلی بیان نہیں کرنا چاہتا۔ یہ بتانا مشکل ہے کہ کس حد تک یہ تمام تکلیفیں اُس کی ایذا کے پیالہ کا ضروری حصہ تھیں کیا یہ امر غیر لازمی تھا۔ کہ وہ کس موت سے مرے؟ کیا اگر وہ پھانسی دیا جاتا یا اس کا سر قلم کیا جاتا تو یہ بھی ایسا ہی کام دے جاتا۔ ہم اس بارہ میں کچھ نہیں کہہ سکتے۔ فقط اُس وقت جب ہم کو یہ راز معلوم ہو کہ اُس کی رُوح کو کیا تکلیف ہوئی۔ اُس وقت ہم کہہ سکیں گے۔ کہ اُس کی جسمانی موت کے لئے ایسی شرمناک اور درد انگیز قسم کی موت کہاں تک مناسبت رکھتی تھی۔

مگر مسیح کی حقیقی تکالیف جسمانی نہیں بلکہ باطنی تھیں۔ اُس کی صورت پر نظر کرنے سے ہمیں کسی اور غم کا سایہ نظر آتا ہے۔ جو ظاہری جلتے ہوئے زخموں اور نہ بچھنے والی پیماس اور تڑپتے ہوئے جسم سے کہیں گہرا تھا۔ یہ اُس ردد شدہ محبت کا رنج تھا۔ یہ اُس دل کی ناامیدی تھی۔ جو محبت و رفاقت کی تلاش میں تھا۔ مگر اُس کے عوض اُسے تحقیر و نفرت سے سابقہ پڑتا تھا۔ یہ اُن بدیوں اور بے عزتیوں کا رنج و غم تھا۔ ہاں یہ وہ ناقابلِ بیان رنج تھا۔ جو وہ اُن لوگوں کے لئے کھینچ رہا تھا۔ جنہیں وہ بچانا چاہتا تھا۔ مگر وہ نہیں مانتے تھے۔ مگر یہی سب سے گہرا سایہ نہیں تھا۔ اُس وقت نجات دہندہ کے دل میں ایک ایسا گہرا رنج و غم تھا۔ جس کے بیان کرنے کے لئے انسانی زبان میں لفظ نہیں تھا۔ وہ عالم کے گناہوں کے لئے جان دے رہا تھا۔ اُس نے بنی آدم کا گناہ اپنے اُوپر اُٹھالیا تھا۔ اور اب وہ اُس آخری جدوجہد میں مشغول تھا۔ تاکہ اُسے دور کر کے نابود کر دے۔ اُس وقت صلیب پر صرف انسان یسوع مسیح کا جسم و خون ہی نہیں لٹک رہا تھا۔ بلکہ اُس کا جسم خفی بھی۔ یعنی وہ جسم جس کا وہ خود سر سے اور اُس کے لوگ اُس کے اعضاء ہیں۔ اُس جسم میں بھی میخیں گاڑی گئی تھیں۔ اور اُس پر بھی موت نے اپنا انتقام لیا۔ اُس کے لوگ بھی اُس کے ساتھ جسم کی نسبت مر گئے۔ تاکہ وہ ہمیشہ کے لئے زندہ رہیں۔

یہ ایک راز ہے۔ مگر یہی بات اُس نظارہ کی عظمت بھی ظاہر کرتی ہے جب تک کہ وہ اُس پر نہیں لٹکا تھا۔ صلیب غلامی اور شرارت کا نشان سمجھی جاتی تھی۔ مگر اُس نے اُسے بہادری۔ خود انکاری اور نجات کے نشان میں بدل ڈالا۔ یہ محض لکڑی کی خون آلودہ بیلوں کا ایک ڈھانچہ تھا۔ جسے چھوٹا بھی شرم کی بات سمجھی جاتی تھی۔ مگر اُس وقت سے ایک دُنیا اُس پر فخر کرتی رہی ہے۔ وہ ہر طرح کی خوب صورتی کے ساتھ ہر بیش قیمت چیز پر کھودی جاتی ہے۔ وہ قوموں کے جھنڈوں پر نظر آتی ہے۔ اور بادشاہوں کے تاجوں اور عصائے سلطنت پر منقش دیکھی جاتی ہے۔ جو صلیب گلگتا پر نصب کی گئی تھی۔ وہ تو ایک معمولی خشک لکڑی تھی۔ مگر دیکھو وہ عصائے ہارون کی طرح چھوٹ نکلی ہے۔ اُس نے اپنی جڑیں دُنیا کے دل کے اندر گہرا جمادی ہیں۔ اور اپنی ٹہنیاں اُوپر آسمان کی طرف پھیلا دی ہیں۔ یہاں تک کہ آج سارے تختہ زمین کو گھیرے ہوئے ہے۔ اور تو میں اُس کے سایہ میں آرام کرتی اور اُس کے پُر مزہ میوؤں کو کھاتی ہیں۔

۳

آخر کار یہ خوفناک تیاریاں ختم ہو گئیں۔ اور نجات دہندہ کو یہودیوں کی نفرت بھری آنکھوں کے سامنے جو شکاری کتوں کی طرح اُس کے پیچھے لگے ہوئے تھے۔ بلند کر دیا گیا۔ لیکن جب کاہنوں۔ فریسیوں اور عوام الناس نے اپنی کامیابی سے بھری ہوئی نظروں کے ساتھ اُس پر نظر کی۔ تو اُن کے دل سرنگوں (جھک) ہو گئے۔ کیونکہ اُس مظلوم کے عین سر پر اُن کو کچھ نظر آیا۔ جس سے اُن کے دل پاش پاش ہو گئے۔ آگے قتل کے ساتھ مجرم کے جرائم کا حال لکھ کر چسپاں کرنے کا اکثر ملکوں میں آج کل بھی رواج پایا جاتا ہے۔ پادری گلمور صاحب کی سوانح عمری میں جو عرصہ تک منگولیا میں مشنری رہے تھے۔ چین میں کسی مجرم کو سزائے قتل دیئے جانے کا ذکر درج ہے۔ وہ لکھتے ہیں۔ کہ اُس گاڑی پر جس میں اُس کو قتل گاہ کی طرف لے گئے ایک تختی لگی تھی۔ جس پر اُس کی ساری بد اعمالیوں کا ذکر درج تھا۔ رومیوں میں یہ رسم تھی۔ اور عموماً ایک افسر آگے آگے جایا کرتا تھا اور مجرم کے جرائم کا اعلان کرتا جاتا تھا۔ اناجیل میں اس قسم کے کسی افسر کا ذکر نہیں پایا جاتا۔ اور نہ وہ کتبہ بھی پیشتر اس کے کہ صلیب پر نصب کیا ہوا دکھائی دیا کسی نے دیکھا تھا۔ یہ صلیب کی سیدھی لکڑی کی چوٹی پر لگا تھا۔ اور پیلطس نے اس طور سے یہودیوں سے اُس سارے ڈکھ رنج کا انتقام لیا تھا۔ جو اُن کے ہاتھوں سے اُسے پہنچا تھا۔ وہ غصہ کی حالت میں ان سے جُدا ہوا تھا۔ کیونکہ انہوں نے اُسے خوب ذلیل کیا تھا۔ مگر اُس نے اُن کے پیچھے پیچھے ایک ایسی چیز بھیجی۔ جس نے اس کامیابی کے گھڑی میں بھی اُن کے خوشی کے پیالے میں زہر کے قطروں کا کام دیا۔ جب کہ وہ اُس کی کرسی عدالت کے سامنے

کھڑے تھے۔ تو اُس کی آخری چوٹ جو اُس نے اُن پر کی یہ تھی۔ کہ اُس نے دکھائے کے طور پر یہ ظاہر کیا کہ وہ درحقیقت یسوع کو اُن کا بادشاہ سمجھتا ہے۔ اسی ضرب کو اب اُس نے اور بھی زور سے لگایا اور کتبہ پر یہ الفاظ لکھ دیئے۔ یہ یسوع یہودیوں کا بادشاہ ہے۔ دوسرے لفظوں میں یہ جتنا مقصود ہے کہ ”جو یہودیوں کا بادشاہ ہو اُس کا یہ حال ہو گا۔ رومی اُس کے ساتھ یہ سلوک کریں گے۔ اس قوم کا بادشاہ ایک غلام اور مصلوب مجرم ہے۔ اور جب کہ بادشاہ کا یہ حال ہے تو جس قوم کا وہ بادشاہ ہے اُس کا کیا حال ہو گا؟“

یہ دیکھ کر یہودیوں کو ایسا غصہ آیا کہ انہوں نے فی الفور گورنر کے پاس کچھ لوگوں کو بھیج کر اُس کی منت کی کہ ان الفاظ کو بدل دے۔ بلاشبہ وہ انہیں دیکھ کر بہت ہی خوش ہوا ہو گا۔ کیونکہ اُن کے آنے سے اُس پر ثابت ہو گیا۔ کہ اُس کے الفاظ نے کیسا گہرا زخم لگایا ہے۔ مگر اُن کی عرض کو اُس نے فقط ہنس دیا۔ اور بڑی تمکنت اور اقتدار کے لہجہ میں جو رومی حاکموں ہی کا حصہ تھا۔ یہ کہہ کر اُنہیں ہنکا دیا کہ ”جو کچھ میں لکھ چکا سو لکھ چکا“۔

اس وقت تو اُس کا یہ رویہ آزادی اور خصلت (عادت) کی مضبوطی کا اظہار معلوم ہوتا تھا۔ مگر دراصل یہ اُس کی کمزوری کے چھپانے کے لئے بطور ایک پردہ کے تھا۔ اُس نے کتبہ کی بابت تو اپنی مرضی کو پورا کر لیا جو ایک ادنیٰ سی بات تھی۔ مگر وہ اُس کے ہاتھوں صلیب کا حکم لکھوانے میں کامیاب ہو چکے تھے۔ وہ انہیں چڑانے یا کھجانے میں تو مضبوط تھا مگر اُس میں اتنی اہمیت نہ تھی۔ کہ اُن کی مرضی کو رد کر سکتا۔ لیکن اگرچہ پیلاطس کے ذہن میں یہ کتبہ محض ایک تمسخر تھا۔ جو اُس نے یہودیوں سے انتقام لینے کے لئے لکھا تھا۔ مگر اس سے بھی الہی منشا (خُدا کی مرضی) پورا ہو رہا تھا۔ اُس نے کہا کہ میں نے جو کچھ لکھ دیا سو لکھ دیا۔ لیکن اگر وہ اصل حقیقت سے واقف ہوتا تو وہ یوں کہتا کہ ”جو کچھ میں نے لکھا ہے سو خُدا نے لکھا ہے۔“ بعض اوقات میں اور بعض مقامات میں ساری ہوا الہی حضوری کی کربائی قوت سے ایسی بھر جاتی ہے۔ کہ وہاں کی ہر ایک چیز مصدر و مورد الہام و وحی ٹھہر جاتی ہے۔ اور یہ بات اس صلیب کے موقع پر بوجہ اولیٰ صادق (سچی) آتی ہے۔ پیلاطس پہلے ہی انجانے نبیوں کی سی باتیں کر چکا تھا۔ جب اُس نے یسوع کی طرف اشارہ کر کے کہا تھا۔ کہ ”اس آدمی کو دیکھو“۔ اور یہ ایسے الفاظ تھے۔ جو برابر صدیوں میں گونجتے چلے آئے ہیں۔ اور اب زبانی نبوت کرنے کے علاوہ اُس نے گویا تحریری نبوت بھی کی۔ کیونکہ کوئی بالائی قدرت و طاقت اُس کے قلم سے یہ الفاظ لکھوا رہی تھی۔ کہ ”یہ یسوع یہودیوں کا بادشاہ ہے۔“

یہ امر اس کتبہ کو اور بھی پُر معنی بنا دیتا ہے۔ کہ یہ تین زبانوں یعنی عبرانی۔ یونانی اور لاطینی میں لکھا تھا۔ پیلاطس کے ایسا کرنے سے یہ غرض تھی۔ کہ اپنے طنزیہ الفاظ میں زور پیدا کر دے۔ اُس کی یہ خواہش تھی۔ کہ تمام اجنبی لوگ جو اُس وقت یروشلیم میں عید کے موقع پر آئے تھے۔ اُس کتبہ کو پڑھ سکیں۔ کیونکہ اُن میں سے سب کے سب جو پڑھنے کے قابل تھے۔ ان تینوں زبانوں میں سے ایک نہ ایک سے ضرور واقف ہوں گے۔ مگر تقدیر کا منشا اس بات سے کا منشا کچھ اور ہی تھا۔ قدیمی دُنیا کی یہی تین بڑی زبانیں تھیں۔ جنہیں گویا ساری زبانوں کا قائم مقام سمجھنا چاہیے۔ عبرانی وحی و مذہب کی زبان ہے۔ یونانی تہذیب و شائستگی کی۔ لاطینی قانون اور حکومت کی۔ اور مسیح کو ان تینوں زبانوں میں بادشاہ مشہور کیا گیا۔ اُس کے سر پر بہت سے تاج ہیں۔ وہ دین و مذہب کا بادشاہ ہے کیونکہ وہ نجات۔ تقدس اور محبت کا شاہزادہ ہے۔ وہ تہذیب و شائستگی کا بھی بادشاہ ہے۔ اور فنون شریفہ۔ موسیقی۔ علم ادب و فلسفہ کے خزانے سب اُس کی ملکیت ہیں۔ اور سب ایک نہ ایک دن اُس کے قدموں پر رکھے جائیں گے۔ وہ سیاسی دُنیا کا بھی حاکم ہے۔ کیونکہ وہ بادشاہوں کا بادشاہ اور خُداوندوں کا خُداوند ہے۔ اور بدنی تعلقات۔ تجارت و حرفت غرضیکہ انسان کے تمام کاروبار پر حکمران ہے۔ ہم نے الحقیقت اس وقت سب چیزوں کو اُس کی تحت میں نہیں دیکھتے۔ مگر ہم روز بروز دیکھتے رہتے ہیں۔ کہ وہ رفتہ رفتہ اُس کے پاؤں کے نیچے آتی چلی جاتی ہیں۔ یسوع کا نام ہر

جگہ صفحہ زمین پر پھیلنا جاتا ہے۔ ہزاروں آدمی اُس نام کو لینا سیکھتے جاتے ہیں۔ لاکھوں اُس نام کے لئے جان دینے کو تیار ہیں۔ اور یہی پیلطس کی انجانی نبوت ہے۔ جو برابر پوری ہوتی چلی جاتی ہے۔

تیرھواں باب

صلیب کے گردا گرد کے مجمعے

گذشتہ باب میں ہم یہ دیکھ چکے ہیں کہ کس طرح ابن آدم کو اس لعنتی درخت کے ساتھ میخوں سے جڑ دیا گیا۔ یہاں وہ گھنٹوں تک اس بے چارگی اور در ماندگی (لاچاری۔ تکلیف) کی حالت میں سب کی نظروں کے سامنے برابر لٹکا رہا۔ وہ سارے وقت برابر ہوش میں تھا۔ اور آخری دم تک برابر اُن لوگوں کی صورتوں کو جو وہاں جمع تھے۔ دیکھ سکتا تھا۔ ہمارے ملک میں بھی جب لوگ عام طور پر پھانسی پر چڑھائے جاتے تھے۔ اس تماشے کو دیکھنے کے لئے بہت سے لوگ جمع ہوتے تھے۔ اس وقت یروشلم میں بھی ایسا ہی ہوا ہوگا۔ جب یسوع صلیب دیا گیا تو وہ عید فح کا موقع تھا۔ اور شہر میں بے شمار لوگوں کا جو دور دراز مقامات سے آئے ہوئے تھے۔ بڑا مجمع تھا۔ عوام الناس کے لئے اس قسم کے موقع بہت غنیمت ہوا کرتے ہیں۔ اس کے علاوہ یسوع کے مقدمہ نے نہ صرف دارالسلطنت بلکہ سارے ملک کو ہلادیا تھا۔

جو گروہ اُس وقت اس نظارہ کو دیکھنے کے لئے جمع ہوئی تھی۔ اب ہم جانتے ہیں۔ اتنی بڑی شاید اسی قسم کے موقع پر دُنیا بھر میں کبھی اکٹھی نہ ہوئی ہوگی۔ فرشتے اور مقرب فرشتے اس میں محو ہو رہے تھے۔ کر دڑ ہا مرد و عورت اس وقت بلکہ ہر روز اُس پر نظر کر رہے ہیں۔ لیکن ان لوگوں کے دل پر جنہوں نے اُس روز اُسے ملاحظہ کیا کیسا تاثیر ہوئی تھی؟ اس امر کو معلوم کرنے کے لئے آؤ ہم تین مختلف جماعتوں پر جو صلیب کے قریب کھڑی تھیں۔ نظر کریں۔ جس کے خیالات میں اُن کے ارد گرد کے بہت سے لوگ شریک تھے۔

۱۔

پہلے اُس جماعت پر نظر کرو۔ جو صلیب کے بہت ہی قریب کھڑی ہے یہ رومی سپاہی ہیں۔

معلوم ہوتا ہے کہ رومی فوج میں یہ قاعدہ تھا کہ جب سپاہی کسی کو سزائے موت دیتے تھے۔ تو مجرم کے کپڑے اور مملو کات (مجرم کی چیزیں) ان سپاہیوں کے حصہ میں آتے تھے۔ اگرچہ وہاں بہت سے سپاہی موجود تھے۔ مگر کھنوں کا کھڑا کرنا۔ ہتھوڑے اور میخوں کا استعمال۔ صلیب کو کھڑا کرنا وغیرہ صرف چار آدمیوں کے ہاتھ سے سرانجام ہوا ہوگا۔ اس لئے اُس کے اسباب کے صرف یہی چار سپاہی حق دار تھے۔ اور اب وہ فی الفور اپنے مال غنیمت کو تقسیم کرنے کی فکر میں لگے۔ کیونکہ صلیب دیئے جانے کے وقت مجرم کے سب کپڑے اُتار لئے جاتے تھے۔ جو ایک بڑی شرمناک بات تھی۔ ایک لمبا چوڑا جبہ جو سب سے اوپر پہنا جاتا تھا۔ شاید ایک عمامہ ایک کمر بند اور نعلین (جوتے) کا ایک جوڑا۔ اور نیز ایک کُرتہ¹ جیسا کہ عموماً گلیل کے دہقان (مزدور) پہنتے تھے۔ جو کاٹ کر سیا ہوا نہیں۔ بلکہ سر اسر ایک ٹکڑا ہوتا تھا۔ اور اُس کی ماں نے اپنی محبت بھری انگلیوں سے اُس کے لئے بنا ہوا گا۔ یہ

¹۔ چونکہ بالکل برہنہ کرنا یہودیوں کے نزدیک قابل اعتراض تھا۔ اس لئے اور شیم صاحب اس امر پر بحث کر کے یہ ثابت کرنا چاہتے ہیں۔ کہ کوئی نہ کوئی کپڑا ضرور خداوند کے حکم پر چھوڑا گیا ہوگا۔ اگرچہ وہ بھی اس امر کو کامل طور پر پایہ ثبوت کو نہیں پہنچا سکے۔

سب کپڑے سپاہیوں کے حصّہ میں آئے ہوں گے۔ یہی یسوع کی ساری جائیداد تھی۔ جو اُس نے پیچھے چھوڑی۔ اور یہ چار سپاہی گویا اُس کے وارث تھے۔ لیکن یہ وہ شخص تھا۔ جس نے ایسا بڑا ورثہ اپنی وصیت میں چھوڑا۔ جس کے برابر آج تک کسی آدمی نے چھوڑا ہو گا۔ ہاں ایسا ورثہ جو گویا سارے عالم پر حاوی تھا۔ البتہ یہ ایک روحانی وارثت تھی۔ یعنی حکمت۔ تاثیر اور عمدہ نمونہ کی وارثت۔

سپاہی اپنے خوفناک کام سے فارغ ہو کر صلیب کے نیچے مال غنیمت تقسیم کرنے کو بیٹھ گئے۔ اس سے نہ صرف انہیں کچھ ہاتھ لگا بلکہ مفت میں ایک قسم کا شغل بھی مل گیا۔ کیونکہ دوسری اشیاء کو جس طرح ہوسکا تقسیم بھی مل گیا۔ کیونکہ دوسری اشیاء کو جس طرح ہوسکا تقسیم کر کے اب انہوں نے تمیص پر جسے وہ ٹکڑے ٹکڑے نہیں کر سکتے تھے۔ چٹھیاں ڈالنی شروع کیں۔ اُن میں سے ایک نے اپنی جیب میں سے پانسہ کا ایک دانہ نکالا۔ کیونکہ جو اٹھیلنا رومی سپاہیوں کا عام مشغلہ تھا۔ اور اس طور سے انہوں نے اس مشکل کو حل کیا۔ دیکھو۔ وہ کیسے ہنسی ٹھٹھا کرتے اور قہقہے لگاتے ہیں۔ اور اُن کے پاس ہی مشکل سے ایک گز کے فاصلے پر وہ صورت اُن کی طرف دیکھ رہی ہے۔ اور کہتی صورت! ابن اللہ دُنیا کے گناہوں کا کفارہ دے رہا ہے۔ اور جب کہ فرشتے اور مقدس ارواح آسمانی شہر کی دیواروں پر سے اس نظارہ کو دیکھ رہے ہیں۔ اُس کے پاک جسم سے صرف ایک گز کے فاصلے پر سپاہی بے پروائی کے ساتھ اُس کے ناچیز کپڑوں کے ٹکڑوں پر جو اکھیل رہے ہیں۔ ان لوگوں کو حالانکہ اُس سے اس قدر قریب تھے۔ اس عظیم الشان ڈراما کا فقط اسی قدر رُخ نظر آیا۔ کیونکہ گہرا اثر کرنے کے لئے جس قدر ایک بڑے عظیم نظارہ کی ضرورت ہے۔ اسی قدر دیکھنے والی آنکھ کا ہونا بھی ضرور ہے۔ ایسے لوگ ہیں۔ جن کی نظر میں یہ زمین نہایت مقدس ہے۔ صرف اس لئے کہ یسوع نے اپنے قوموں سے اُسے چھوا۔ آسمان بھی مقدس ہے۔ کیونکہ یہ اُس پر شامیانہ کئے تھا۔ تاریخ مقدس ہے کیونکہ اُس کا نام اُس کے صفحات پر ثبت تھا۔ زندگی کے روزمرہ کے تمام کاروبار مقدس ہیں۔ کیونکہ یہ سب اُس کے نام سے کئے جاتے ہیں۔ مگر کیا خود مسیحی ممالک میں بھی ایسے اشخاص نہیں پائے جاتے جو اس طور سے زندگی بسر کرتے ہیں۔ گویا اُن کے نزدیک مسیح کبھی اس دُنیا میں نہیں آیا۔ اور جن کے دل میں کبھی یہ خیال پیدا نہیں ہوا کہ اس امر سے کہ یسوع اس دُنیا میں جس میں ہم بود و باش رکھتے ہیں۔ اگر رہا ہمارے لئے کیا کچھ فرق واقع ہو گیا ہے؟

۲۔

اب دوسری جماعت پر نظر کرو۔ جو مذکورہ بالا جماعت سے کہیں زیادہ ہے۔ اور جس میں صدر مجلس کے ممبر شریک ہیں۔ اپنی عدالت میں اُس پر فتویٰ لگا کر وہ اُسے گورنر کی عدالت میں لے گئے۔ اور اُس کی تحقیقات کے ہر درجہ پر اُس کے ہمراہ رہے۔ اور آخر کار پیلاطس سے اُس کے قتل کا فتویٰ لینے میں کامیاب ہوئے۔ جب آخر کار وہ جلا دوں کے حوالہ کیا گیا۔ تو یہ خیال ہو سکتا تھا۔ کہ اب وہ اس تمام لمبی چوڑی کارروائی عدالت سے ماندہ ہو کر خوشی خوشی اپنے گھر کا راستہ لیں گے۔ مگر اُن کا جوش و غضب اب بھی بھڑک رہا تھا۔ اور اُن کے انتقام کی پیاس ایسی سخت تھی۔ کہ وہ سپاہیوں کو اپنا کام کرنے کے لئے اکیلا نہیں چھوڑنا چاہتے تھے۔ بلکہ اپنی عزت و مرتبہ کو بھول کر وہ عوام الناس کے ہمراہ قتل گاہ میں جا موجود ہوئے۔ اور مظلوم کے درد و دکھ کو دیکھ کر اپنی آنکھیں ٹھنڈی کرتے رہے۔ جب وہ اوپر صلیب پر بلند کر دیا گیا تھا۔ تب بھی اُن کی زبانوں کو آرام نہ آیا۔ اور مرتے دم تک اُسے تنہا نہ چھوڑا۔ بلکہ انسانیت اور مناسبت سب کچھ بالائے طاق رکھ کر انہوں نے منہ بنانا اور آوازے کننا شروع کیا۔ عوام الناس نے بھی طبعی طور پر اُن کی نقل کرنی شروع کی۔ یہاں تک کہ نہ صرف سپاہی بلکہ چور بھی جو اُس کے ساتھ صلیب پر لٹکے ہوئے تھے۔ اس میں شریک ہو گئے۔ اس لئے اُس کی آنکھوں کے سامنے ایسا معلوم ہوتا تھا۔ کہ گویا یہ ساری جماعت لعنت ملامت کا سمندر ہے جس کی غضب ناک لہریں صلیب کے ساتھ ٹکراتی ہیں۔

وہ اب سب بڑے بڑے نام جو اُس نے اپنی طرف منسوب کئے تھے۔ یا جن سے لوگ اُسے پکارتے تھے اُسے یاد دلاتے تھے۔ اور اُس کی موجودہ حالت سے اُس کا مقابلہ کرتے تھے۔ ”خدا کا بیٹا“۔ ”خدا کا برگزیدہ“۔ ”اسرائیل کا بادشاہ“۔ ”مسح“۔ ”یہودیوں کا بادشاہ“۔ ”تو جو ہیکل کو ڈھانے اور تین دن میں بنانے والا ہے“۔ ان ناموں سے پکار پکار کر وہ اُس کا مضحکہ اُڑاتے تھے۔ وہ اُسے لاکارتے تھے۔ کہ اب صلیب پر سے اُتر آؤ ہم تجھ پر ایمان لائیں گے۔ اس بات کو وہ بار بار دُہراتے تھے۔ کہ اُس نے دوسروں کو بچا یا مگر اپنے کو نہیں بچا سکتا۔ وہ ہمیشہ سے یہ کہتے تھے کہ وہ شیطان کی قدرت سے اپنے معجزے کرتا تھا۔ مگر ان بدروحوں سے کسی قسم کا تعلق رکھنا نہایت خوفناک بات ہے۔ ہو سکتا ہے کہ وہ کچھ عرصہ کے لئے کسی کو اپنی قوت مستعار (ادھار) دیں۔ لیکن آخر وہ اُس سے اپنی منہ ماگنی قیمت طلب کرتے ہیں۔ اور نازک وقت میں وہ اپنے پیروں کو چھوڑ جاتے ہیں۔ اور اُن کے نزدیک یسوع کے ساتھ بھی ایسا ہی ہوا۔ اب آخری دم اُس کا جادو کا عصا ٹوٹ گیا۔ اور اُس کی ساری جادو گری کی طاقت زائل (ختم) ہو گئی۔

جب وہ اس طرح سے اپنے دل کا زہر اُگل رہے تھے۔ جو مدت سے اُن کے دلوں میں جمع ہو رہا تھا۔ تو اُن کو اس بات کا خیال نہ آیا کہ وہ درحقیقت وہی الفاظ استعمال کر رہے ہیں۔ جو زبور ۲۲ میں کسی مظلوم کے مخالف اُس کے حق میں استعمال کرتے ہیں۔ ”اُس نے خدا پر بھروسہ کیا۔ وہ اب اُسے چھڑائے۔ اگر وہ اُسے پسند کرتا ہے۔ کیونکہ وہ کہتا تھا۔ کہ میں خدا کا بیٹا ہوں۔ سرد مزاج مورخوں (تاریخ دان) نے اس امر میں شک ظاہر کیا ہے کہ آیا ممکن تھا کہ وہ اس قسم کے الفاظ کہتے اور اُن کا مطلب نہیں سمجھتے۔ لیکن عجیب بات یہ ہے۔ کہ زمانہ حال ہی میں ایک بات واقع ہوئی ہے۔ جو بالکل اُسی کے مطابق ہے جب سوئٹزر لینڈ کے مصلحین دین (دین کی اصلاح کرنے والے) میں سے ایک شخص پوپ کی عدالت کے سامنے جواب دہی کر رہا تھا۔ تو صدر عدالت نے ٹھیک انہیں الفاظ میں جو قائفانے صدر مجلس کے ممبروں کو کہے تھے۔ اُسے ٹوکا۔ ”اُس نے کفر کیا۔ ہمیں اور گواہوں کی کیا ضرورت ہے تمہارا کیا خیال ہے؟“۔ اور اُن سب نے جواب دیا کہ ”وہ قتل کے لائق ہے“۔ اور جب تک خود اُس شخص نے اُسے یاد دلا یا اُن کو ہرگز معلوم نہ ہوا کہ وہ انجیل کے فقرات کو نقل کر رہے ہیں۔

یسوع اگر چاہتا تو اپنے دشمنوں کی ان باتوں کا جواب دے سکتا تھا۔ کیونکہ صلیب پر لٹکنے والے کے لئے نہ صرف سُنا اور دیکھنا بلکہ گفتگو کرنا بھی ممکن تھا۔ مگر وہ ایک لفظ بھی نہ بولا۔ وہ گالی کھا کر گالی نہ دیتا تھا۔ جیسے بھیڑ اپنے بال کترنے والوں کے آگے بے زبان ہے۔ اُسی طرح اس نے اپنا منہ نہ کھولا۔ مگر اُس کی یہ وجہ نہ تھی۔ کہ وہ ان باتوں کو محسوس نہ کرتا تھا۔ اُن میخوں کی نسبت جو اُس کے جسم میں گڑی ہوئی تھیں۔ یہ عداوت کے تیر زیادہ تیزی کے ساتھ اُس کے دل میں چھتے تھے۔ دل انسان نے اپنی نہایت کمینہ اور تاریک گہرائیاں اُس کی آنکھوں کے عین سامنے کھول کر رکھ دیں۔ اور اُس کی تمام گندگی اُس پر پھینکی گئی۔

یہ دیکھ کر تعجب (حیرانگی) ہوتا ہے۔ کہ جب ہر طرف سے اُسے یہ کہا جاتا تھا۔ کہ صلیب پر سے اُتر آؤ کیا یہ بھی اُس کے لئے ایک قسم کی آزمائش تھی؟ یہ کچھ کچھ اُسی قسم کی آزمائش تھی جو اُس کی رسالت کے شروع ہی میں اُسے پیش آئی تھی۔ جب کہ شیطان نے اُسے ہیکل کے کنگرے پر لے جا کر کہا تھا کہ یہاں سے اپنے کو نیچے گرا دے۔ یہی آزمائش مختلف صورتوں میں عمر بھر اُس کے پیچھے لگی رہی۔ اور اب اُس کی عمر کے آخر وقتوں میں پھر اُس پر حملہ کرتی ہے۔ وہ یہ خیال کرتے تھے۔ کہ اُس کا صبر کمزوری کی علامت ہے۔ اور اُس کی خاموشی سے ثابت ہے کہ وہ اب ہار مان گیا ہے۔ وہ کیوں اُس وقت اپنا جلال سارے آب و تاب سے ظاہر کر کے اُن کا منہ بند نہیں کر دیتا؟ ایسا کرنا اُس کے لئے کیسا آسان تھا! لیکن نہیں۔ وہ ہر گز ایسا نہ کر سکتا تھا۔ جب انہوں نے یہ کلمات استعمال کئے۔ تو بالکل سچ کہتے تھے۔ کہ ”اُس نے اوروں کو بچایا۔ مگر اپنے کو نہیں بچا سکتا“۔ اگر وہ اپنے کو بچا لیتا تو نجات دہندہ کب ہوتا؟ لیکن وہ قدرت جس نے اُسے صلیب پر قائم اور اُس سے جو صلیب پر سے اُتر آنے کے لئے ضروری ہوتی کہیں قوی (مضبوط) تر تھی۔ اُسے وہ میخیں جو اُس

کے ہاتھوں یا پاؤں میں جڑی تھیں۔ وہاں پکڑے ہوئے نہ تھیں۔ اور نہ وہ رسیاں جن سے اُس کے بازو بندھے تھے۔ نہ وہ سپاہی جو نیچے کھڑے پہرہ ادا رہے تھے۔ ہر گز نہیں۔ بلکہ وہ غیر مرئی پیٹیوں (نظر نہ آنے والی)۔ ہاں نجات دینے والی محبت اور الٰہی مشیت (خُدا کی مرضی) کی رسیوں سے جکڑا ہوا تھا۔

مگر اس بات کو اُس کے دشمن کب سمجھ سکتے تھے۔ وہ اُسے ایک نہایت ادنیٰ مقیاس (پیمانہ) سے تول رہے تھے۔ اُن کے ذہن میں قدرت کا جو خیال جاگزین (بسا ہوا) تھا۔ وہ محض مادی چیزوں کے متعلق تھا۔ اور جلال اور شان و شوکت اُن کے نزدیک خود غرضی کا نام تھا۔ اُن کے ذہن میں جو نجات دہندہ کا خیال تھا۔ کہ وہ انہیں غیر قوم کی حکومت سے آزاد کرے گا۔ نہ یہ کہ وہ گناہ سے رہائی بخشنے گا۔ اور آج کے دن بھی مسیح کئی اطراف سے یہی پکا رسنتا ہے۔ کہ ”صلیب پر سے اُتر آ۔ اور ہم تجھ پر ایمان لائیں گے“۔ وہ لوگ جو رُو حانی باتوں میں بہت کم سمجھ رکھتے ہیں۔ اور اپنی نالائقی اور قدوس خُدا کی عظمت اور حقوق سے ناواقف ہیں۔ اس قسم کی باتیں کہہ اُٹھتے ہیں۔ وہ گناہ اور سزا۔ کفارہ اور نجات کے معنوں کو نہیں سمجھتے۔ اور وہ یہ چاہتے ہیں کہ اُس کی موت کے گہرے معنوں کو مسیحی مذہب میں سے خارج کر دیا جائے۔ تب وہ اُس پر ایمان لا سکیں گے۔ وہ لوگ بھی جو اخلاقی لحاظ سے بزدل اور دُنیا پرست ہیں اسی قسم کی باتیں کہتے ہیں۔ اور وہ بھی ایسے دین کے خواہاں ہیں جس میں صلیب کا نام و نشان نہ ہو۔ اگر مسیحی دین فقط ایک عقائد نامہ ہوتا جسے مان چھوڑتے۔ یا ایک طریق عبادت ہوتا جس کے ادا کرنے میں انسان کی نزاکت و لطافت پسند قواء (نرم و ملائم طبیعت) کو حفظ (لطف) حاصل ہوتا۔ یا کوئی ایسی پوشیدہ راہ ہوتی۔ جس سے آدمی کسی کے دیکھے ہوئے بغیر چپ چاپ آسمان تک جا پہنچتا۔ تو وہ خوشی سے ایسے دین کو قبول کر لیتے۔ لیکن چونکہ اس میں مسیح کا اقرار کرنا اور اُس کے لئے ملامت کو سہنا۔ اُس کے حقیر و ذلیل لوگوں سے ملنا جلنا اور اُس کے مقصد کے پھیلانے میں امداد کرنا بھی شامل ہیں۔ اس لئے وہ اُس سے کچھ غرض و واسطہ رکھنا نہیں چاہتے۔ کوئی شخص جس نے گناہ کی ذلت کو محسوس کر کے خاکساری اور فروتنی کے بھید کو معلوم نہیں کر لیا۔ مسیح کی صلیب کی کبھی عزت و توقیر نہیں کر سکتا۔

۳۔

اب ہم ایک تیسری جماعت کی طرف متوجہ ہوتے ہیں۔ مگر یہ جماعت بھی بالکل مختصر سی ہے۔ جب مسیح کی آنکھ اُن صورتوں کے سمندر پر۔ جو اُس کی طرف اُٹھی ہوئی تھی اور جن پر ہر طرح کی تحقیر و عداوت کے آثار نظر آتے تھے۔ ادھر اُدھر پڑتی رہی۔ تو کیا اُسے اُن کے درمیان کوئی بھی ایسا نقطہ نظر نہ آیا۔ جس سے اُس کی کچھ تسکین ہوتی؟ ہاں ان تمام کانٹوں میں بھی ایک سوسن تھی۔ اس جماعت سے الگ باہر کی طرف اُس کے جان پہچانوں اور اُن عورتوں کی۔ جو اُس کے پیچھے پیچھے گلیل سے چلی آئی تھیں۔ اور اُس کی خدمت کرتی تھیں۔ ایک چھوٹی سی جماعت کھڑی تھی جہاں تک معلوم ہو سکتا ہے۔ اُن کے قابل عزت اسما (نام) یہ ہیں۔ مریم مگدالینی۔ مریم یعقوب اور یوسیس کی ماں۔ اور زبدی کے بیٹوں کی ماں۔

اُن کے فاصلہ پر کھڑے ہونے سے یہ ظاہر ہوتا ہے۔ کہ وہ خوف کی حالت میں تھیں۔ اپنے کو ایسے شخص کا رفیق (دوست) ظاہر کرنا جس کے خلاف حُکام کو اس قدر نفرت اور کینہ ہو۔ ایسے موقع پر خطرہ سے خالی نہ تھا۔ اور ایسے وقت میں اُن کا الگ تھلگ کھڑے رہنا مناسب بھی تھا۔ جو کچھ ان کو دشمنوں کی طرف سے خوف تھا سو تو تھا۔ اُس کے علاوہ خود اُن کے اپنے دل سخت غم و اندوہ (دکھ۔ فکر) سے بھر رہے تھے۔ ابھی تک وہ پاک نوثتوں کو نہیں سمجھتی تھیں۔ کہ ضرور ہے کہ وہ مردوں میں سے جی اُٹھے۔ اور سارے معاملہ کو اس طور پر ضائع ہوتے دیکھ کر جس میں انہوں نے اپنا سب کچھ اس

جہان اور اُس جہان کے لئے دے ڈالا تھا۔ اُن کی حالت دیگر گروں (آلٹ پلٹ) ہو رہی تھی۔ انہیں یہ اعتماد تھا کہ یہ وہی ہے۔ جو اسرائیل کو رہائی بخشے گا۔ اور وہ اس رہائی یافتہ قوم پر ہمیشہ کے لئے سلطنت کرے گا۔ اور وہی شخص یہاں اُن کی آنکھوں کے سامنے اس شرم و بے عزتی کی حالت میں مر رہا تھا۔ اس صورت میں بھلا اُن کے اس یقین و اعتماد کا کیا ٹھکانا تھا۔ یا یوں کہو کہ جو کچھ اب باقی رہ گیا تھا۔ وہ فقط اُلفت و محبت تھی۔ جو اُن کو اُس کی ذات سے تھی۔ اگر چہ اُن کے خیالات بالکل مضطرب (بے چین) اور پریشان ہو رہے۔ مگر اُن کے دل میں اُس کو اب بھی وہی جگہ حاصل تھی۔ وہ اُس کی دلدادہ (عاشق) تھیں۔ اُس کے دُکھ سے انہیں دُکھ تھا۔ اور اگر ممکن ہوتا تو وہ اُس کے لئے اپنی جان تک دینے میں دریغ نہ کرتیں۔

تو کیا ایسا یقین کرنا خلاف عقل ہے کہ یسوع کی آنکھیں جب تک اُن میں بینائی باقی تھی اُن وحشی سپاہیوں کی طرف سے جو صلیب کے نیچے بیٹھے تھے۔ اور اُن بگڑی ہوئی صورتوں کے سمندر کی طرف سے ہٹ کر بار بار اُسی جماعت کی طرف پھرتی ہوں گی۔ ایک طرح سے تو اُن پر نظر کرنا دشمنوں کے نفرت انگیز چہروں کی نسبت اُس کے لئے زیادہ درد کا باعث ہوتا ہوگا۔ کیونکہ اکثر دیکھا گیا ہے۔ کہ ہمدردی ایسے شخص کے دل کو جو مخالفوں کے سامنے پتھر بنا رہتا ہے۔ پاش پاش (ٹکڑے ٹکڑے) کر دیا کرتی ہے۔ مگر تو بھی یہ ہمسایانہ ہمدردی اور زنانہ محبت اُس کے لئے نہایت گہری تسلی اور دلدادہی کا باعث ثابت ہوتی ہوگی۔ اس دُکھ درد کی حالت میں اُسے اس خیال سے بہت کچھ تسکین ملتی ہوگی۔ کہ اُن تکلیفوں سے کس قدر بے شمار لوگ فائدہ حاصل کریں گے۔ مگر یہاں اُس کی آنکھوں کے سامنے اُس کے اس انعام کا بیجانہ (پہلی قسط) موجود تھا۔ جس میں اُس نے اپنی جان کے دُکھ کا نتیجہ دیکھا اور سیر ہوا۔

۴۔

ان تین جماعتوں میں ہمیں مختلف قسم کی ذہنی حالتیں نظر آتی ہیں سپاہیوں میں ناردی۔ صدر مجلس والوں میں بیدردی۔ اور گلیل والوں میں ہمدردی۔ کیا آپ کے دل میں بھی کبھی اس قسم کا سوال پیدا ہوا ہے۔ کہ اگر تم وہاں ہوتے تو ان تینوں میں سے کس گروہ میں شامل ہوتے؟ یہ ایک بڑا نازک سوال ہے۔ البتہ اس وقت تو یہ بتا دینا بالکل آسان ہے۔ کہ اُن میں سے کون حق پر تھا۔ اور کون ناحق پر۔ گذشتہ زمانہ کے اُلوالعزم (ثابت قدم) لوگوں کو اور جو معاملات انہیں پیش آئے۔ تعریف و تحسین کی نظر سے دیکھنا آسان ہے۔ مگر اس کے ساتھ یہ بھی ممکن ہے۔ کہ ہم ان باتوں کو تو پسند کریں۔ مگر خود ہمارے زمانہ میں جو اُسی قسم کے اُمور واقع ہو رہے ہیں۔ اُن کی طرف سے بالکل بے پروا یا اُن کے مخالف ہوں۔ وہ رومی سپاہی بھی جو صلیب کے نیچے بیٹھے تھے۔ ضرور روملس (بانی روم) یا بروٹس قاتل جو لیس قیصر کے از حد ثنا خواں (تعریف کرنا) ہوں گے۔ لیکن اُس شخص کے لئے جو بالکل اُن کے پاس تھا۔ اور ان سب سے بڑا تھا۔ اُن کے دل میں کچھ بھی کشش نہ تھی۔ یہودی جو مسیح کی ہنسی اُڑا رہے تھے۔ موسیٰ اور سموئیل اور یسعیاہ کے بڑے مداح (پسند کرنے والے) تھے۔ مسیح اب بھی اپنی صلیب اٹھائے ہوئے دُنیا کی گلی کوچوں میں سے گذر رہا ہے۔ اور لوگوں کی نظروں کے سامنے لٹکا ہوا اُن کی حقارت اور بد سلوکی برداشت کر رہا ہے۔ اس لئے کہ ممکن ہے۔ کہ ہم بائبل کے مسیح کے تو مداح و ثنا خواں ہوں۔ لیکن اپنی صدی کے مسیح کے مخالف اور دُکھ دینے والے ہوں۔ اس صدی کے مسیح سے مراد ہے مسیح کی سچائی۔ اُس کے اُصول اور اُس کا معاملہ اور وہ مرد عورت جن میں یہ باتیں مجسم ہو رہی ہیں۔ ہم یا تو ان تحریکوں کی جن پر مسیح کا دل لگا ہوا تھا۔ مدد کر رہے ہیں۔ یا انہیں روک رہے ہیں۔ اکثر اوقات ایسا ہوتا ہے کہ لوگ اس امر کو جاننے کے بغیر ایک ایک جانب اپنے لئے چن لیتے ہیں۔ اور وہ برابر تجاویز کو عمل میں لاتے یا گفتگو کرتے یا اُن پر عمل کرتے ہیں جو یا تو مسیح کی طرفداری میں ہوتی ہیں۔ یا اُس کی مخالفت میں۔ یہی ہمارے زمانہ میں مسیح کا دُکھ اٹھانا ہے۔ اور یہی ہمارے شہر کا گلگتتا ہے۔

مگر وہ اس سے بھی زیادہ ہمارے قریب ہے۔ زندہ مسیح بذات خاص اس وقت بھی اس دُنیا میں ہے۔ وہ ہر ایک دروازہ پر آتا ہے۔ اُس کی رُوح ہر ایک آدمی کی رُوح کے ساتھ کشش کرتی ہے۔ اور اب بھی اُس کے ساتھ انہیں تین اقسام کا سلوک ہوتا ہے۔ یعنی نادر دی۔ بے دردی یا ہمدردی کا۔ جیسے کہ مقناطیس۔ جب ایک ڈھیر پر سے گذرتا ہے۔ تو اُن اشیاء کو جو اُس کی کشش کو قبول کرتی ہیں۔ اسی طرح یہ نجات بخش محبت جو مسیح میں ظاہر ہوئی ہے۔ ہر صدی میں بنی آدم کی سطح پر سے گذرتی رہتی ہے۔ اور انسانی دلوں کو اُن کی تہوں تک حرکت دینے اور اُن کی اندر خُدا کی حمد اور نیکی کی خواہش پیدا کرنے کی طاقت رکھتی ہے۔ اور وہ خود بخود اُس کی طرف کھنچے جا کر اُس سے پیوستہ (جڑنا) ہو جاتے ہیں۔ اس کھنچے جانے کا نام ایمان یا محبت یا روحانیت یا جو چاہو رکھ لو۔ لیکن یہی ابدیت کا مقیاس (پیمانہ) اور کسوٹی (ناپنے کا آلہ) ہے کیونکہ یہی مرد و عورت کو دوسروں میں سے چُن لیتا۔ اور انہیں ہمیشہ کے لئے خُدا کی حیات اور محبت کے ساتھ متحد (اکٹھا) کرتا جاتا ہے۔

چودھواں باب

مسیح کا پہلا کلمہ صلیب پر سے¹

گذشتہ باب میں ہم اس امر پر غور کر چکے ہیں کہ مختلف جماعتوں پر جو صلیب کے پاس کھڑی تھیں۔ مسیح کے مصلوب ہونے سے کیا اثر پیدا ہوا۔ اُن سپاہیوں پر جنہوں نے اُسے صلیب پر کھنچا کچھ بھی اثر نہ ہوا۔ وہ اُس نظارہ کی عظمت اور شان کی طرف سے جس میں وہ خود حصّہ لے رہے تھے۔ بالکل اندھے تھے۔ صدر مجلس کے شرکا اور اُن کے دیگر رفیقوں پر ایک عجیب و غریب قسم کا اُلٹا اثر ہوا۔ نیکی اور روحانی حسن و خوب صورتی کے کامل مکاشفہ نے اُلٹان کے دل میں غضب و غصہ اور مخالفت کی تحریک پیدا کی۔ بلکہ یسوع کے دوستوں کی جماعت نے بھی جو فاصلہ پر کھڑی تھی۔ اُس نظارہ کی حقیقت کو جو اُن کی آنکھوں کے سامنے تھا۔ بہت ہی تھوڑا سمجھا۔ اُن کے آقا کا گناہ اور موت اور دُنیا پر اس طور پر فتح حاصل کرنا اُن کی نظر میں ایک افسوس ناک شکست سے بڑھ کر نہ تھا۔ اس لئے جیسا کہ میں پہلے بھی لکھ چکا ہوں۔ یہ بالکل سچ ہے۔ کہ جب کوئی عظیم الشان واقعہ ظہور میں آ رہا ہو۔ تو اُس کے لئے دیکھنے والی آنکھ کا ہونا بھی نہایت ضروری ہے۔ آئینے میں جو عکس پڑتا ہے۔ اُس کی عمدگی کے لئے نہ صرف ایک چیز کی ضرورت ہے۔ جس کا عکس پڑے۔ بلکہ ساتھ ہی آئینہ کی جلا (چمک) اور صفائی کا ہونا بھی ایک لازمی امر ہے۔

مگر ہم چاہتے ہیں۔ کہ اُس نظارہ کو جو کلوری پر واقع ہوا۔ اُس اصلی صورت میں ملاحظہ کریں۔ مگر یہ کہاں دکھائی دے گی؟ وہاں ایک دل تھا۔ جس میں اُس کا عکس نہایت صفائی سے پڑ رہا تھا۔ اگر ہم صلیب کے عکس کو خود یسوع مسیح کے دل میں دیکھنے کی کوشش کریں۔ تو اُس کے حقیقی معنی سمجھنے ممکن ہیں۔

لیکن ہم اس امر کو کس طرح معلوم کر سکتے ہیں۔ کہ جب وہ صلیب پر لٹک رہا تھا۔ تو یہ نظارہ اُسے کس طرح دکھائی دیتا تھا؟ اس کا جواب یہ ہے کہ یہ اُن الفاظ و فقرات سے معلوم ہو سکتا ہے۔ جو اُس نے لٹکتے ہوئے اپنے مرنے سے پہلے فرمائے۔ یہ بطور کھڑکیوں کے ہیں۔ جن کے ذریعہ ہم دیکھ

¹۔ اے باپ انہیں معاف کر دے کیونکہ وہ نہیں جانتے کہ کیا کرتے ہیں۔

سکتے ہیں۔ کہ اُس کے خانہ دل میں اُس وقت کیا گذر رہا تھا۔ یہ تو سچ ہے کہ یہ محض چھوٹے چھوٹے ٹکڑے ہیں۔ مگر وہ نہایت گہرے معانی سے معمور ہیں۔ الفاظ ہمیشہ عکسی تصویروں کا کام دیتے ہیں۔ جو کم و بیش صفائی کے ساتھ اُس شخص کے دل کی حالت کو جس سے وہ نکلتے ہیں۔ ظاہر کرتے ہیں۔ اُس کے الفاظ نہایت سچے اور راست تھے۔ اور اُن پر ان کے بولنے والے کی تصویر ثبت تھی۔

یہ کلمات سات ہیں۔ اور اس لئے اگر ہم اُن پر علیحدہ علیحدہ غور و فکر کریں تو ہمارے لئے فائدہ سے خالی نہ ہوگا۔ بستر مرگ پر جو الفاظ کہے جاتے ہیں۔ وہ سننے والوں کے لئے ہمیشہ قیمتی اور پُر تاثیر ہوتے ہیں۔ ہمارے والد یا کسی خاص رفیق نے بستر مرگ پر جو الفاظ ہم سے کہے ہوں۔ ہم انہیں کبھی نہیں بھولتے۔ اور مشہور و معروف کے آخری الفاظ بڑی کوشش سے محفوظ رکھے جاتے ہیں۔ پاک نوشتوں میں ہم یعقوب۔ یوسف موسیٰ اور دیگر بزرگان کی نسبت پڑھتے ہیں۔ کہ انہوں نے اپنے بستر مرگ پر اپنی معمولی حالت سے بھی بڑھ کر عالی خیالات ظاہر کئے اور ان کے الفاظ ایسے معلوم ہوتے تھے۔ کہ گویا عالم بالا سے آ رہے ہیں۔ اور قوموں میں مرتے دم کے الفاظ کو ایک قسم کی نبوت سمجھا جاتا ہے۔ اب جو مسیح کے مرتے دم کے کلمات ہیں۔ اور جیسے کہ اُس کا تمام کلام اوروں کے مقابلہ میں سونا اور چاندی سمجھا جاتا ہے۔ ویسے ہی یہ کلمات اُس کے دوسرے کلمات کے مقابلے میں لعل و جواہر کا رتبہ رکھتے ہیں۔

پہلے کلمے میں یہ تین باتیں قابلِ غور ہیں۔ اول خطاب۔ دوم درخواست۔ سوم دلیل۔

۱۔

مصلوب آدمی کے لئے صلیب پر سے گفتگو کرنا کوئی غیر معمولی بات نہ تھی۔ مگر اُن کے الفاظ میں عموماً تو درد و تکلیف کا اظہار ہوتا تھا۔ یارہائی کے لئے بے فائدہ التجا و درخواست ہوتی تھی۔ یا وہ خدا پر اور اُن لوگوں پر جنہوں نے انہیں اس مصیبت میں ڈالا لعنتیں بھیجتے تھے۔ مگر جو نبی یسوع کو اُس بے ہوش کر دینے والے صدمے سے جو اُس کے ہاتھوں اور پاؤں میں میخیں ٹھونکنے سے اُسے ہوا تھا۔ کچھ افاقہ ہوا اُس کے پہلے الفاظ ایک دُعا کی صورت میں تھے۔ اور پہلا لفظ جو اُس کی زبان سے نکلا۔ یہ تھا ”اے باپ“۔

کیا یہی لفظ اُن لوگوں کے نا واجب سلوک پر جنہوں نے اُسے وہاں لٹکا یا تھا۔ ایک قسم کا فتویٰ نہیں تھا انہوں نے یہ ساری کارروائی مذہب اور خدا کے نام سے کی تھی۔۔۔ مگر اُن میں سے کون ایسا تھا۔ جس پر مذہب نے ایسی گہری تاثیر کی ہو؟ اُن میں سے کون تھا جو دعویٰ کر سکے کہ اُسے خدا کے ساتھ گہری اور دائمی رفاقت حاصل ہے؟ اس سے ظاہر ہے کہ دُعا مانگنا یسوع کے لئے ایسا طبعی امر ہو گیا تھا۔ کہ عادتاً اُس وقت بھی اُس کی زبان سے وہی الفاظ خود بخود نکل پڑے۔ جب کبھی کسی مقدمہ میں۔ خاص کر مذہبی مقدموں میں۔ اگر سزا یافتہ آدمی اپنے ججوں کی نسبت بہتر قسم کا آدمی ہو تو اُس مقدمہ کی کارروائی میں خواہ مخواہ شبہ پیدا ہوتا ہے۔

لفظ ”باپ“ سے یہ بھی ثابت ہوتا تھا۔ کہ اس کے ایمان و اعتقاد میں اُن سب باتوں کے سبب جن میں سے وہ گذر رہا تھا۔ اور اُن تمام تکالیف کے باوجود وہ اس وقت بھگت رہا تھا۔ ہر گز جنبش نہ ہوئی تھی۔ جب راستی و صداقت پاؤں کے نیچے کچلی جاتی ہے۔ اور شرارت و ظلم کی فتح ہوتی ہے۔ تو ایماندار کے دل میں خواہ مخواہ یہ سوال پیدا ہوتا ہے کہ آیا سچ کچ کوئی پُر محبت اور دانا خدا ہے جو اس عالم کے تختِ حکومت پر بیٹھا ہے۔ یا برخلاف اس کے کیا یہ سب عالم محض اتفاق و حوادث (حادثہ کی جمع) کے زیرِ حکومت ہے؟ جب آسودگی و دفعتاً بد بختی میں تبدیل ہو جاتی ہے۔ اور زندگی کی تمام اُمیدیں اور تدبیریں چور چور ہو کر زمین پر گر جاتی ہیں۔ تو خدا کا فرزند بھی خواہ مخواہ الہی تقدیر کے خلاف لائیں مارنا شروع کرتا ہے۔ بڑے بڑے اولیاء اللہ درد اور

مایوسی کی حالت میں خدا کی صداقت پر ایسے ایسے الفاظ میں گلہ شکوہ کرنے لگے ہیں۔ جن کا ذکر نامناسب نہیں معلوم ہوتا۔ لیکن جب یسوع کی حالت نہایت ہی خراب ہو رہی تھی۔ جب گرگ نما (بھیڑیا) آدمی اُس کا تعاقب (پیچھا) کر رہے تھے۔ جب وہ درد و ہلاکت کے اتھاہ سمندر (گہرا سمندر) میں غرق (ڈوبنا) ہو رہا تھا۔ تو اُس وقت بھی اُس کی زبان سے یہی نکلا کہ ”اے باپ“۔

یہ ایمان کا گویا اعلیٰ عروج (بلندی) تھا۔ اور ہمیشہ کے لئے ایک مثال و نمونہ ٹھہرے گا۔ کیونکہ اس وقت ایمان کا بڑی عظمت کے ساتھ بول بالا ہوا اگر کبھی ظاہر ایسا معلوم ہوا کہ گویا خالق نے کشتی عالم کے پتو پر سے اپنا ہاتھ اٹھالیا ہے۔ اور انسانی کاروبار گھبراہٹ و پریشانی کی طرف بسرعت (تیزی سے) جارہے ہیں۔ تو ایسا خیال کرنا اس وقت بر محل (مناسب) تھا۔ جب کہ وہ شخص جو اخلاقی حُسن و خوبی کا مجسم نمونہ تھا۔ ایک چوراہہ بد کردار کی شرمناک موت رہا تھا۔ کیا نیکی ظلم و شرارت کے ایسے گہرے گڑھے سے کبھی نکل سکتی ہے؟ مگر ساری دُنیا کی نجات اس میں سے نکلی وہاں صفحہ تاریخ پر جو بات سب سے زیادہ شریف و نجیب (بزرگ) سمجھی جاتی ہے۔ وہ اسی گڑھے میں سے برآمد ہوئی۔ خدا کے فرزندوں کے لئے ایک نہایت عمدہ سبق ہے کہ خواہ کچھ ہی ہو۔ انہیں ہرگز مایوس نہیں چاہیے۔ ہر طرف تاریکی کیوں نہ چھا جائے۔ سب معاملہ تباہ برباد ہوتا ہوا کیوں نہ نظر آئے۔ خدا کے تخت پر بدی کا تسلط (قبضہ) کیوں نہ معلوم ہو۔ تو بھی یقین جانو کہ خدا موجود ہے۔ وہ زمانہ حال کے فساد و غوغا سے بلند و بالا تخت نشین ہے۔ اور تاریکی کے پیٹ میں سے جانفزا (تازگی دینے والی) صبح صادق کو ضرور طلوع کرے گا۔

۲۔

دُعا جو اس خطاب کے بعد نکلی وہ اور بھی زیادہ عجیب ہے۔ اس دُعا میں وہ اپنے دشمنوں کے لئے معافی کا خواستگار ہوا۔ گذشتہ ابواب میں ہم دیکھ چکے ہیں۔ کہ وہ اپنی گرفتاری کے وقت سے لے کر اُن کے ہاتھوں کس کس ایذا و بد سلوکی کا مورد بنا رہا۔ کس طرح شاگرد پیشہ لوگوں نے اُسے مارا اور اُس کی بے عزتی کی۔ کس طرح سردار کاہنوں نے اُس کے پھنسانے کے لئے قانون کو توڑا مڑا۔ کس طرح ہیر و دیس نے اُس کی بے حرمتی کی۔ کس طرح پیلاطس اُس کے معاملہ میں پس و پیش کرتا رہا۔ کس طرح عوام الناس اُس پر آوازے کتے رہے۔ جب یکے بعد دیگرے ہم ایک کمیٹی و بد اطواری کے نیچے دُوسری ظاہر ہوتے دیکھتے ہیں تو ہمارے دل غصہ سے بھر جاتے ہیں۔ اور ہم بڑی مشکل سے اُن س اُن کے حق میں سخت زبانی استعمال کرنے سے اپنی طبیعت کو روکتے ہیں۔ مگر ان سب باتوں پر یسوع کے منہ سے جو کلمہ نکلا وہ یہی تھا کہ ”اے باپ انہیں معاف کر“۔

البتہ وہ اس سے بہت عرصہ پہلے لوگوں کو یہ تعلیم دے چکا تھا کہ ”اپنے دشمنوں سے محبت رکھو۔ جو تم سے عداوت رکھیں اُن کا بھلا کرو جو تم پر لعنت کریں اُن کے لئے برکت چاہو۔ جو تمہاری بے عزتی کریں۔ اور تمہیں ستائیں اُن کے لئے دُعا مانگو۔ مگر یہ اخلاقی تعلیم جو اُس نے اپنے پہاڑی وعظ میں دی۔ اُس وقت اہل دُنیا کے نزدیک ایک دل پسند خواب و خیال سے بڑھ کر رتبہ نہیں رکھتی تھی۔ اور اب بھی لوگ ایسا ہی خیال کرتے ہیں۔ ایسے بہت سے معلم گذرے ہیں۔ جو اسی قسم کی باتیں کہہ گئے ہیں۔ مگر تعلیم دینے اور اُس پر عمل کرنے میں کس قدر بڑا فرق ہے! جب تمہیں کسی مصنف کے خیالات بہت ہی عمدہ اور شیریں معلوم ہوں۔ تو اکثر صورتوں میں بہتر ہو گا۔ کہ تم کو اُس شخص کی نسبت اور زیادہ حالات معلوم نہ ہوں۔ کیونکہ اگر تم اُس کی زندگی کے حالات سے واقف ہو گے۔ تو تمہیں نہایت افسوس ہو گا۔ کیا خود ہمارے زمانہ حال کے علم و ادب کے مطالعہ کرنے والے ہمارے انشا پردازوں کی زندگی کے حالات کا مطالعہ کرنے سے خائف (پریشان) نہیں ہیں۔ تاکہ ایسا نہ ہو کہ جو خوب صورت اور دل فریب خیالات کے سلسلے اُن کی

تحریروں میں سے چُن چُن کر جمع کئے گئے ہیں۔ خود اُن کی زندگی کی خرابیوں کے مطالعہ سے بے مزہ نہ معلوم ہونے لگیں؟ مگر یسوع جو تعلیم دیتا تھا۔ اُس کے مطابق عمل بھی کرتا تھا۔ سارے بنی آدمی میں وہی ایک ایسا معلم ہے۔ جس کے خیال اور فعل میں کامل اتفاق ہے۔ اُس کی تعلیم نہایت ہی عالی اور بلند پایہ ہے۔ ایسی کہ بعض اوقات یہ سمجھا جاتا ہے۔ کہ وہ اُس دُنیا کے لوگوں کے لئے حد سے زیادہ بلند ہے۔ لیکن جب ہم اُس کے اعمال کو دیکھتے ہیں۔ تو وہ تعلیم کیسی عملی معلوم ہوتی ہے۔ جب اُس نے صلیب پر سے یہ دُعا مانگی کہ ”اے باپ۔ انہیں معاف کر دے“۔ تو اُس نے ثابت کر دیا کہ اُس کا عمل درآمد اس زمین پر بالکل احاطہ امکان (جس پر عمل کرنا ممکن ہو) میں ہے۔

شاید ہم میں سے چند ہی لوگ اس امر سے واقف ہوں گے۔ کہ معاف کرنا کیا ہے۔ ہمارے ساتھ بہت کم کوئی شخص ایسی سخت بد سلوکی کرتا ہے۔ غالباً ہم میں سے کئی ایسے ہوں گے۔ جن کا دنیا بھر میں ایک بھی دشمن نہ ہو۔ مگر جن کے دشمن ہیں۔ وہی خوب جانتے ہیں۔ کہ اُن کو معاف کرنا کیسا سخت مشکل ہے۔ شاید اُن کے نزدیک اس سے بڑھ کر کوئی چیز مشکل نہ ہوگی۔ طبعی طور پر دل انسان کو انتقام لینا نہایت میٹھا معلوم ہوتا ہے۔ قدیم دُنیا کا کم سے کم عمل کے لحاظ سے یہ قانون تھا کہ ”اپنے ہمسائے سے محبت رکھو۔ اور اپنے دشمن سے عداوت“۔ عہدِ عتیق کے مقدس لوگوں کی بابت ہم یہی پڑھتے ہیں کہ وہ اپنے دشمنوں پر جنہوں نے انہیں ایذا (تکلیف) پہنچائی۔ نہایت سخت الفاظ میں لعنت بھیجتے ہیں۔ اگر یسوع بھی انہیں لوگوں کے نمونہ پر چلتا۔ اور صلیب پر جب اُس کی زبان میں گویائی کی طاقت آئی۔ تو اپنے آسمانی باپ سے ایسے طور پر گلہ کرتا۔ جس میں اپنے دشمنوں کا ایسے الفاظ میں جن کے وہ مستحق تھے ذکر کرتا۔ تو کون اُس کی اس بات میں نقص نکالنے کا حوصلہ کرتا؟ یہ بھی خُدا کے مکاشفہ کے مطابق ٹھہرتا۔ کیونکہ الہی ذات میں گناہ کے خلاف غضب کی آگ برابر بھڑک رہی ہے۔ مگر یہ مکاشفہ اُس مکاشفہ کے مقابلہ میں جو اُس نے اب ہمیں دیا ہے۔ کیسا ادنیٰ اور ناچیز ہوتا۔ وہ اپنی زندگی بھر خُدا کا مکاشفہ ہمیں دیتا رہا۔ لیکن اب اس کا وقت تنگ تھا۔ اور اب وہ اُسے جو خُدا کا اعلیٰ سے اعلیٰ مکاشفہ تھا۔ ہم پر ظاہر کرنے کو تھا۔

اس کلمہ میں مسیح نے اپنے آپ کو بھی ظاہر کر دیا۔ مگر ساتھ ہی اُس نے اپنے باپ کو بھی ظاہر کیا۔ اُس کی ساری زندگی بھر باپ اُس میں تھا۔ مگر صلیب پر الہی زندگی اور خصلت (فطرت۔ عادت) اُس کی انسانی فطرت میں سے ایسی درخشاں (روشن) ہوئی جیسے آگ جلتی ہوئی جھاڑی میں نمایاں ہوئی تھی۔ اُس نے ان الفاظ میں کہ ”اے باپ انہیں معاف کر“۔ اپنے کو ظاہر کر دیا۔ مگر اس قول کے کیا معنی تھے؟ یہی کہ خُدا محبت ہے۔

۳۔

مرتے ہوئے منجی نے اپنی دُعا و مناجات کے ساتھ اپنے دشمنوں کی معافی کے لئے ایک سبب یا وجہ بھی بیان کی۔ ”کیونکہ وہ نہیں جانتے کہ کیا کرتے ہیں۔“

اس فقرہ سے ہم کو الہی محبت کی گہرائیاں اور بھی زیادہ صفائی سے نظر آتی ہیں۔ مظلوم و ایذا رسیدہ لوگ مقدمہ کے ایک ہی پہلو کو دیکھا کرتے ہیں۔ جو اُن کے حسبِ مطلب ہوتا ہے۔ اور وہ فقط انہیں واقعات پر نظر کرتے ہیں۔ جن سے اُن کے ایذا دینے والوں کا چال چلن نہایت قابلِ نفرین (لعنت) معلوم ہو۔ مگر خلاف اُن کے یسوع ٹھیک اُس وقت جب کہ اُس کا دُکھ درد نہایت زوروں پر تھا۔ وہ اپنے دشمنوں کی بد اطواری کے لئے معذرت کر رہا تھا۔

مگر یہاں یہ سوال پیدا ہوتا ہے کہ کس حد تک یہ معذرت اُن لوگوں کے حق میں صادق آتی تھی۔ کیا اُن سب کے حق میں یہ کہنا درست ہو سکتا ہے کہ وہ نہیں جانتے تھے۔ کہ وہ کیا کر رہے تھے؟ کیا یہوداہ نہیں جانتا تھا؟ کیا سردار کاہن نہیں جانتے تھے؟ کیا ہیرودیس نہیں جانتا تھا؟ ظاہراً ایسا

معلوم ہوتا ہے کہ اُن سپاہیوں کے حق میں جنہوں نے اُسے صلیب پر کھینچا۔ یسوع کے یہ الفاظ کہے گئے تھے۔ کیونکہ یہ اُن کے اس کام کے سرانجام کرنے کے موقع پر جیسا کہ مقدس لوٹا کے بیان سے واضح ہوتا ہے کہے گئے تھے۔ وہ جاہل اور نیم وحشی سپاہی جو محض سرکاری حکم کی تعمیل کر رہے تھے۔ یسوع کے سارے حملہ آوروں میں سے کم گنہگار تھے۔ شاید ان سے دوسرے درجہ پر پیلاطس تھا۔ اور اس کے بعد ہیرودیس اور صدر مجلس سے لے کر یہوداہ کی کمینہ کارروائی تک گناہ کے مختلف مدارج تھے۔ مگر مقدس پطرس نے اپنی تقریر میں جو اعمال کی کتاب کے شروع میں درج ہے۔ اس جہالت و ناواقفی کے عذر میں صدر مجلس والوں تک کو شامل کر لیا۔ اور اے بھائیو! میں جانتا ہوں کہ تم نے یہ کام نادانی سے کیا۔ اور ایسا ہی تمہارے سرداروں نے بھی۔ اور کون اس بات کو مانے گا۔ کہ نجات دہندہ کا دل اپنے شاگرد کی نسبت کم وسعت (گہرائی) رکھتا تھا؟

ہمیں نہیں چاہیے کہ الہی رحمت کے لئے حدیں مقرر کر دیں۔ ہر ایک گنہگار کے حق میں کسی حد تک یہی کہا جاسکتا ہے کہ وہ نہیں جانتا کہ کیا کرتا ہے۔ اور سچے تائب کے لئے جب وہ تختِ رحمت کے قریب آتا ہے۔ اس امر کا یقین بڑی تسلی کا باعث ہوتا ہے۔ کہ اُس کا یہ عذر قبول کیا جائے گا۔ تائب پولوس کو اس سے بڑی تسلی حاصل ہوئی۔ کیونکہ وہ لکھتا ہے کہ ”مجھ پر رحم ہوا۔ اس لئے کہ میں نے بے ایمانی کی حالت میں نادانی سے یہ کام کئے تھے۔“ خدا ہماری ساری کمزوریوں اور اندھے پن سے واقف ہے۔ آدمی تو ان باتوں سے قطع نظر نہیں کریں گے اور نہ انہیں سمجھنے کی کوشش کریں گے۔ مگر وہ ان سب باتوں کو سمجھ لے گا۔ اگر ہم گناہ کے بعد اپنا سر اُس کی گود میں جا چھپائیں گے۔

البتہ یہ ممکن ہے کہ اس مبارک سچائی کو ایک ناساب (تو یہ نہ کرنے والا) شخص اس قدر اُلٹا دے کہ اُسے اپنے لئے نقصان کا باعث ٹھہرائے۔ یہ فرانسسی کہاٹ بالکل غلطی پر مبنی ہے۔ جو کہتی ہے کہ ”سب باتوں کو سمجھ لینا سب باتوں کو معاف کر دینا ہے۔“ کیونکہ اس کا مطلب یہ ہے کہ آدمی بیرونی حالات کے پنجہ میں گرفتار ہے اور وہ اپنے افعال کے لئے ذمہ دار نہیں۔ مگر ہمارے خداوند کے ذہن سے اس قسم کے خیالات کو سوسو دور تھے۔ جیسا کہ اُس کے اس قول سے ظاہر ہے کہ ”انہیں معاف کر دے۔“ وہ جانتا تھا کہ وہ عفو (معافی) کے حاجت مند ہیں۔ جس کا مطلب یہ ہے کہ وہ پہلے مجرم تھے۔ فی الحقیقت یہ اُن کی خطرناک حالت کا علم تھا۔ جس میں وہ بہ سبب اپنے جرم کے گرفتار تھے۔ جس کے سبب وہ اُس وقت اپنے تمام درد و تکلیف کو بھول گیا۔ اور اپنے کو اُن کے اور اُن کی سزا کے درمیان ڈال دیا۔

یہ سوال کیا جاتا ہے کہ ”کیا یہ دُعا قبول ہوئی؟“ کیا اُس کے صلیب دینے والے معاف کئے گئے؟ اس کا جواب یہ ہے کہ مغفرت (معافی) کی دُعا کی قبولیت کے لئے اُن لوگوں کی شمولیت بھی ضروری ہے۔ جن کے حق میں وہ دُعا کی جائے اگر وہ سچی توجہ کر کے اپنے گناہوں کے لئے خود معافی کے خواستگار نہ ہوں۔ تو خدا کس طرح انہیں عفو (معاف) کر سکتا ہے؟ اس لئے یسوع کی دُعا کا یہ مطلب تھا۔ کہ انہیں توبہ کی مہلت دی جائے۔ اور تقدیر الہی اور وعظ و نصیحت اُن پر اپنا کام کر کے اُن کی ضمیروں کو جگا دے۔ ایسے بڑے خوفناک جرم کی سزا دینے کے لئے جیسا کہ ابن اللہ کو مصلوب کرنا ہے۔ خدا اگر چاہتا تو اسی وقت زمین کو حکم دیتا کہ اپنا منہ کھول کر انہیں نگل لے۔ مگر اس قسم کی کوئی بات واقع نہ ہوئی۔ جیسا کہ یسوع نے پیشین گوئی کی تھی۔ یروشلیم باحال خستہ و خراب برباد ہو گئی۔ مگر یہ بات بھی اُس کی وفات کے چالیس سال پیچھے واقع ہوئی۔ اور اس اثناء میں پستیکوست کے موقع پر روح القدس کا نزول ہوا۔ رسولوں نے آسمانی بادشاہت کے قائم ہونے کی منادی یروشلیم میں کر کے بڑے اصرار سے قوم کو توبہ کی ترغیب و تحریص دی۔ اور اُن کی محنت بھی بے فائدہ نہ گئی۔ کیونکہ ہزاروں لوگ ایمان لائے۔ بلکہ پیشتر اس کے کہ صلیب کا واقع ختم ہوا۔ دونوں چوروں میں سے جو مسیح کے ساتھ مصلوب ہوئے تھے۔ ایک چور جو پہلے مسیح کو گولیاں دینے میں شریک تھا ایمان لے آیا۔ اور صوبہ دار نے جو صلیب دینے پر متعین (مقرر) تھا۔ اس

امر کا اقرار کیا کہ وہ درحقیقت ابن اللہ ہے۔ جب سب کچھ ختم ہو چکا۔ تو لوگ جو تماشہ دیکھنے کو آئے تھے۔ چھاتی پیٹتے ہوئے اپنے گھر کو واپس گئے۔ اس لئے ہمارے پاس اس امر میں شبہ کرنے کی کوئی وجہ نہیں کہ ان معنوں میں بھی اس کی دُعا درحقیقت پایہ قبول کو پہنچی۔

مگر یہ اس قسم کی دُعا تھی جس کی قبولیت دوسرے طور پر ہو سکتی ہے۔ علاوہ اس امر کے کہ دُعا کے ذریعہ خاص خاص حاجتیں جن کے لئے دُعا کی جاتی ہے۔ پوری ہوں۔ وہ دُعا کرنے والے کی اپنی روح پر بھی ایک خاص اثر پیدا کرتی ہے۔ یعنی اُسے تسلی و تسکین بخشتی اور روحانی قوت عطا کرتی ہے۔ اگرچہ بعض غلطی سے یہ خیال کر بیٹھتے ہیں کہ دُعا سے فقط اسی قدر نفع حاصل ہوتا ہے۔ اور اس طور سے اس امر کے منکر (انکار کرنے والے) ہیں کہ خُدا ہماری درخواستوں پر بھی لحاظ کرتا ہے۔ تاہم ہمیں جو یہ یقین کرتے ہیں کہ دُعا سے بہت کچھ کام نکلتا ہے۔ اس امر کو نظر انداز نہیں کرنا چاہیے۔ یہ دُعا مانگنے سے کہ اس کے دشمن معاف کئے جائیں۔ یسوع نے غصہ اور انتقام کی روح کو اپنے سے دُور ہٹا دیا۔ جو اُس وقت اس کے دل میں گھسی چلی آتی ہوگی۔ اور اپنے روح کے اطمینان و چین کو برقرار رکھا۔ خُدا سے اُن کی معافی کے لئے دُعا کرنا گویا اپنے دل سے انہیں معاف کر دینے کی کوششوں کی تکمیل تھی۔ جو شخص دوسروں کو معاف کرتا ہے اپنے دل میں ایک قسم کی رہائی اور اطمینان کو محسوس کرتا ہے۔ ہمارے نزدیک اس دُعا کی مقبولیت کسی قدر اس امر سے بھی ثابت ہوتی ہے۔ کہ زمانا بعد زمانا مظلوم اور رستم رسیدہ آدمی اسی دُعا کو دُہراتے رہے ہیں۔ سب سے پہلے مقدس ستقس نے جب وہ مرنے کے قریب تھا۔ تو اپنے اُستاد کی مانند یہ الفاظ کہے کہ ”خُداوند! یہ گناہ اُن کے حساب میں نہ لکھنا“ اور اُس کے بعد اور سینکڑوں آدمیوں نے بھی ایسا ہی کیا ہے۔ اور دن بدن یہی دُعا اس دُنیا میں اُس تلخی کی مقدار کو گھٹاتی جاتی ہے۔ اور اُس کی جگہ محبت کی مقدار کو ترقی دیتی جاتی ہے۔

پندرہواں باب

دوسرا کلمہ صلیب پر سے

یہ نہیں بتایا گیا کہ یہ کس کا انتظام تھا کہ یسوع کو دو چوروں کے درمیان صلیب پر لٹکا یا گیا۔ ممکن ہے کہ یہ پیلاطس کا حکم تھا۔ جو اس طور سے اُس تفحیک و تحقیر کو بڑھانا چاہتا تھا۔ جو کتبہ کی طرزِ تحریر سے جو صلیب پر لکھا گیا تھا۔ اُس کا مقصود معلوم ہوتا ہے۔ یا شاید اس امر کے ذمہ دار یہودی حکام تھے۔ جو گلگتاتک برابر ہمراہ چلے آئے تھے۔ انہوں نے سپاہیوں کو کہہ کہا کہ اُسے زیادہ ذلیل کرنے کی غرض سے اس طور پر صلیب دینے کی ترغیب دی ہوگی۔ یا سپاہیوں نے خود بخود ایسا کر دیا ہو۔ صرف اس خیال سے کہ وہ تینوں قیدیوں میں سے زیادہ قابل لحاظ معلوم ہوتا تھا۔ اغلب (یقینی) یہ ہے کہ اس میں کسی نہ کسی کی شرارت ضرور تھی۔ مگر انسان کے غضب کے عقب (پیچھے) میں ایک الہی مقصد تھا۔ خُداوند کی زمینی زندگی کی ان آخری گھڑیوں میں بار بار یہ امر سامنے آتا ہے کہ کس طرح ہر ایک لفظ یا کام جو یسوع کو ایذا دینے یا بے عزت کرنے کے لئے کہا یا کیا گیا۔ بجائے اس کے ہماری نظروں میں جب ہم پیچھے لوٹ کر دیکھتے ہیں۔ بالکل عزت و خوبی میں بدلا ہوا معلوم ہوتا ہے۔ اور اُس پر ایک ستارے کی مانند چمکتا ہوا نظر آتا ہے۔ جیسے کہ آگ کو نلکے کے ایک بدنما ڈھیلے کو یا کوڑے کے ڈھیر کو جو اس میں پھینکا جاتا ہے لے کر ایک بقعہ نور (وہ مکان جس میں بہت زیادہ روشنی ہو) میں تبدیل کر دیتی ہے۔ اسی طرح اس وقت مسیح کے اندر کوئی ایسی بات تھی۔ جس سے ہر ایک گالی یا طعنہ جو اُس کی بے عزتی کے لئے دیا جاتا تھا۔ اُس کے لئے عزت کا باعث

بن جاتا تھا۔ بلکہ اس بات نے اُس کے صلیب دیئے جانے کے چھوٹے چھوٹے واقعات کو بھی گہرے معنوں سے بھر دیا۔ کانٹوں کا تاج۔ ارغوانی لباس۔ پیلاطس کا یہ کہنا کہ ”دیکھو اس آدمی کو“ کتبہ کا مضمون جو صلیب پر لگایا گیا۔ تماشائیوں کے آوازے۔ اور دوسرے اسی قسم کے واقعات جو اُس وقت شرارت و بدی سے پُر نظر آتے تھے۔ اب یہ سب اُس کے عاشقوں کے حافظہ میں قیمتی جوہرات کی طرح محفوظ ہیں۔

پس اُس کا چوروں کے درمیان لٹکایا جانا۔ آدمی اور خُدا دونوں کی طرف سے ٹھہرایا ہوا تھا۔ اور یہی اُس کا صحیح مقام تھا۔ لوگ اس سے بہت عرصہ پہلے اُسے ”محمول لینے والوں اور گنہگاروں کا دوست“ پکارا کرتے تھے۔ اور اب اُسے دو چوروں کے درمیان صلیب دے کر انہوں نے اسی خیال کو عملی صورت میں دکھا دیا۔ لیکن جیسے کہ یہ نام جو تمسخر کے طور پر اُس کی طرف منسوب کیا گیا تھا۔ اُس کے لئے ابدی عزت کا باعث ٹھہرا ہے۔ اسی طرح یہ کام بھی۔ یسوع اس دُنیا میں آیا تاکہ اپنے کو گنہگاروں کے ساتھ ایک کر دے۔ اُن کا مقدمہ اُس کا مقدمہ تھا۔ اور اُس نے اُن کی قسمت کو اپنا بنا لیا۔ اُس نے اُن کے درمیان زندگی بسر کی۔ اور اب یہ مناسب تھا کہ وہ انہیں کے درمیان جان بھی دے۔ آج کے دن تک وہ انہیں کے درمیان ہے۔ اور اُن دونوں چوروں کا جن کے درمیان وہ لٹکا ہوا تھا۔ عجیب سلوک اس امر کا نشان دیتا ہے۔ کہ اُس سے لے کر آج تک ہر روز کیا ہوتا ہے۔ بعض گنہگار اُس پر ایمان لا کر نجات پا گئے۔ مگر اور ہیں جو اُس پر ایمان نہیں لاتے۔ ایک کے لئے اُس کی انجیل جینے کے لئے زندگی کی بو ہے۔ دوسرے کے واسطے مرنے کے لئے موت کی بو ہے۔ اور آخر تک یہی حال رہے گا۔ اور اُس عظیم الشان روز کو جب کہ اس دُنیا کی ساری تاریخ کا آخری ورق اُلٹا جائے گا۔ وہ اُس وقت بھی ہمارے درمیان میں ہوگا۔ اور توبہ کرنے والا اُس کی ایک جانب ہوگا۔ اور نہ توبہ کرنے والا اُس کی دوسری جانب۔

لیکن یہ صرف اسی طور پر نہیں تھا۔ کہ الٰہی حکمت نے ان پر پُر از توہین واقعات کو کہ یسوع خطا کاروں میں شمار کیا گیا۔ کسی اعلیٰ مقصد کے لئے استعمال کیا۔ اس سے اُسے یہ موقع ملا کہ اس آخری وقت میں بھی وہ اپنے دل کی فیاض حوصلگی اور اپنی رسالت کے اصلی مدعا (مقصد) کو ظاہر کر سکے۔ اور ایک ایسے وقت میں جب کہ وہ اس کا بہت ہی حاجت مند (ضرورت مند) تھا۔ اُس کے لئے ایک ایسا پیالہ مہیا کر دیا۔ جو زندگی بھر اُس کے لئے نہایت ہی فرحت بخش تھا۔ اور یہ پیالہ لوگوں کے ساتھ نیکی کرنے کی خوشی کا پیالہ تھا۔ جیسے کہ مسرف بیٹے کی تمثیل مسیح کے سارے وعظ و تعلیم کا لب لباب ہے۔ اسی طرح صلیب پر ایک چور کو نجات بخشنا مسیح کی ساری زندگی کا خلاصہ ہے۔

۲۔

معلوم ہوتا ہے کہ صدر مجلس والوں کے نمونہ کی پیروی کر کے دونوں چوروں نے اُسے بُرا بھلا کہنا شروع کیا تھا۔ مگر اس امر میں کئی اشخاص کو شبہ واقع ہوا ہے۔ بلکہ بہتوں نے تو اس مشکل کی بنا پر اس امر سے انکار کر دیا ہے۔ کہ کس طرح ممکن ہے کہ دفعتاً (اچانک) اس قدر انقلاب واقع ہو۔ اور ایسے چور کا دل ایسے تھوڑے سے وقت میں تبدیل ہو جائے۔ دو انجیل نویسوں نے لکھا ہے۔ کہ وہ جو اُس کے ساتھ صلیب پر کھینچے گئے تھے۔ اُسے بُرا بھلا کہتے تھے۔ لیکن صرف نحو (گرامر) کے قاعدہ (اصول) کے موافق اس کی اس طور پر تشریح کرنا بھی جائزہ ہے۔ کہ اس سے صرف ایک ہی شخص مراد ہو۔ کیونکہ بعض اوقات ایک کام ساری جماعت کی طرف منسوب کیا جاتا ہے۔ حالانکہ اُس سے مراد اُس جماعت کا صرف ایک شخص ہوتا ہے۔ تاہم ظاہری الفاظ سے صاف یہ مطلب نکلتا ہے کہ دونوں نے ایسا کیا۔ اغلب یہ معلوم ہوتا ہے کہ اُس نے جو تائب نہ ہوا۔ اس بات کو چھیڑا ہوگا۔ اور دوسرا بھی اس میں اُس کے ساتھ شامل ہو گیا۔ محض اپنی خواہش سے نہیں۔ بلکہ فقط اپنے بد طینت رفیق (بُری فطرت والا ساتھی) کے بُرے نمونہ کے سبب۔ غالباً یہ

پہلا موقع نہیں تھا کہ وہ اس طور سے گناہ کرنے پر راغب ہوا۔ شاید اُس کا رفیق ہی اُس کا بگاڑنے والا تھا۔ جس نے اُسے تباہ برباد کر کے اس نوبت کو پہنچایا تھا۔

مگر اس سے بڑھ کر شرارت اور بد معاشی کی حد کیا ہوگی کہ ایک آدمی مرتے وقت بھی اپنی آخری گھڑیوں کو اپنے ہمراہی مرنے والے کے حق میں بُری باتیں کہنے میں صرف کرے۔ البتہ یہ تو ظاہر ہے کہ درد کی سختی نے ان مصلوبوں کو اس امر سے بالکل بے پروا بنا دیا۔ کہ وہ منہ سے کیا بکتے ہیں۔ اور اس طور سے کسی کام میں۔ خاص کر جب وہ اس قسم کا درشتی آمیز (بے رحمی) کام ہو۔ اپنے کو مشغول کرنا گویا کسی حد تک اُس جان کنی کے عذاب سے خلاصی پانا تھا۔ کچھ پروا نہیں کہ وہ کون سی چیز ہے جس پر حملہ کیا جائے۔ کیونکہ اُن کی حالت حیوانوں کی سی ہو رہی تھی۔ جو سخت درد کی حالت میں جو کچھ سامنے آئے۔ اُسے کاٹ بیٹھتے ہیں۔ اس غیر تائب چور کی یہی حالت تھی۔ مگر دوسرا چور خوف زدہ ہو کر اپنے ہمراہی کا ساتھ چھوڑ گیا۔ اُس کے گناہ کے حد سے بڑھ جانے نے اُسے اُس کی طرف سے متنفر (بدظن) کر دیا۔ اور شاید اپنی ساری عمر میں پہلی دفعہ اُس نے دیکھ لیا کہ وہ کیسا کمینہ اور کمبخت ہے۔ اور یہ بات یسوع کے تحمل اور اطمینان طبع (فطرت) کو دیکھ کر اور بھی زیادہ اُس پر نمایاں ہو گئی۔ اب تک تو وہ اپنے وحشی دوست کو اپنا نمونہ ٹھہراتا رہا تھا۔ لیکن اب اُس نے دیکھ لیا کہ اُس کی وحشیانہ دلیری مسیح کے پُر اطمینان تحمل و بُردباری کے مقابلہ میں کیسی بیچ (کمتر) ہے۔

اس فوری انقلاب و تبدیلی کی معقول وجہ ڈھونڈنے میں لوگوں نے اس امر کے امکان کو فرض کرنے کی کوشش کی ہے کہ اس سے پہلے بھی مسیح اور چور میں کئی ملاقاتیں ہوئی ہوں گی۔ مگر یہ زیادہ قرین قیاس ہے۔ کہ ہم اُس چال چلن کا مفصل طور سے ذکر کریں۔ جو صلیب دیئے جانے کے وقت سے جب کہ وہ ایک دوسرے سے ملاقی (ملاقات ہونا) ہوئے۔ اُس چور نے مسیح کے رویہ میں کیا ملاحظہ کیا ہوگا۔ اُس نے اُسے اپنے دشمنوں کے حق میں دُعا کرتے سنا تھا۔ جب وہ کلوری کی طرف جارہے تھے۔ تو اُس نے اُن الفاظ کو جو اُس نے یروشلیم کی بیٹیوں سے مخاطب ہو کر فرمائے تھے۔ سنا تھا۔ اُس کے دشمنوں نے صلیب کے پاس کھڑے ہو کر جو باتیں کہیں۔ جب اُن ناموں کو یاد دلا دلا کر جن کا وہ دعویٰ کرتا تھا۔ یا لوگوں نے اُس کی طرف منسوب کئے تھے۔ وہ اُسے لعنت ملامت کر رہے تھے۔ انہیں باتوں سے اُسے معلوم ہو گیا ہوگا۔ کہ یسوع کے دعاوی (دعویٰ کی جمع) کیا تھے۔ شاید پیلاطس کے زور و جومار اگذرا۔ اُس نے وہ سب بھی دیکھا ہوگا۔ مگر جب ان معاملات سے بھی پرے جانے کی کوشش کرتے ہیں۔ تو ہمیں اس امر کے متعلق کوئی معتبر شہادت نہیں ملتی۔ کیا اُس نے کبھی یسوع کی وعظ و نصیحت سنی تھی؟ کیا اُس نے کبھی اُس کے معجزے دیکھے تھے؟ بھلا وہ اُس بادشاہیت کی ماہیت سے جس کا وہ ذکر کیا کرتا تھا۔ کہاں تک واقف تھا؟ ان سوالوں کے جواب میں لوگوں نے بہتیرے خیال کے گھوڑے دوڑائے ہیں۔ مگر اُن کا کوئی بھی ثبوت نہیں ہے۔ مگر میں زیادہ وثوق (یقین) کے ساتھ اس سے بھی پرے جانے پر آمادہ (راضی) ہوں۔ ممکن ہے کہ اُس کے والدین دیندار لوگ تھے۔ اور وہ مسرف بیٹے کی طرف بُری صحبت میں پڑ کر آوارہ ہو گیا تھا۔ شاید یہی آدمی جس کے ساتھ وہ صلیب پر کھینچا ہوا تھا۔ اُس کی خرابی کا ذریعہ تھا۔ جیسے کہ یسوع کی صلیب کے نیچے ایک ماں رو رہی تھی۔ ممکن ہے کہ اُس کی صلیب کے نیچے بھی ایک ماں کھڑی ہو جس کی دُعا میں ایسے طور پر پایہ قبولیت کو پہنچیں جن کا اُسے شان و گمان بھی نہ تھا۔

فوری انقلابِ یاد کی تبدیلی کے مسئلے پر دونوں جانب سے ایسے جوش و خروش سے بحث و مباحثہ ہوتا رہا ہے کہ لوگ اصل واقعات کو نظر انداز کر دیتے ہیں۔ ایک معنی میں تو ہمارے درمیان اس قسم کی بات کا واقع ہونا قریباً ناممکن ہو گیا ہے۔ فرض کرو کہ ایک شخص اسی کتاب کا مطالعہ کرتے ہوئے اس امر کو محسوس کرے کہ اُس نے ابھی تک سارے دل و جان سے اپنے کو خدا کے حوالہ نہیں کر دیا اور دوسرا ورق اُلٹنے سے پہلے اپنے کو خدا کے حوالہ کر دے۔ تو کیا اسے فوری تبدیلی کہنا جائز ہوگا؟ کیونکر نہیں؟ اس لئے کہ اس قسم کی تبدیلی اُس کے دل میں ساہا سال سے جاری رہی ہے۔ وہ

ساری مذہبی تعلیم جو بچپن سے تمہیں ملتی رہی ہے۔ جو دعائیں تمہارے حق میں مانگی گئی ہیں۔ جو پند و نصیحت (ہدایتیں) تمہیں کی گئی ہیں۔ اور خدا کی رُوح جو تمہارے باطن میں جدوجہد کرتی رہی ہے۔ یہ سب باتیں اسی غرض کو حاصل کرنے کے لئے تھیں۔ اگر تمہاری دلی تبدیلی اسی لمحہ میں واقع ہو۔ تو بھی وہ لمحہ اُس لمبے سلسلہ کا جو سالوں سے تمہارے اندر جاری رہا۔ آخری نقطہ سمجھا جائے گا۔ لیکن ایک دوسرے معنوں میں اُسے فوری یاد دہانی کہہ سکتے ہیں۔ اور ایسا کیوں نہ ہو؟ تمہارے پاس کیا معقول وجہ ہے۔ جس کی بنا پر تم اپنا خدا کی طرف پھر ناملتوی کر سکتے ہو؟ مذہب میں دو قسم کے تجربات ہوتے ہیں۔ جنہیں ایک دوسرے سے امتیاز (فرق) کرنا چاہیے۔ ایک تو دوسروں کے ذریعہ باہر سے ہمارے دل پر مذہبی باتوں کا اثر ہوتا ہے۔ اور یہ اثر تعلیم۔ نمونہ۔ پند و نصیحت۔ اور اسی قسم کی دوسری باتوں کے ذریعہ ہوتا ہے۔ دوسرے بات خود ہمارے دل میں مذہبی باتوں کا خیال پیدا ہوتا ہے۔ جب کہ ہم ان تمام اثرات کی طرف متوجہ ہو کر انہیں اپنا بنا لیتے ہیں۔ اول الذکر تجربہ بہت طویل عرصہ لیتا ہے۔ اور بہت آہستہ آہستہ پیدا ہوتا ہے۔ موخر الذکر دفعتاً (اچانک) واقع ہونا ممکن ہے۔ اور بعض اوقات ایک نہایت چھوٹی سی بات سے پیدا ہو جاتا ہے۔

اس تبدیلی کی عظمت کو گھٹانے کے لئے ایک دوسرا طریق لوگوں نے یہ اختیار کیا ہے۔ کہ وہ اُس آدمی کے جرم کی بابت سوال کرتے ہیں۔ جب ہم اُسے چور کے نام سے پکارتے ہیں۔ تو اس سے ہمارے ذہن میں ایک ایسے عام شخص کا تصور گذرتا ہے۔ جو ایک بہت ہی بد چلن مجرم ہو۔ لیکن اُن کے نزدیک اس لفظ کا ترجمہ ”ڈاکو“ کرنا زیادہ مناسب ہو گا۔ غالباً یہ شخص ابتدا میں صرف ایک پولیٹیکل آدمی تھا۔ جو انقلابِ سلطنت کی تحریک کرتا تھا۔ لیکن رومی قانون کی مخالفت کے سبب اُسے سوسائٹی کو چھوڑ کر جنگل میں پناہ لینی پڑی۔ جہاں اپنے گزارے کے لئے اُس نے مجبوراً ہرنی (لوٹ کار) کا پیشہ اختیار کر لیا۔ لیکن اُس ملک میں جس پر ایک بیرونی حکومت زور و جبر کے ساتھ حکومت کر رہی تھی۔ ایسے لوگ تھے۔ جنہوں نے علم بغاوت (سرکشی) بلند کیا تھا۔ اور اگرچہ وہ شریف مزاج تھے۔ مگر اپنی حالت سے مجبور ہو کر زبردستی اور لوٹ کھسوٹ کر بیٹھتے تھے۔ اس بات میں کسی قدر سچائی ہے۔ اور ممکن ہے کہ یہ تائب چور اور لوگوں سے بڑھ کر شریروں گنہگار نہ ہو۔ مگر اُس کے اپنے الفاظ جو اُس نے اپنے ہمراہی کو کہے کہ ”ہم تو اپنے کئے کی سزا بھگت رہے ہیں۔“ بالکل دوسرے امر کی تصدیق کرتے ہیں۔ اُس کے حافظہ میں ایسے کاموں کی یاد موجود تھی جس کی وجہ سے وہ اس بات کا مقرر (اقرار کرنا) تھا کہ موت اُن کی واجبی سزا ہے۔ قصہ مختصر اس امر میں شبہ کرنے کی کوئی معقول وجہ نہیں کہ وہ ایک بڑا گنہگار تھا۔ اور اُس کے دل میں دفعتاً ایسی بڑی تبدیلی واقع ہو گئی۔ اور اس لئے اُس کے مثال ہمیشہ بڑے سے بڑے گنہگار کے لئے جب وہ توبہ کرے حوصلہ افزائی اور تسلی کا باعث ہو گی۔ عموماً یہ دیکھا جاتا ہے۔ کہ تائب (توبہ کرنے والے) لوگ خدا کے حضور میں آنے سے ڈرتے ہیں۔ کیونکہ وہ سمجھتے ہیں کہ اُن کے گناہ ایسے بھاری ہیں کہ اُن کی معافی کی اُمید نہیں۔ مگر وہ جو انہیں اس امر کی تحریک کر رہے ہیں۔ اُن کے سامنے ایسے شخصوں کے نام جیسے کہ منسی اور مریم مگدالینی یا جیسے کہ یہ چور ہے۔ پیش کر سکتے ہیں۔ اور یقین دلا سکتے ہیں۔ کہ وہ الہی رحمت جس نے ان کو بخش دیا۔ سب کے لئے کافی وافی ہے۔ ”یسوع مسیح۔ خدا کے بیٹے کا خون سارے گناہ سے پاک کرتا ہے۔“

جو لوگ اس عجیب و غریب تبدیلی کے زور کو کم کرنا چاہتے ہیں۔ اُن کے دل میں یہ خوف ہے کہ مبادا اگر اس بات کو مانا جائے کہ بُرے سے بُرے آدمی میں بھی ایک لمحہ بھر میں جب کہ وہ لب گور (قبر کے منہ پر) ہو اس قسم کی تبدیلی واقع ہو سکتی ہے۔ تو لوگ اس اُمید پر کہ مرتے وقت توبہ کر لیں گے۔ اپنی نجات کی طرف سے بے پروا ہو جائیں گے۔ یہ خوف تو بجا ہے۔ اور یہ بھی دیکھا گیا ہے۔ کہ بعض اوقات خدا کے فضل کا ناجائز استعمال کیا گیا ہے۔ مگر یہ ایک دوسری بات ہے۔ جو لوگ اپنے اس قسم کے دلائل سے دھوکا دیتے ہیں۔ وہ یہ سمجھتے ہیں کہ ہم جب چاہیں ایمان اور اُمید کو اپنے دل

میں پیدا کر سکتے ہیں۔ اور جب کبھی وہ چاہیں گے تمام مذہبی حسات کو اپنے اندر پیدا کر لیں گے۔ لیکن کیا تجربہ اس امر کی تائید کرتا ہے۔ برخلاف اس کے کیا اس قسم کے موقع شاذ و نادر نہیں دیکھے جاتے جب کہ مذہب ایک لامذہب آدمی پر سچ کچھ اثر پیدا کرتا ہے؟

اور یہ بھی ہر حالت میں نہیں دیکھا جاتا کہ موت کی قربت ہر ایک آدمی میں مذہبی باتوں کی نسبت فکر مندی پیدا کر دیتی ہے۔ دوسرا چوراس بات کا عمدہ نمونہ ہے۔ اگرچہ اُس وقت موت سے دوچار ہو رہا تھا۔ اور یسوع کے اس قدر قریب تھا۔ تو بھی اُس کا دل اور بھی زیادہ سخت ہو گیا۔ اور اُس شخص کا بھی جو جان بوجھ کر رُوح کو بچھا دیتا ہے۔ اس اُمید پر کہ وہ بستر مرگ پر توبہ کر لے گا۔ اغلب ہے کہ یہی حال ہو گا۔

مگر اس خیال کے ڈر سے کہ اس سچائی کا ناجائز استعمال ممکن ہے۔ ہم خدا کے فضل کی شہادت کو جو اس واقعہ میں پائی جاتی ہے۔ ہر گز ہاتھ سے نہ دیں گے۔ کہ ”ہمیں نجات دہندہ کی اس دعوت کو کسی طرح سے محدود نہیں کرنا چاہیے کہ ”وہ جو میرے پاس آتا ہے۔ میں اُسے کسی صورت سے نکال نہ دوں گا“ گنہگار خواہ کیسی ہی دیر سے کیوں نہ آئے۔ اور آتے وقت اُس کے پاس خواہ کتنا ہی تھوڑا وقت کیوں نہ ہو۔ اگر وہ فقط آہی جائے۔ تو یقیناً وہ نکال نہیں دیا جائے گا۔ کسی سلسلہ علم الہی اور اُس کے معلموں کی تعلیم کی سچائی کی اس سے بڑھ کر اور کوئی کسوٹی (پیمانہ) نہیں کہ وہ ایک لبِ مرگ آدمی کے لئے۔ جس کے گناہ معاف نہیں ہوئے۔ کیا پیغام تسلی رکھتے ہیں؟ اگر نجات جو ایک واعظ لوگوں کے سامنے پیش کرتا ہے۔ محض اخلاقی ترقی کے بتدریج واقع ہونے کی تعلیم کا نام ہے۔ تو وہ ایسے موقع پر کیا کہے گا؟ ہم کو یقین کرنا چاہیے کہ ہماری انجیل (خوشخبری) اُس شخص کی انجیل نہیں ہے۔ جس نے ایک تائب چور کو بھی تسلی دی۔ جب تک کہ ہم لبِ گور (مرنے کے قریب) گنہگار کو بھی ایسی نجات کی خوشخبری نہیں دے سکتی۔ جو فی الفور حاصل ہو جاتی اور کامل خوشی و خرمی عطا کر سکتی ہے۔

یہ بات کہ اس چور میں کس قدر کامل تبدیلی واقع ہو گئی تھی۔ خود اُس کے الفاظ سے ظاہر ہے۔ مقدس پولوس ایک مقام پر مسیحی دین کو دو باتوں میں بیان کر دیتا ہے۔ خدا کی حضور تائب ہونا۔ اور یسوع مسیح پر ایمان لانا۔ اور یہ دونوں باتیں ہمیں اس تائب چور کے کلام میں نظر آتی ہیں۔ اُس کی توبہ اُن الفاظ میں ظاہر ہوتی ہے۔ جو اُس نے اپنے ہمراہی چور سے کہی۔ وہ اُسے کہتا ہے ”کیا تو خدا سے نہیں ڈرتا“۔ اس میں شبہ نہیں کہ وہ خود بھی خدا کو بھلا بیٹھا تھا۔ اور گذشتہ عمر میں اُس کا خیال ہر گز پاس نہیں آنے دیا تھا۔ لیکن اب اُسے خدا قریب معلوم ہوتا تھا۔ اور اُس کے نور میں اُس نے اپنی گنہگاری کو دیکھ لیا۔ اور اُس نے اس کا اقرار کیا۔ فقط اپنے دل میں پوشیدہ طور پر نہیں بلکہ علانیہ طور پر۔ اس طور سے اُس نے اپنے کو گناہ سے بلکہ اپنے ساتھی سے بھی جو اُس کی گمراہی کا باعث تھا۔ علیحدہ کر دیا۔ جب کہ اُس نے اُس کی مانند توبہ کرنے سے انکار کیا۔ اور ایسی ہی صفائی کے ساتھ اُس کے الفاظ سے اُس کا یسوع مسیح پر ایمان لانا ظاہر ہوتا ہے۔ وہ بالکل سادہ الفاظ ہیں اور اُن سے عجز و انکسار ٹپکتا ہے۔ اُس نے صرف یہ درخواست کی کہ جب مسیح اپنی بادشاہت میں آئے۔ تو اُسے یاد رکھے۔ مگر ان الفاظ سے معلوم ہوتا تھا۔ کہ وہ مسیح کے جلال و بزرگی کا قائل ہے۔ اور اُس پر کامل اعتماد رکھتا ہے۔ ایسے وقت میں جب کہ قوم کے مذہبی پیشوا یہ سمجھ رہے تھے۔ کہ انہوں نے ہمیشہ کے لئے مسیح کے دعوؤں پر پانی پھیر دیا۔ اور جب کہ خود اُس کے اپنے شاگرد اُسے چھوڑ کر بھاگ گئے تھے۔ اُس وقت یہ بے چارہ لبِ گور گنہگار اُس پر ایمان لے آیا۔ کالون صاحب لکھتے ہیں کہ اُن آنکھوں کی نظر کیسی صاف ہو گی۔ جو موت میں زندگی کو۔ بربادی میں عظمت کو۔ شرم و بے عزتی میں جلال کو شکست میں فتح کو۔ اور غلامی میں بادشاہی کو دیکھنے پر قادر تھیں۔ میں پوچھتا ہوں کہ آیا دنیا کے آغاز سے کبھی بھی ایسا ایمان سننے میں آیا ہے۔ لو تھر بھی کچھ کم شناخاں نہیں ہے اور لکھتا ہے کہ ”مسیح کے لئے یہ بھی اسی قسم کی تسکین و تسلی تھی جیسے کہ فرشتے نے باغ میں دی ہو گی۔ بھلا خدا کس طرح دیکھ سکتا تھا۔ کہ اُس کا بیٹا تائب (پیروی کرنے والے) سے خالی رہے۔ اور اُس وقت اُس کی کلیسیاء

گویا اُس آدمی میں زندہ موجود تھی۔ جہاں مقدس پطرس کا ایمان زائل ہو گیا۔ وہاں ایک چور کا ایمان شروع ہوا۔ اور ایک اور صاحب¹ پوچھتے ہیں کہ ”کیا کبھی ایسا ہوا ہے کہ ایسی نئی پیدائش ایسے عجیب گہوارے (جھولے) میں واقع ہو؟“

۳۔

یہ بات قابل غور ہے کہ یسوع نے اُس شخص کو الفاظ کے ذریعہ مومن نہیں بنایا۔ اُس نے ہر گز اُس چور سے ایک لفظ بھی نہیں کہا پیشتر اس کے کہ وہ خود اُس سے ہم کلام ہوا۔ اُس کی توبہ و پشیمانی مسیح کے بولنے سے پہلے ہی شروع ہو چکی تھی۔ لیکن یہ بھی خود اُسی کا کام تھا۔ مگر اُس نے یہ کس طرح کیا؟ جیسے کہ مقدس پطرس نے دیندار عورتوں کو نصیحت کی تھی۔ کہ وہ اپنے بے دین خاوندوں کے ایمان لانے کا ذریعہ بنیں۔ اور یوں لکھا تھا کہ ”اے بیویو! تم بھی اپنے اپنے شوہروں کے تابع رہو۔ کہ اگر بعض اُن میں سے کلام کو نہ بھی مانتے ہوں۔ تو بھی تمہارے پاکیزہ چال چلن اور خوف کو دیکھ کر بغیر کلام کے اپنی اپنی بیویوں کے چال چلن سے خدا کی طرف کھینچ جائیں“۔ یہ اُس کے صبر و تحمل اُس کی بے گناہی اُس کے اطمینان قلب (دل) اور اُس کی عالی حوصلگی کا ذریعہ تھا کہ یسوع اس آدمی کے دل کو تبدیل کرنے میں کامیاب ہوا۔ اور اس امر میں بھی وہ ہمارے لئے ایک نمونہ چھوڑ گیا ہے کہ ہم بھی اُس کے نقش قدم پر چلیں۔

لیکن اُس کے کلام نے بھی جب وہ اُس سے مخاطب ہوا اس اثر کو اور بھی گہرا کر دیا۔ اُس کے الفاظ تھوڑے سے تھے۔ مگر ان میں سے ہر ایک اُس کے نجات دہندہ ہونے کا ثبوت تھا۔

یہ چور تو کسی آنے والے دن کا منتظر تھا۔ جب کہ مسیح اُس کی سفارش کرے گا۔ مگر مسیح فرماتا ہے ”آج“۔ یہ اس امر کی نبوت بھی تھی۔ کہ وہ اُسی روز مر جائے گا۔ اور جیسا کہ عموماً مصلوبوں کا حال ہوتا تھا۔ بہت دنوں تک وہاں صلیب پر نہیں لٹکا رہے گا۔ اور یہ بات پوری ہو گئی۔ مگر اس کے علاوہ یہ اس امر کا وعدہ بھی تھا۔ کہ جیسا ہے موت اُسے اس دُنیا میں سے لے کر ابدیت میں داخل کر دے گی۔ مسیح وہاں اُس کے استقبال کو کھڑا ہوگا۔ ”آج تو میرے ساتھ ہوگا آسمان کی ساری خوشی اور شان و شوکت انہیں دو لفظوں میں بھری ہے۔ ہمارے نزدیک آسمان اور کیا ہے۔ اور ہم وہاں اور کس چیز کے خواہش مند ہیں سوائے اس کے کہ وہاں ہم ”مسیح کے ساتھ“ ہوں گے۔ مگر اس کے علاوہ ایک اور لفظ بھی اُس نے کہا یعنی ”فردوس میں“، بعض کا خیال ہے کہ اس عام لفظ کے استعمال کرنے میں مسیح گویا اُس تائب چور کے خیال کا لحاظ کر رہا تھا۔ کیونکہ عام طور پر جب دوسرے جہان میں کسی خوب صورت اور پُر آرام مقام کا ذکر کرتے ہیں۔ تو اُس کا تصور اسی لفظ سے ادا کرتے ہیں۔ کم سے کم اس لفظ کے استعمال سے جس کے اصلی معنی ”باغ یا گلشن“ کے ہیں اور جو اُس مقام کی نسبت بولا جاتا تھا۔ جہاں ہمارے پہلے والدین یعنی آدم و حوا رکھے گئے تھے۔ خود بخود لبِ مرگ آدمی کے خیال میں ایک ایسی جگہ کا تصور پیدا کرتا ہے جہاں حسن و خوبی۔ بے گناہی اور امن کی حکومت ہے اور جہاں وہ گذشتہ غلطیوں اور نقصوں کی غلاظت سے پاک صاف ہو کر ایک نئی مخلوق کی مانند زندگی بسر کرنا شروع کرے گا۔ بعض مسیحیوں کا بھی ایسا خیال ہے۔ کہ ایسی رُوح جیسی کہ چور کی تھی۔ کم سے کم شروع شروع میں۔ جو کچھ آئندہ جہان میں ملنے کی اُمید کر سکتی ہے۔ سو پُر گنتوری یعنی عالم اعراف یا برزخ کی آگ ہے۔ جس میں یہ خیال کیا جاتا ہے۔ کہ ارواح گناہوں سے صاف کئے جاتے ہیں۔ مگر مسیح کا فضل اس سے کسی مختلف چیز کا وعدہ کرتا ہے۔ اُس کا کام عظیم اور کامل ہے اور اس لئے وہ ہمیں کامل نجات عطا کرتا ہے۔

¹۔ تھوگ صاحب جو جرمنی میں ایک نہایت عالم فاضل شخص گزرے ہیں۔

اس دوسرے کلمہ سے جو مسیح نے صلیب سے فرمایا خاص طور پر ہمیں نجات دہندہ کی عظمت کا پتہ ملتا ہے۔ اور اگرچہ وہ صاف صاف نہیں بیان ہوا۔ تو بھی اس وجہ سے اور بھی بہت دل نشین معلوم ہوتا ہے چور نے اُس وقت اُسے ایسے طور سے مخاطب کیا گویا کہ وہ بادشاہ ہے۔ اور اُس سے اس طور پر دُعا و التجا کی گویا کہ وہ خُدا سے کرتا ہے۔ اور اُس نے کس طور پر اُسے جواب دیا؟ کیا اُس نے اُسے یہ کہا کہ ”مجھ سے دُعا نہ کر۔ میں تو تیرے ہی جیسا انسان ہوں۔ اور میں اُس عالم سے جس میں ہم دونوں داخل ہونے کو ہیں۔ ایسا ہی بے خبر ہوں۔ جیسا تو؟ اگر وہ محض انسان ہی ہوتا۔ جیسا کہ بعض لوگ اُسے ثابت کرنا چاہتے ہیں۔ تو اُسے یقیناً اُس قسم کے الفاظ استعمال کرنا مناسب تھا۔ مگر اُس نے اپنے فریادی کی اس عقیدت کو قبول کر لیا۔ اور دوسرے عالم کا ایسے طور سے ذکر کیا۔ گویا کہ وہ اُس کا اپنا وطن ہے۔ اور وہ اُس سے خوب واقف ہے۔ اُس نے اُس کو یہ یقین کرنے کا موقع دیا کہ اُس عالم میں اُس کو اسی قدر اختیار و قدرت حاصل ہے۔ جیسے کہ وہ اُس کی طرف منسوب کرتا ہے۔ اس بڑے گنہگار نے اپنی جان اور گناہ اور اپنی ابدیت کا بوجھ مسیح پر رکھ دیا۔ اور مسیح نے اُس کے اس بوجھ کو بخوشی قبول کر لیا۔

سولھواں باب

تیسرا کلمہ صلیب پر سے^۱

ہمارے خُداوند کی زندگی شروع سے آخر تک ایک عجیب قسم کا معجون (مرکب) معلوم ہوتی ہے۔ جس میں اعلیٰ سے اعلیٰ اور ادنیٰ سی ادنیٰ باتیں باہم ملی ہوئی پائی جاتی ہیں۔ جب کہ اُس کے الٰہی مرتبہ کی ایک شعاع اپنی چمک دک سے ہماری آنکھوں کو چوندھیادیتی ہے۔ تو ہمیشہ اُس کے ساتھ ہی کوئی ایسی بات بھی واقع ہو جاتی ہے۔ جو ہمیں یاد دلاتی ہے کہ وہ ہماری ہڈی میں سے ہڈی اور گوشت میں سے گوشت ہے۔ اور برعکس اس کے جب وہ کوئی ایسا کام کرتا ہے۔ جس سے اُس کی انسانی ذات کا خیال ہماری آنکھوں کے سامنے آجاتا ہے۔ تو اُس کے ساتھ ہی کوئی ایسی بات بھی واقع ہو جاتی ہے۔ جس سے ہم کو یہ یقین ہوتا ہے۔ کہ وہ محض ابن آدم ہی نہیں۔ بلکہ اس سے بڑھ کر تھا۔ چنانچہ ہم دیکھتے ہیں۔ کہ اپنی ولادت کے وقت وہ چرنی میں رکھا گیا۔ لیکن باہر بیت لحم کے چراگاہوں میں فرشتے اُس کی حمد و ثنا کا گیت گارہے تھے۔ اس سے بہت عرصہ بعد ہم یہ دیکھتے ہیں کہ وہ کشتی میں سوراہا تھا۔ اور تنکان سے ایسا ماندہ ہو رہا تھا کہ ایسے خطرہ کی حالت میں بھی وہ جگانے سے جاگا۔ لیکن جاگتے ہی اُس نے ہوا اور لہروں کو ملامت کی اور فوراً طوفان بالکل تھم گیا۔ جب اُس نے مارتھا۔ اور مریم کارنج و غم دیکھا تو لکھا ہے کہ ”یسوع رویا“۔ لیکن اس سے چند ہی منٹ بعد وہ بولا ”لعزر باہر نکل آ“۔ اور وہ قبر سے باہر نکل آیا۔ اور اس کی زندگی کے آخری دم تک ایسا ہی ہوتا رہا۔ اُس کے دوسرے کلمہ پر غور کرتے وقت ہم نے دیکھا کہ اُس نے تائب چور کے لئے فردوس بریں کے در کھول دے۔ آج ہم تیسرے کلمے پر غور کرتے ہیں۔ جس میں وہ ہم پر ایک عورت کا بیٹا ہونے کی حیثیت میں ظاہر ہوگا۔ جو مرتے دم اپنی ماں کی جسمانی پرورش کے لئے فکر مند ہو۔

^۱۔ اے عورت دیکھ تیرا بیٹا۔۔۔ دیکھ تیری ماں۔

۱۔

یسوع کی آنکھ اُس مخلوط (ملے جلے) گروہ پر نظر کرتی ہوئی جس کا ذکر ہم پہلے کر چکے ہیں۔ آخر اپنی ماں پر آکر ٹھہری۔ جو صلیب کے نیچے کھڑی تھی۔ زمانہ وسطیٰ کے ایک عظیم الشان اور پُر زور گیت میں جس کے لئے بڑے بڑے صاحب کمال موسیقی دانوں نے راگ تیار کئے ہیں۔ اس کی حالت کو نہایت دردناک الفاظ میں بیان کیا ہے۔ جب وہ جوانی کے عالم میں اپنے پہلوٹھے کو ہیکل میں لائی تو شمعون نے اُسی وقت پیشین گوئی کی تھی۔ کہ تلوار تیری جان میں سے گذر جائے گی۔ شاید وہ خوشی و خرمی کے ایام میں اکثر اس بات کو یاد کر کے تعجب کرتی ہوگی۔ کہ اس مخفی و پراسرار (پوشیدہ اور عجیب) پیشین گوئی کا کیا مطلب ہے۔ لیکن اب وہ اس کا مطلب سمجھ گئی ہوگی۔ کیونکہ اب تلوار وار پر وار کر کے اُس کے دل کو چھید رہی تھی۔

ماں کے لئے اپنے بیٹے کو مرتے دیکھنا نہایت ہی سخت صدمہ جانکا (جان لیوا) ہوتا ہے۔ وہ طبعاً یہ اُمید کرتی ہے کہ اُس کا بیٹا اُس کا سر گور (قبر) میں رکھے گا۔ خاص کر اس صورت میں جب کہ وہ اُس کا کلوتا اور اُس کی قوت کا فرزند تھا۔ یسوع کی عمر اس وقت صرف ۳۳ سال کی تھی۔ اور اُس کی ماں اُس عمر کو پہنچ گئی تھی۔ جب کہ مضبوط اور پُر محبت فرزند اُس کے بڑھاپے کا سہارا ہوتا ہے۔

مگر جس موت وہ مر رہا تھا۔ وہ اور بھی اس بستر مرگ کو زیادہ دردناک بنا رہی تھی۔ ایک مجرم کی موت۔ بہت سی ماؤں کو اپنے بیٹوں کی موت کی ظاہری صورت سے سخت صدمہ پہنچا ہوگا۔ مثلاً جب کہ سخت درد کی حالت میں یا ایسے ہی کسی اور دردناک طور پر اُن کے پران (جان نکلنا) نکلیں۔ مگر مقدس مریم کے مقابلہ میں دوسری ماؤں کی تکلیفیں اور دکھ کیا حقیقت رکھتے تھے؟ یہاں اُس کا لڑکا سامنے اُس کی آنکھوں کے روبرو لٹک رہا ہے۔ مگر وہ اُس کی کچھ بھی مدد نہیں کر سکتی۔ اُس کے زخموں سے خون جاری ہے۔ مگر وہ انہیں پونچھ نہیں سکتی۔ اُس کا منہ سوکھ رہا ہے۔ مگر وہ اُسے تر نہیں کر سکتی۔ ان ہاتھوں سے جو اب صلیب پھیلے ہوئے ہیں۔ وہ اپنی ماں سے بغل گیر (گلے ملنا) ہوا کرتا تھا۔ وہ ان ہاتھوں اور پاؤں کو ناز سے چوما کرتی تھی۔ ہاں! یہ میخیں۔ صرف اُس کے ہاتھوں میں سے ہی نہیں۔ بلکہ مریم کے دل میں سے بھی پار ہو گئی ہوں گی۔ اُس کے سر کے کانٹوں کا تاج اُس کے دل کو آگ کے شعلوں کی طرح جلاتا ہوگا اور جو طعنے منے اُس کو دینے جاتے تھے۔ وہ اُس کے دل میں تیر کی طرح لگتے تھے۔

مگر معاملہ اس سے بھی بدتر تھا۔ اس تلوار کا زخم اور بھی گہرا تھا۔ کیا فرشتے نے اُس کی ولادت سے پہلے ہی نہیں کہا تھا کہ ”وہ بزرگ ہوگا۔ اور خدائے تعالیٰ کا بیٹا کہلائے گا۔ اور خداوند خدا اُس کے باپ داؤد کا تخت اُسے دے گا۔ اور وہ یعقوب کے گھرانے پر ابد تک بادشاہی کرے گا۔ اور اُس کی بادشاہی کا آخر نہ ہوگا“؟ یہ عظمت و بزرگی۔ یہ تخت و تاج۔ یہ بادشاہی۔ یہ سب کیا ہو گئیں۔ ایک زمانہ میں وہ یقین کرتی تھی۔ کہ وہ درحقیقت جیسا کہ فرشتے نے اُسے کہا تھا ”تمام عورتوں میں سے مبارک“ ہے۔ جب کہ وہ اُسے بچپن کے حسن و خوبی کے ساتھ اپنی گود میں لیٹا ہوا دیکھتی تھی۔ جب گڑیے اور مجوسی اُس کی پرستش کے لئے آئے۔ شمعون اور حنانے اُسے دیکھ کر اس کے مسیح ہونے کا اقرار کیا۔ اس کے بعد وہ طویل زمانہ آیا جو اُس نے گمنامی کی حالت میں ناصرت میں بسر کیا۔ وہ ایک معمولی گاؤں کا بڑھتی تھی۔ مگر وہ ہر گز در ماندہ (بیچاری) نہ ہوئی۔ کیونکہ وہ اُس کے ساتھ گھر میں رہتا تھا۔ اور اُسے یقین تھا کہ یہ بزرگی اور تاج و تخت مقررہ وقت پر ضرور اُسے مل کے رہے گا۔ آخر اُس کی گھڑی آہنچی۔ اور اپنے ہتھیار اور اوزار رکھ کر اور اُسے الوداع کہہ کر وہ اُس چھوٹی سی وادی سے نکل کر جس میں اُس کا گھر واقع تھا۔ اس بڑی دُنیا میں چلا گیا۔ اس وقت اُس نے اپنے دل میں کہا ہوگا کہ اب یہ سب باتیں پوری ہوں گی۔ مخصوصیت ہی کے دنوں میں اُسے خبر ملی کہ وہ کیسی توفیق و قدرت الہی سے بھری ہوئی باتیں لوگوں کو سناتا ہے۔ اور لوگوں کی جماعتیں اُس کے پیچھے چلی آتی ہیں۔ قوم جاگتی جاتی ہے۔ اور اندھے اور لہجے اور بیمار اور ماتم زدہ لوگ اُس کے ہاتھوں اور شفا تسلی پا کر اُسے اور اُس کی ماں کو

مبارک کہتے ہیں۔ یہ سن کر اس نے کہا ہو گا کہ اب سب کچھ پورا ہو گا۔ لیکن جب اُس کے خلاف خبریں پہنچی ہوں گی کہ لوگ اُسے دق کرتے اور ایذا دیتے ہیں تو اُس کا دل ڈوب گیا ہو گا۔ یہ سن کر وہ اپنے گھر میں آرام نہ کر سکی۔ اور ناصرت سے روانہ ہو کر خوف سے کانپتی ہوئی آئی کہ دیکھوں اب وہ کیسا ہے۔ اور اب وہ صلیب کے دامن میں کھڑی ہے۔ وہ مر رہا ہے۔ اور اس کی عظمت اور جلال اور بادشاہت سب کیا ہوئیں؟

اس کے کیا معنی ہیں؟ کیا فرشتے نے اُسے دھوکا دیا۔ یا خدا کا کلام جھوٹ تھا۔ اور جو عجائبات اُس کے بچپن میں نظر آئے تھے۔ سب خواب و خیال تھے۔ ہم اب ان ساری باتوں کا مطلب سمجھتے ہیں۔ یسوع اُس تخت کی نسبت جو مریم کے خیال میں تھا۔ اور بھی زیادہ بلند پایہ تخت پر چڑھنے کو تھا۔ اور یہ صلب فقط اُس کا ایک زینہ (سیڑھی) تھی۔ اس سے چند ہی ہفتہ بعد مریم نے بھی اس کا مطلب سمجھ لیا۔ مگر اس وقت تو ہر طرف مصر کے جیسی گہری تاریکی چھائی ہوئی تھی۔ اور اُس کے دل کا غم موت کی جانکنی سے کچھ کم نہ ہو گا۔ تلوار فی الحقیقت اُس کے دل میں سے پار ہو گئی تھی۔

۲۔

مریم کے ساتھ صلیب کے دامن میں اور بھی کئی ایک عورتیں کھڑی تھیں^۱۔ جن میں سے دو کا نام بھی مریم تھا۔ جیسا کہ ایک قدیمی مصنف لکھتا ہے۔ اس وقت کمزور عورت ذات مردوں سے زیادہ مضبوط بہادر نکلی۔ جب رسول اپنے آقا کو چھوڑ کر بھاگ گئے۔ تو بھی یہ عورتیں آخری دم تک وفادار ثابت ہوئیں۔ شاید عورت ذات ہونے کے سبب کسی نے اُن سے تعرض (بات کرنا) نہ کیا۔ عورتیں بعض جگہوں میں بلا تاحشا جا سکتی ہیں۔ جہاں آدمی کو جانے کا کبھی حوصلہ نہیں ہوتا۔ اور اس قابلیت کو بہت سی عورتیں نے اپنے مالک کی خدمت کے لئے استعمال کیا ہے۔ جسے آدمی کبھی سرا انجام نہ کر سکتے۔ مگر وہاں ایک اور شخص بھی موجود تھا۔ جو عورتوں کی طرح محفوظ نہیں تھا۔ اور وہ ضرور اپنی جان کو ہتھیلی پر رکھ کر وہاں تک گیا ہو گا۔ یوحنا بھی معلوم ہوتا ہے۔ رسولوں کے اُس زمرہ میں شامل تھا۔ جن کی بابت لکھا تھا۔ کہ سب اپنے آقا کو چھوڑ کر بھاگ گئے تھے۔ لیکن اگر یہ بات سچ ہے۔ تو اُس کا خوف بہت دیر تک نہیں رہا ہو گا۔ ہم دیکھتے ہیں کہ وہ تحقیقاتِ مقدمہ میں شروع ہی سے وہاں موجود تھا۔ اور یہاں بھی اس آخری گھڑی میں بارہوں میں سے وہی اکیلا اپنے آقا کے پاس موجود ہے۔ شاید سردار کاہن کی واقفیت جس کی بنا پر وہ تحقیقاتِ مقدمہ کے وقت محل میں داخل ہو سکا اس وقت بھی اُس کے کام آئی۔ مگر سب سے بڑھ کر اُس کی اعلیٰ عقیدت اور محبت تھی۔ جو وہ اپنے آقا سے رکھتا تھا۔ جو اُسے کھینچ کر اُس کے پاس لے آئی۔ وہ جو اپنے آقا کے سینے پر لیٹا کرتا تھا۔ بھلا وہ کس طرح اُس سے دُور رہ سکتا تھا۔ اور اُسے اس کا اجر بھی مل گیا۔ وہ یسوع کی جان کنی کی حالت میں اُسکی ایک آخری خدمت بجالا سکا۔ اور اُس سے اُس کی اُلفت و محبت و اعتماد کا ایسا نشان حاصل کیا جسے اُس کے دل نے ایک اعلیٰ درجہ کی عزت و استحقاق سمجھا ہو گا۔

۳۔

مگر سب سے بڑھ کر ہمیں اس امر پر غور کرنا چاہتے ہیں کہ اس واقعہ سے خود یسوع پر کیا اثر ہوا۔ اُس نے اپنی ماں کی طرف نظر کی۔ مگر ایسی نظر جو اور سب طرف سے ہٹی ہوئی تھی۔ وہ اُس وقت ایسی سخت درد سے بے تاب ہو رہا تھا۔ جو ممکن تھا کہ اُسے اپنے سوا اور سب کی طرف سے بے خبر کر دیتی۔ یا اگر اُسے سوچنے کی فرصت یا طاقت بھی ہوتی۔ تو مرتے ہوئے آدمی کے پاس اپنے ہی دل میں اور بہت سی باتیں سوچنے کے لئے ہوتی ہیں۔ ہم جانتے ہیں کہ مسیح کے پاس دُنیا بھر کی باتیں سوچنے کے لئے تھیں۔ کیونکہ وہ اس وقت اُس عقدہ (مشکل کام) کے حل کرنے میں جس پر اس کی ساری

^۱۔ یہ یقینی طور پر نہیں کہہ سکتے کہ آیا یوحنا ۱۹: ۲۵ میں دو عورتوں کا ذکر ہے یا چار کام کیادو سری سلوی یوحنا کی ماں تھی؟

زندگی صرف (خرچ) ہوئی۔ آخری جدوجہد میں مشغول تھا۔ اُس کا اپنے دشمنوں کے حق میں دُعا کرنا ہمیں اس قدر حیرت میں نہیں ڈالتا۔ کیونکہ اُس کی نسبت یہ کہا جاسکتا ہے۔ کہ یہ اُس کے گنہگاروں کی شفاعت کے کام کا ایک جز تھا۔ نہ تائب چور سے ہم کلام ہونا۔ کیونکہ یہ بھی اُس کے نجات کے کام سے تعلق رکھتا تھا۔ مگر ہمیں تعجب اس امر پر آتا ہے۔ کہ ایسی گھڑی میں اُسے معمولی زندگی کے کاروبار سرانجام دینے کی فرصت ملی۔ جو لوگ انسانی ہمدردی یا اصلاح و درستی کی تجاویز میں مشغول ہوتے ہیں۔ اکثر دیکھا گیا ہے۔ کہ وہ اپنے خانگی (گھریلو) معاملات کی طرف سے غافل (لا پرواہ) ہو جاتے ہیں۔ اور وہ اس بنا پر اپنے کو معذور سمجھتے ہیں۔ یا دوسرے اُن کی طرف سے معذرت کرتے ہیں۔ کہ عوام الناس کی بھلائی کی فکر اُن کے خاندانی تعلقات پر غالب تھی۔ کبھی کبھی یسوع کے منہ سے بھی اسی قسم کے کلمات نکلتے تھے۔ جن سے معلوم ہوتا ہے۔ کہ وہ بھی اسی خیال پر کار بند تھا۔ وہ ہر گز نہیں گوارا کرتا تھا۔ کہ اُس کی تدابیر میں اُس کی ماں کسی طرح سے محل (خلل ڈالنا) ہو۔ لیکن اس وقت اُس نے ثابت کر دیا کہ اگرچہ وہ اپنی ماں کی نا واجب دست اندازی کو روکنے پر مجبور تھا۔ مگر وہ ایک دم کے لئے اُس کے جائز حقوق کو نہیں بھولا تھا۔ باوجود اپنی عظمت اور کثرت کاروبار کے وہ اب بھی مریم کا فرزند تھا۔ اور اُس سے ویسی ہی لازوال فرزندانہ اُلفت و محبت رکھتا تھا۔

البتہ اُس کے کلمات تو چند ایک ہی تھے۔ مگر اُن الفاظ سے جو کچھ اُس کے لئے کہنا ضروری تھا۔ کامل طور پر ادا ہو گیا۔ اس حالت میں ہر ایک لفظ جو اُس کے منہ سے نکلتا ہوگا۔ اُس سے اُسے سخت تکلیف ہوتی ہوگی۔ اس لئے وہ بہت کچھ نہ کہہ سکا۔ اس کے علاوہ اُن الفاظ کے چند ایک ہونے سے انہیں ایک طرح کا قانونی رُتبہ حاصل ہو گیا۔ جیسا کہ کہا گیا ہے کہ یہ گویا اُس کا آخری وصیت نامہ تھا۔ اُس نے اپنی ماں سے مخاطب ہو کر فرمایا۔ ”اے عورت۔ دیکھو تیرا بیٹا“ اور ساتھ ہی اپنی آنکھ سے یوحنا کی طرف اشارہ کیا۔ اور اپنے شاگرد سے اُس نے صرف یہی فقرہ کہا۔ ”دیکھ تیری ماں“۔ الفاظ تو سادہ تھے۔ مگر اُن سے اُس کا مطلب پورے طور پر ادا ہو گیا۔ یہ الفاظ نہ صرف صاف بلکہ قانونی مقررہ الفاظ کی مانند تھے۔ لیکن تاہم وہ مریم اور یوحنا دونوں کے لئے محبت سے معمور تھے۔

خیال کیا جاتا ہے۔ کہ یوسف مریم کا خاوند خُداوند کی پبلک رسالت کے شروع ہونے کے زمانہ سے پہلے ہی مرچکا تھا۔ اور ناصرت میں گھر کا سارا بوجھ یسوع کے کندھوں پر پڑا تھا۔ اس میں شک نہیں کہ اپنی تعلیم و وعظ کے زمانہ میں بھی وہ اپنی ماں کی فکر رکھتا تھا۔ لیکن اب وہ بھی اُسے چھوڑ چلا۔ اور اب یہ بیوہ بے یار و مددگار رہ گئی۔ اور اس لئے اُس نے اُس کی پرورش کا بندوبست کر دیا۔

اُس کے پاس زر و مال نہ تھا۔ جو اُس کے واسطے چھوڑ جاتا۔ اُس کی ساری جائیداد وہ کپڑے تھے۔ جو وہ صلیب دیئے جانے کے وقت پہنے ہوئے تھا۔ اور یہ سپاہیوں نے ہانٹ لئے تھے۔ مگر اُن لوگوں کا جو اگرچہ خود بہت ہی غریب و تنگ دست ہوتے ہیں۔ مگر دوسروں کو بیش قیمت رُوحانی تحفوں سے مالا مال کر دیتے ہیں۔ یہ حق ہوتا ہے۔ کہ اُن کو ایسے دوست مل جاتے ہیں۔ جو اُن کے یا اُن کے متعلقین کی امداد و خدمت میں اپنا فخر سمجھتے ہیں۔ جب اُس نے اپنی ماں کو مقدس یوحنا کے سپرد کیا۔ تو یسوع جانتا تھا۔ کہ ایسا کرنے میں وہ اپنے شاگرد کو ایک تحفہ عطا کر رہا ہے۔ نہ کہ اُس پر بوجھ رکھ رہا ہے۔

ہم اس کی وجہ نہیں بتا سکتے کہ وہ اپنے دوسرے بیٹوں میں سے کسی کے گھر میں کیوں نہ چلی گئی۔ وہ اُس وقت مومنین کی جماعت میں شامل نہ تھے۔ اگرچہ اس کے بہت جلد بعد وہ بھی اُس پر ایمان لے آئے۔ لیکن شاید اور بھی وجوہات ہوں جو ہمیں اس وقت معلوم نہیں ہیں۔

بہر صورت ہم یہ امر باسانی دیکھ سکتے ہیں۔ کہ مقدس یوحنا کو اس خدمت کے لئے پُھننا کیسا بر محل (مناسب) تھا۔ اناجیل کے بیانات سے معلوم ہوتا ہے۔ کہ مقدس یوحنا اور وہ سے زیادہ مالدار تھا یا کم سے کم دوسروں کی نسبت زیادہ خوش حال تھا۔ اور شاید اس امر کا بھی یسوع نے خیال کیا ہو گا۔ وہ اپنی ماں کو ہر گز ایسی جگہ بھیجنا پسند نہ کرتا۔ جہاں وہ اُن پر بوجھ ہوتی۔ یہ امر اغلب (یقینی) ہے کہ مقدس یوحنا کی شادی نہیں ہوئی تھی۔ مگر اس سے

گہری وجوہات بھی تھیں۔ اس شخص کے بازو کے سوا جو اُس کے سینہ پر لیٹا کرتا تھا۔ دوسرا کوئی بازو نہ تھا۔ جس پر وہ ایسے اعتماد کے ساتھ تکیہ کرتی۔ مقدس پطرس جو ایسا گرم مزاج تھا۔ اور مچھوؤں کی اکھڑ عادتیں رکھتا تھا۔ اس امر کے لئے ایسی مناسبت نہ رکھتا تھا۔ یوحنا اور مریم دونوں ایک سامراج رکھتے تھے۔ خاص کر اُس گہری محبت کے لحاظ سے بھی جو دونوں یسوع کی نسبت رکھتے تھے۔ وہ متحد تھے۔ وہ اُس کی نسبت باہم بات چیت کرنے سے کبھی تنگ نہ آتے۔ اُس نے اُن کو ایک دوسرے کے سپرد کرنے سے دونوں کو ایک دوسرے کی نظر میں عزت بخش دی۔ اگر اُس نے مریم کو یوحنا بطور فرزند کے عطا کرنے سے اُسے ایک بڑی نعمت بخشی۔ تو یوحنا کے لئے بھی مریم کا بطور ماں کے ملنا کچھ کم نعمت نہ تھا۔ کیونکہ مریم کی موجودگی سے اُس کے گھر کی رونق و عزت دو بالا ہو گئی۔ علاوہ بریں کیا اُس نے مقدس یوحنا کو بھی ایک خاص معنوں میں اپنا بھائی نہ بنا لیا۔ جب اُسے اپنی جگہ مریم کا فرزند بنا دیا۔

انجیل نویس لکھتا ہے۔ کہ اُسی گھڑی یوحنا اُسے اپنے گھر لے گیا۔ اکثر اس فقرے کا یہ مطلب سمجھتے ہیں کہ وہ ملامت کے ساتھ اُسے اُس جگہ سے لے گیا۔ تاکہ اپنے بیٹے کی جانکئی کی تکالیف کو دیکھ کر اُسے اور صدمہ نہ پہنچے۔ اگرچہ وہ آپ پھر کلوری کو واپس چلا آیا۔ ایک روایت سے معلوم ہوتا ہے۔ کہ وہ دونوں بارہ سال تک یکجا یروشلیم میں رہے۔ اور جب تک مریم زندہ رہی۔ اُس نے انجیل کی منادی کی غرض سے بھی شہر نہ چھوڑا۔ اور افسس اور اُس کے گرد و نواح میں کام کرتا رہا۔ اور اسی مقام کے ساتھ اُس کے بعد کی زندگی وابستہ رہی۔

۴۴

اس پُر تاثیر نظارہ کے روحانی سبقوں کو معلوم کرنا مشکل نہیں ہے۔ اس وقت اپنی صلیب کے منبر (پلپٹ) پر سے یسوع نے تمام زمانوں کے لئے پانچویں حکم پر ایک وعظ سنایا۔

یسوع کی ماں کا دل اس کی تکالیف کو دیکھ کر گویا تلوار سے چھد گیا تھا۔ یہ بڑا تیز آگ تھا۔ مگر مریم کے پاس ایک چیز تھی۔ جس پر وہ اپنی رُوح کو سہارا دے سکتی تھی۔ وہ یہ جانتی تھی کہ وہ بالکل بے گناہ معصوم ہے۔ اور اس بات نے اُس کے غم کی سخت و تاریک گھڑیوں میں بھی اُسے تسلی دی ہوگی۔ وہ ہمیشہ سے پاک دل۔ شریف مزاج اور نیک طینت (عادت) لڑکا تھا۔ اور وہ اُس کے صلیب دینے جانے کے وقت بھی اس امر پر فخر کر سکتی تھی۔ بہت سی ماؤں کا دل اپنے فرزندوں کی بیماری یا بد قسمتی یا پیش از وقت موت سے زخمی ہوتا ہے۔ مگر وہ اسے برداشت کر سکتی ہیں۔ بشرطیکہ یہ زخم زہر آلود تلوار سے نہ لگا ہو۔ مگر وہ تلوار کیا ہے؟ وہ یہ ہے کہ اُسے اپنے بیٹے کی خاطر شرمسار ہونا پڑے جب کہ اُس کا بیٹا اپنی ہی بد کرداریوں کے ہاتھوں اس درجہ کو پہنچے۔ تو یہ غم موت سے بھی زیادہ ناقابل برداشت ہوتا ہے۔

کسی ماں کو اپنے بیٹے کی کامیابی اور نیک نامی کو بطور زیور کے پہننے ہوئے دیکھنا کیسا خوشنا نظارہ ہے۔ اے پڑھنے والے! اگر اس وقت تیری ماں اور باپ زندہ ہیں۔ تو چاہیے کہ یہ بات تیرے لئے مہمیز (گھوڑے کو ایڑ لگا کر چلانا) کا کام دے۔ اور آزمائش کے وقت تیری سپر ہو۔ بعضوں کو یہ اچھا موقع بھی ملتا ہے۔ کہ بڑھاپے کے وقت اپنے والدین کی پرورش کریں۔ اور یقیناً عمر بھر میں دُنیا میں اس سے بہتر کون سی اچھی یاد ہوگی۔ رسول لکھتا ہے کہ ”اگر بیوہ کے بیٹے پاپوتے ہوں تو وہ پہلے اپنے ہی گھرانے کے ساتھ دینداری کا برتاؤ کرنا سیکھیں۔ اور ماں باپ کا حق ادا کریں کیونکہ یہ خُدا کے نزدیک پسندیدہ ہے۔۔۔۔۔ اگر کوئی اپنوں اور خاص کر اپنے گھرانے کی خبر گیری نہ کرے۔ تو دین کا منکر اور بے ایمان سے بدتر ہے۔“ ۱ پیمتھیس ۵: ۸، ۴۔

مگر یہ وعظ جو صلیب کے منبر پر سے دیا گیا اور بھی وسیع مطلب رکھتا ہے۔ یہ ہمیں سکھاتا ہے کہ یسوع کو نہ صرف ہمارے ابدی یار و حافی بلکہ عارضی یا دنیوی امور سے بھی علاقہ (تعلق) ہے۔ خود صلیب پر سے بھی جہاں وہ ایک عالم کے گناہوں کا کفارہ دے رہا تھا۔ اُسے اپنی بیوہ ماں کے آرام و

آسائش کی بھی فکر تھی۔ محتاج اور متروک (ترک کیے ہوئے) اشخاص اس سے سبق و تسلی حاصل کریں۔ اور اپنی تمام فکر کو اسی پر ڈال دیں۔ کیونکہ اُسے ہماری فکر ہے۔ یہ دیکھ کر اکثر حیرت ہوتی ہے۔ کہ کس طرح بیوہ عورتیں اپنا نبھاؤ کرتی ہیں۔ جب وہ اکیلی یا شاید کئی ایک بچوں کے ہمراہ چھوڑی جاتی ہیں۔ تو سمجھ میں نہیں آتا کہ وہ کس طرح اپنا گزارہ کرتی ہیں۔ لیکن بہت دفعہ دیکھا جاتا ہے۔ کہ اُن کا خاندان۔ اور وہاں کے نسبت جہاں باپ زندہ ہو۔ بہتر حالت میں ہوتا ہے۔ شاید اس کی ایک وجہ یہ ہو کہ بچے پہلے ہی سے یہ محسوس کرتے ہیں۔ کہ ہمیں ماں کی اس ذمہ داری میں حصہ لینا چاہیے۔ اس لئے وہ اس بات کو سوچ کر بچے نہیں رہتے۔ بلکہ پورے مرد اور عورت بن جاتے ہیں۔ لیکن بلاشبہ بڑی وجہ یہ ہے کہ انہیں وہ خُداوند فراموش نہیں کرتا۔ جس نے کہ اپنی جانکئی کی حالت میں بھی مریم کو یاد رکھا۔

ستر ہواں باب

چوتھا کلمہ صلیب پر سے^۱

سات کلمے جو خُداوند یسوع مسیح نے صلیب پر سے فرمائے۔ دو حصوں پر تقسیم ہو سکتے ہیں۔ پہلے تین کلمات میں۔ یعنی صلیب دینے والوں کے حق میں دُعاے خیر۔ تائب چور سے خطاب اور اپنی ماں کے متعلق ہدایات۔ خُداوند نے دوسرے اشخاص کے متعلق معاملات کا ذکر کیا۔ لیکن آخری چار کلمے جن کا اب ہم ذکر کریں گے۔ اُن میں وہ فقط اُن اُمور کا ذکر کرتا ہے۔ جو خود اُسکی ذات سے متعلق تھے۔ یہ تقسیم بالکل طبعی معلوم ہوتی ہے۔ بہت سے قریب المرگ آدمی جب وہ اپنے دُنیاوی معاملات کا انتظام کر چکے۔ اور اپنے دوست رشتہ داروں کو الوداع کہہ چکے ہیں۔ تو اپنا منہ دیوار کی طرف پھیر لیتے ہیں۔ تاکہ تنہا موت سے دوچار ہوں۔ اور اکیلے خُدا کے ساتھ ہوں۔ اس لئے یہ بالکل یسوع کی شان کے مطابق تھا کہ وہ پہلے دوسروں کے معاملات کا فیصلہ کر لے۔ پھر اس کے کہ وہ اپنے ذاتی معاملات کی طرف متوجہ ہو۔

ان کلمات کے دونوں حصوں کے درمیان معلوم ہوتا ہے۔ کہ کچھ وقفہ واقع ہوا ہو گا۔ چھ گھنٹے سے نو گھنٹے تک یسوع خاموش رہا۔ اور اس اثناء میں تاریکی تمام ملک پر چھا گئی۔ اس تاریکی کا کیا باعث تھا؟ اس وقت تحقیق کے ساتھ نہیں کہا جاسکتا۔ لیکن تینوں انجیل نویس جو اس کا ذکر کرتے ہیں۔ ظاہر آئیے خیال کرتے معلوم ہوتے ہیں۔ کہ یہ ایک طرح سے اُس ہمدردی کا اظہار تھا۔ جو نیچر کو خُداوند سے تھی۔ ایسا معلوم ہوتا تھا کہ گویا آفتاب نے ایسے شرمناک واقعہ سے منہ چھپا لیا ہے۔ یہ قرین قیاس ہے کہ اس قسم کے خوفناک ظہور فطرت کے سبب جو شور و غوغا صلیب کے ارد گرد ہو رہا تھا کم ہو گیا ہو گا۔ آخر کار خود مسیح نے اس خاموشی کی مہر توڑی۔ اور بڑی بلند آواز سے چوتھا کلمہ فرمایا۔ یہ کلمہ حیرت اور جانکئی سے پُر تھا۔ مگر ساتھ ہی اس کے اُس سے فتح مندی بھی نمایاں تھی۔

۱۔

بھلا اس تین گھنٹے کی خاموشی میں خُداوند کے دل میں کسی قسم کے خیال گزرتے رہے ہوں گے؟ کیا وہ اس عرصہ میں اپنے آسمانی باپ کے ساتھ ایک مجذوبانہ (خُدا کی محبت میں غرق) رفاقت میں مشغول رہا؟ اولیاء اللہ کے ساتھ اکثر موت کے وقت ایسا ہی ہوتا رہا ہے۔ اور اسکے ذریعے وہ اکثر جسمانی

^۱۔ اے میرے خُدا۔ اے میرے خُدا۔ تو نے مجھے کیوں چھوڑ دیا۔

تکالیف پر قادر ہوتے ہیں۔ شہیدوں کی حالت بعض اوقات ایسی بلند و مرتفع (اونچا) ہو گئی ہے۔ کہ وہ آگ کے شعلوں کے درمیان بھی خُدا کی حمد کی گیت گاتے سنے گئے ہیں۔ لیکن جب ہم یہ دیکھتے ہیں کہ یسوع کے دل کی حالت اس سے بالکل مختلف تھی۔ تو ہم پر ایک قسم کی ہیبت اور حیرت چھا جاتی ہے۔ جو الفاظ کہ اس خاموشی کے بعد اُس کے منہ سے نکلے اُن سے یہ اندازہ لگانا ممکن ہے کہ اس سے پہلے گھٹوں میں اُس کے دل میں کیا گزر رہا تھا۔ اور اس آواز سے نہایت ہی گہری مایوسی آشکارا ہوتی ہے۔ فی الحقیقت ایسی دردناک آواز مشکل سے کبھی زمین پر سننے میں آئی ہوگی۔

اگرچہ ہم ان الفاظ سے بالکل مایوس ہو گئے ہیں۔ مگر اب بھی جب کبھی کوئی سریع الحس (نرم دل) آدمی اُسے پہلی دفعہ سنتا ہے۔ تو مارے خوف کے کانپ اٹھتا ہے ساری بائبل میں شاید ہی کوئی اور فقرہ ہوگا۔ جس کی تفسیر و تشریح ایسی مشکل ہے۔ واعظ جب اس فقرہ پر پہنچتا ہے۔ تو سب سے پہلے اُس کے دل میں یہ خواہش پیدا ہوتی ہے کہ کوئی نہ کوئی عذر (بہانہ) کر کے اس پر سے عبور (آگے چلا جائے) کر جائے۔ اور جب وہ اُسے بیان کرنے بھی لگتا ہے۔ تو جب سب کچھ کہہ چکتا ہے۔ تو آخر میں اقرار کرتا ہے۔ کہ اُس کا اصلی مطلب بیان کرنا اُس کی طاقت سے باہر ہے۔ لیکن جو شخص ایسے مشکل فقروں کے حل کرنے میں جدوجہد کرے گا۔ وہ اپنا انعام حاصل کئے بغیر نہ رہے گا۔ کیونکہ کوئی سچائی ہم پر ایسا گہرا اثر نہیں کرتی۔ جیسے کہ اُس وقت جب کہ ہم یہ محسوس کرنے لگتے ہیں کہ جہاں تک ہم اُس کی تہ کو پہنچنے کی قدرت رکھتے ہیں۔ وہ قدرت صرف ہمیں اُس کے ساحل تک پہنچانے میں کامیاب ہوئی ہے۔ اور سچائی کا ناپیدا کنارہ سمندر تو اُس سے بھی پرے پھیلا ہوا ہے۔

خود مسیح کے دل میں ان فقرات کے منہ سے نکالنے وقت جو خیال سب سے اُوپر سطح پر تھا۔ وہ حیرت و تعجب کا خیال تھا۔ گنسنسی کی حالت کے بیان میں لکھا ہے کہ ”وہ نہایت حیران ہونے لگا“۔ اور اس قول کا ڈھنگ بھی ظاہر اُوہی معلوم ہوتا ہے۔ ہمیں ایسا خیال گزرتا ہے کہ اس قول میں لفظ ”تو“ پر زور دیا گیا ہے۔ یسوع کا اپنی زندگی بھر یہی تجربہ رہا کہ لوگ اُسے چھوڑ جاتے تھے۔ اور وہ اُس کا بالکل عادی ہو رہا تھا۔ سب سے پہلے خود اُس کے اپنے گھر کے لوگوں نے اُسے رد کر دیا۔ اور ایسا ہی اُس کے ہم شہریوں ناصر ت کے باشندوں نے۔ اور آخر کار ساری قوم نے بھی ایسا ہی کیا۔ وہ گروہیں جو ایک وقت جہاں کہیں وہ جاتا تھا۔ اُس کے پیچھے پیچھے جاتی تھیں۔ آخر کار کسی نہ کسی بات پر ناراض ہو کر اُسے چھوڑ جاتی تھیں۔ آخر کار جب اُس کی زندگی کا آخری وقت آ پہنچا۔ تو اُس کے سب سے قریبی شاگردوں میں سے ایک نے اُسے گرفتار کر دیا۔ اور باقی اُسے چھوڑ کر بھاگ گئے۔ مگر ان مایوسیوں کے درمیان۔ اگرچہ یہ بھی اُس کے دل میں گہرے زخم کرتی تھیں۔ اُس کو ایک بات ہمیشہ تسلی دیتی رہتی تھی۔ اور جب لوگ اُسے چھوڑ جاتے تھے۔ تو وہ ہمیشہ اُن کی طرف سے منہ پھیر کر اعتماد کے ساتھ اپنے کو خُدا کے سینہ پر ڈال دیا کرتا تھا۔ جس قدر انسانی اُلفت میں اُسے مایوسی ہوتی تھی۔ اُسی قدر زیادہ وہ الہی محبت کے پیالے زیادہ شوق سے پیا کرتا تھا۔ وہ ہمیشہ اس امر سے واقف تھا۔ کہ جو کچھ وہ کر رہا ہے۔ یا جو کچھ اُس پر بیت رہا ہے۔ وہ سب کچھ رضائے الہی کے موافق ہے۔ اُس کی حسات (حس کی جمع) ہمیشہ خُدا کے دل کی حرکتوں کے ساتھ مطابقت رکھتی تھیں۔ خُدا کے خیال اُس کے خیال تھے۔ اور وہ صاف صاف دیکھ سکتا تھا۔ کہ کس طرح الہی مشیت و ارادہ (خُدا کی مرضی اور ارادہ) اُس کی زندگی کے تمام مختلف واقعات میں ایک اعلیٰ قسم کا نتیجہ پیدا کر رہا ہے۔ اس لئے وہ بڑے اطمینان کے ساتھ آخری عشاء کے وقت بھی۔ جب اُس نے بارہ شاگردوں کے تھوڑے عرصہ میں اُسے چھوڑ کر بھاگ جانے کا ذکر کیا۔ کہہ سکتا تھا ”دیکھو وہ گھڑی آتی ہے۔ بلکہ آ پہنچی ہے کہ تم سب پر اگندہ ہو کر اپنے اپنے گھر کی راہ لو گے۔ اور مجھے اکیلا چھوڑ جاؤ گے تو بھی میں اکیلا نہیں رہوں گا کیونکہ باپ میرے ساتھ ہے“۔ لیکن اب وقت آ پہنچا تھا کیا یہ امید پوری ہوئی؟ وہ پر اگندہ ہو گئے۔ جیسا کہ اُس نے پہلے ہی کہہ دیا تھا۔ اور وہ اب بالکل اکیلا رہ گیا تھا۔ لیکن کیا وہ اکیلا نہیں تھا؟ کیا اب بھی باپ اُس کے ساتھ تھا؟ اُس کے اپنے ہی کلام سے اس بات کا جواب ملتا ہے۔ ”اے میرے خُدا۔ اے میرے خُدا تو نے مجھے کیوں چھوڑ دیا“۔

۲-

اگرچہ اس موقع ہمارے خداوند کی دلی حالت اُس حالت سے جو ہم جانتے ہیں کہ اُس کے لئے ایک معمولی عادت ہو رہی تھی۔ بالکل مختلف معلوم ہوتی ہے۔ تاہم اُس کی زندگی کی تاریخ میں ایسا موقع ایک ہی پیش نہیں آیا۔ ہم کم سے کم دو اور تجربات سے واقف ہیں جو کچھ کچھ اُسی کی مانند تھے۔ اور اُن سے شاید ہم کو اس کے سمجھنے میں مدد ملے۔ پہلا موقع وہ تھا۔ جب کہ اس کی زندگی کے آخر ہفتہ کے شروع میں چند یونانی لوگ اُس سے ملنے کو آئے۔ وہ اُس کی ملاقات کے خواہاں تھے۔ اور جب اندریاس اور فیلبوس نے انہیں اُس کی خدمت میں حاضر کیا۔ تو بجائے اس کے کہ یسوع خوش ہو جیسا کہ اُمید کی جاتی تھی۔ وہ اُلٹا درد و غم میں پڑ گیا اور ایک آہ بھر کر کہنے لگا۔ آؤ اب میری جان گھبراتی ہے۔ پس میں کیا کہوں؟ اے باپ! مجھے اس گھڑی سے بچا۔ ان ملاقاتیوں کو دیکھ کر اُسے یاد آ گیا کہ غیر اقوام کے لئے ایک عالمگیر مشن قائم کرنا کیسا عظیم الشان اور اُس کے لئے نہایت دلپسند کام ہوتا۔ ایسا مشن جو وہ بڑی خوشی سے قائم کرتا۔ بشرطیکہ اُس کی زندگی اُسے موقع دیتی۔ لیکن یہ بات اس وقت ناممکن تھی۔ کیونکہ عین عالم شباب میں اُس کے لئے مرنا ضروری تھا۔ دوسرا موقع گتسمنی کی جاکنی کا موقع تھا۔ اگر ہم اس واقعہ پر بڑے ادب و توجہ سے غور کریں گے۔ تو معلوم ہوگا۔ کہ اس موقع پر کس طرح مسیح کی مرضی بتدریج ترقی کر کے اپنے باپ کی مرضی کے ساتھ کامل طور پر متحد ہو گئی۔ انسانی فطرت میں یہ امر داخل ہے کہ وہ درجہ بدرجہ و منزل بمنزل۔

اٹھارہواں باب

پانچواں کلمہ صلیب پر سے¹

چوتھا کلمہ جو مسیح نے صلیب پر سے فرمایا۔ ایسا معلوم ہوتا ہے۔ کہ گویا وہ اُس کشمکش کے جو خاموشی اور تاریکی کے تین گھنٹوں کے اثناء میں (جو اُس کے بولے جانے سے پہلے گزرے) نہ صرف آخری حملہ کا۔ بلکہ اُس کشمکش سے اُس کے دل کے خلاصی پانے کا اظہار بھی کرتا ہے۔ اس خیال کی مقدس یوحنا کے طریق بیان سے بھی تصدیق ہوتی ہے۔ جو اس پانچویں کلمہ کا اس طور پر ذکر کرتا ہے۔ کہ ”جب یسوع نے جان لیا کہ اب سب باتیں تمام² ہوئیں تاکہ نوشتہ پورا ہو تو کہا کہ میں پیسا ہوں۔“

یہ فقرہ ”تاکہ نوشتہ پورا ہو“ عموماً الفاظ ”میں پیسا ہوں“ کے ساتھ ملحق (جوڑا) کیا جاتا ہے۔ گویا کہ اُس کا یہ مطلب تھا کہ یہ الفاظ کہ ”میں پیسا ہوں“ اُس نے کسی اس مضمون کی پیشین گوئی کے پورا ہونے کے لئے کہے تھے۔ اور اس غرض کے لئے لوگوں نے سارا عہدِ عتیق چھان مارا ہے۔ مگر ان الفاظ کا جن کی طرف یہاں اشارہ پایا جاتا ہے۔ کچھ پتہ نہیں چلا۔ مگر میرے نزدیک اس فقرہ کو اس سے پہلی عبارت آئینہ ذہن میں پیدا ہوتے ہیں۔ اُن کی صورت بگڑ جاتی ہے۔

ممکن ہے کہ خدا کی صورت بھی ایسے آئینہ میں عکس انگن ہو کر جسمانی درد کے غباروں کی وجہ سے بالکل خوفناک نظر آنے لگ جائے۔

¹ - میں پیسا ہوں۔

² - اصل یونانی میں یہ وہی لفظ ہے۔ جو خداوند نے بعد ازاں استعمال کیا کہ ”پورا ہو“۔ جو ممکن ہے کہ چوتھا کلمہ ہو۔

یسوع کے لئے اس مہلک درد کی دہشت شاید اوروں کی نسبت زیادہ سخت ہوگی۔ کیونکہ اُس کامادی جسم بھی زیادہ نازک اور سریع‌الحدس (نرم) تھا۔ اُس کا جسم گناہ کی وجہ سے کبھی کثیف (گاڑھا۔ گندہ) ہونے نہ پایا تھا۔ اور اس لئے موت اُس کے لئے ایک اجنبی اور نا آشنا چیز تھی۔ طبعی زندگی کا رواج و خُدا کی ایک بیش قیمت بخشش ہے۔ اُس کے جسم میں افراط و پیکیزگی کے ساتھ بہتار ہا تھا۔ لیکن اب وہ کھینچا جا رہا تھا۔ اور اُلٹا بننے لگا تھا۔ ایک کامل فطرت کی یگانگت میں سخت خلل برپا ہو رہا تھا۔ اور وہ محسوس کرنے لگا کہ اب وہ اس زندہ دُنیا سے۔ جو اُس کی نظروں میں خُدا کی حضوری اور نیکی سے معمور تھی۔ دُور ہٹتا جاتا ہے۔ اور فنا کی سر دوزد مملکت کے قریب ہوتا جاتا ہے¹ وہ موت کی ملکیت نہ تھا۔ مگر اس وقت موت کے پنجے میں گرفتار ہو رہا تھا۔ کوئی فرشتہ اُسے چھڑانے کے لئے نہ آیا۔ اور وہ اپنی حالت پر چھوڑا گیا تھا۔

مگر یہ بآسانی نظر آسکتا ہے کہ اس جانکنی میں جس سے ایسی ہیبت ناک چیخ نکلی۔ جسمانی درد سے بھی بڑھ کر کوئی بات تھی۔ اگر گتسمنی میں ہم یسوع کی قوتِ ارادی کی جدوجہد کو دیکھتے ہیں کہ کس طرح بتدریج اُس نے باپ کی مرضی کے ساتھ کامل اتحاد حاصل کیا۔ تو اس جگہ ہم اُس کے عقلی قواء کی جدوجہد کو ملاحظہ کرتے ہیں۔ کہ کس طرح صلیب کی گھبراہٹ اور مخالفت کے درمیان وہ آخر کار حکمتِ الہی کے ساتھ بالکل متحد ہو گئیں۔ اُس کی درد ناک آواز میں جو عقلی عنصر شامل تھا۔ وہ لفظ ”کیوں“ سے بخوبی آشکارا ہوتا ہے۔ اب کبھی اپنے خالق سے لفظ ”کیوں“ کہہ کر خطاب کرنا پڑتا ہے۔ تو یہ نہایت درد ناک موقع ہوتا ہے۔ ہم یقین رکھتے ہیں۔ کہ وہ اس دُنیا کا شاہنشاہ اور ہماری قسمت کا مالک ہے۔ اور وہ ساری دُنیا کا انتظام اپنی لامحدود حکمت اور محبت کے ذریعہ سے کرتا ہے۔ لیکن اگرچہ عقلِ انسانی کے لئے اس قسم کا اعتقاد رکھنا ایک مناسب اور صحیح حالت کا نشان دیتا ہے۔ خاص کر اُن لوگوں میں جو سچے پابند مذہب ہیں۔ مگر جب عالمِ صغیر اور عالمِ کبیر دونوں کو کبھی کبھی ایسے نازک وقتوں کا سامنا ہوتا ہے۔ جب کہ ایمان جو اب دے جاتا ہے۔ دُنیا بے ترتیب ہو رہی ہے۔ معلوم ہوتا ہے کہ دُنیا کا سارا انتظام بگڑ رہا ہے۔ خُدا کے ہاتھ سے باگیں چھوٹ گئی ہیں۔ اور نظامِ عالم کی گاڑی بے بس ہوئی جاتی ہے۔ کیونکہ ظاہر اُسیا معلوم ہوتا ہے۔ کہ دُنیا کی رفتار کسی عقل و حکمت کی پابند نہیں ہے۔ بلکہ اندھی اور بے شعور یا بے رحم قسمت کے ہاتھ میں ہے۔ ایسے وقت میں بے چارہ انسانی ذہن چلا اُٹھتا ہے کہ ”کیوں“؟ ایوب کی ساری کتاب اسی سوال و پکار سے بھری ہے۔ یرمیاہ نبی نے بھی نہایت حیرت بخش دلیری کے ساتھ خُدا کو بھی ”کیوں“ کہہ کر پکارا۔ مہلک درد اور جانکاہ مایوسی اور ایسی جدائیوں میں جب کہ دُنیا اور رُوح بالکل خالی اور تاریک نظر آنے لگتی ہیں لاکھوں آدمی ہر زمانہ میں یہی ”کیوں“ کہہ کر فریاد کرتے رہے ہیں۔ اس لفظ سے ظاہر اُبالکل بے دینی ٹپکتی ہے۔ جب یرمیاہ نبی پکار اُٹھتا ہے۔ کہ ”تو نے مجھے فریب دیا۔ اور میں نے فریب کھایا“ یا ایوب یہ سوال کرتا ہے کہ ”میں ماں کے رحم میں ہی کیوں نہ مر گیا؟ جب میں پیٹ سے نکلا تو اُسی وقت میری جان کیوں نہ نکل گئی؟ تو یہ کسی کفر بکنے والے کی آواز معلوم ہوتی ہے۔ مگر فی الحقیقت یہ گرم جوشی اور لطیف مزاج توحیدیں ہی ہیں۔ جن میں اس قسم کی مایوسی کو گھسنے کا زیادہ موقع ملتا ہے۔ جاہل اور اوتچھے۔ اور ابنِ الوقت (وقت کے بیٹے) اس قسم کی حالت سے بالکل محفوظ ہیں۔ کیونکہ وہ دُنیا کے معمولی رویہ اور حالت سے بالکل مانوس اور اُس کے دل دادہ ہیں۔ سخت دل والے بغیر کسی قسم کی تحقیق و تفتیش کے دُنیا کی حالت پر قانع (قناعت کرنا) رہتے ہیں۔ مگر جس قدر سچی دینداری زیادہ ہو۔ اُسی قدر آدمی خُدا کے جلال اور عدل کے لئے زیادہ غیر تمند ہوتا جاتا ہے۔ اگر دُنیا کی حکومت و انتظام میں کوئی امر خلاف عقل و حکمت نظر آئے۔ تو اُسے شاق (مشکل) گزرتا ہے۔ دُنیا کے انتظام میں خُدا کی رحمت و حفاظت کے نشانِ قدم دیکھنے اُس کی زندگی کے لئے ضروری ہیں۔ اور اس لئے جب اس قسم کی شہادتیں پوشیدہ ہو جاتی ہیں۔ تو اُسے سخت دُکھ ہوتا ہے۔ اب عالم کی تمام بے اعتدالیوں اور اختلافات

¹ - بعض بندگانِ مصنف کا خیال تھا کہ اس وقت گویا الہی اور انسانی فطرت میں جدائی ہونے لگی تھی۔

گلگتا میں متحج (اکھٹے) ہو رہے تھے۔ بے انصافی کی فتح تھی۔ بے گناہی سے عداوت تھی۔ اور وہ پامال ہو رہی تھی۔ ہر ایک چیز جو کچھ کہ اُسے ہونا مناسب تھا۔ بالکل اُس کے اُلٹ نظر آتی تھی۔ اور ”کہا“ ”کیوں“ جو ستم رسیدہ دلوں سے۔ جو خُدا کی عزت کے لئے غیر تمند مگر اُس کی تقدیر کے بھیدوں سے نا واقف تھے۔ نکتے رہے ہیں۔ وہ سب مسخ کے اس ”کیوں“ میں جمع ہو رہے تھے۔

مسخ ہم سے کس قدر قریب تر ہے۔ شاید اپنی زندگی بھر وہ کبھی اپنے بے چارے انسانی بھائیوں سے اس قدر قریب اور متحد نہ تھا۔ جیسا کہ اس وقت جب کہ ہم درد یا مصیبت۔ جدائی یا موت سے رُودرو ہوتے ہیں۔ بلکہ جب ایسا دکھ اُٹھا رہے ہوں۔ جو سب دُکھوں سے پرے ہے۔ اور ایسا ہیبت ناک ہے۔ کہ اُس کی موجودگی میں دماغ چکر اجاتا ہے۔ اور ایمان و اُمید جو زندگی کی آنکھیں ہیں۔ اندھی ہو جاتی ہیں۔ ہاں وہ ہیبت ناک موقع جب کہ عالم خُدا سے خالی نظر آتا ہے۔ اور ایسا معلوم ہوتا ہے۔ کہ گویا وہ ایک ڈراؤنا اور برباد ہونے والا اور مادہ کا ایک بے ترتیب ڈھیلا ہے۔ جس کی نہ تو کوئی عقل رہنمائی کرتی ہے۔ اور نہ کوئی محبت اُسے سہارا دینے والی ہے۔

کیا ہم اس راز کی تاریکی میں ایک اور قدم آگے اُٹھا سکتے ہیں؟ سب سے گہرا سوال یہ ہے کہ آیا مسخ کا اس طور سے چھوڑا جانا ظاہری تھا یا باطنی یا یوں کہو کہ کیا محض جسمانی کمزوری اور چشم بصیرت کے عارضی طور پر دھندلا جانے کی وجہ سے اُسے ایسا محسوس ہونے لگا کہ گویا وہ چھوڑا گیا ہے۔ یا کیا ان الفاظ کے حقیقی معنوں میں خُدا نے سچ سچ اُسے چھوڑ گیا ہے۔ البتہ ہم اس امر سے خوب واقف ہیں کہ خُدا اُس سے از حد راضی و خوش تھا۔ اور شاید ایسا کبھی نہیں ہوگا۔ جیسا اس وقت جب کہ وہ اپنے کو دوسروں کے لئے قربان کر رہا تھا۔ لیکن کیا اُس کے ساتھ ہی الہی ذات کے دوسرے پہلے بھی اُسے چکارا دکھایا۔ یا یوں کہو کہ الہی غضب کی بجلی اُس پر چمکی۔ کلوری پر دل انسانی کا ایک نہایت خوفناک اظہار ہوا۔ جس کی عداوت نے خُدا کی محبت کے کامل مکاشفہ کو جیسا کہ مسخ میں ہوا۔ اپنا نشانہ بنایا تھا۔ وہاں انسان کا گناہ اپنی حد کو پہنچ گیا۔ اور جو کچھ بدی اُس سے ہونی ممکن تھی کر گزرا۔ جو کچھ اس محل (موقع) پر مسخ کے خلاف اور خُدا کے خلاف جو مسخ میں تھا۔ ہوا۔ وہ گویا سارے عالم کے گناہ کا مجموعہ اور اُس کا لب لباب (خلاصہ) تھا۔ اور بلاشبہ یہ بات تھی۔ جو اس وقت یسوع کو دہرایا تھی۔ ”یہی اُس کی جان کا دکھ تھا۔ وہ اب قریب سے گناہ کی بد صورتی پر نظر کر رہا تھا۔ اُس کی احساس سے اُسے گھن آتی تھی۔ وہ اُس کی وحشت و زبردستی سے پامال۔ ہاں موت تک پامال ہو رہا تھا۔ مگر یہ انسانی فطرت اُس کی اپنی تھی۔ وہ اُس کے ساتھ ایک ہو گیا تھا۔ وہ اُس کی ہڈی۔ اور گوشت میں کا گوشت تھا۔ اور جیسے کہ ایک بد اطوار خاندان میں سارے خاندان کے قرضوں اور شرمناک کارروائیوں کا بوجھ ایک بہن کے سر پر جو شائستہ اور لطیف خلقت ہو۔ پڑتا ہے۔ اسی طرح اُس نے بھی اُس قوم کی نالائقی اور نا اُمیدی کو محسوس کیا۔ گویا کہ یہ اُس کی اپنی ہی تھی۔ اور اُس چلاوئے (برے) کی طرح جن کے سر پر قدیمی شریعت کے مطابق جماعت سے لوگوں کے گناہ رکھے جاتے تھے۔ وہ بھی فراموشی کی زمین میں نکل گیا۔

یہاں تک ہم جا سکتے ہیں۔ اور محسوس کرتے ہیں۔ کہ ہمارے پاؤں کے نیچے کھڑے ہونے کو پختہ زمین ہے۔ مگر بہت لوگ اس سے بھی آگے چلے گئے ہیں۔ خود لو تھر اور کولون بھی یہ لکھ گئے ہیں۔ کہ اُن گھنٹوں میں جو اس سے پہلے گذرے۔ ہمارے خُداوند نے وہ عذاب اور ایذائیں سہیں۔ جو راندہ درگاہ الہی (خُدا کی حضوری سے نکالا ہوا) کا حصہ ہیں۔ اور امباخ نامی ایک اور عالم نے جس کے تفکرات برصوبات مسخ (تکلیفیں) سینکڑوں برس تک جرمنی کے دینداروں کی خوراک رہی ہیں۔ لکھا ہے کہ ”خُدا اُس وقت اُس کے ساتھ ایسا برتاؤ نہیں کر رہا تھا۔ جیسا کہ رحیم باپ اپنے بچے کے ساتھ کرتا ہے۔ بلکہ ایسا جیسا کہ ایک ناراض شدہ راستباز قاضی ایک بد کردار کے ساتھ کرتا ہے۔ آسمانی باپ اس وقت اپنے بیٹے کو سب سے بڑا گنہگار جو سورج کے نیچے ملنا ممکن ہو سکتا ہے۔ اور اپنے سارے غضب کو اُس پر اُنڈیل دیتا ہے۔“ لیکن اگر ہم اس قسم کے الفاظ کا استعمال کریں۔ تو ہم اپنی حد سے آگے بڑھ رہے ہیں۔ پاک نوشتوں کی اور ننگل صاحب کی سادہ تشریح زیادہ قابل ترجیح ہے۔ ”اس چوتھے کلمہ میں ہمارا نجات دہندہ نہ صرف یہ فرماتا ہے کہ وہ

آدمیوں کے ہاتھوں میں سپرد کر دیا گیا بلکہ یہ بھی کہ اُس نے خُدا کے ہاتھوں بھی کوئی ناقابلِ بیان تکلیف اُٹھائی ہے۔ یقیناً یہاں کوئی ایسی بات ہے جو بالکل ناقابلِ بیان ہے۔“ ہم نے جہاں تک ہماری بساط میں تھا۔ اس راز مخفی (چھپے) کی تہ تک پہنچنے کی کوشش کی ہے۔ لیکن ہم جانتے ہیں۔ کہ ہم ابھی تک اس ناپید انکارِ سمندر کے ساحل پر پھر رہے ہیں۔ اور یہ گہرا اور نامعلوم سمندر ہمارے سامنے پھیلا ہوا ہے۔

۳۔

اس فریاد کو کسی معنوں میں ایک فتح کا نعرہ ٹھہرانا شاید بعض اشخاص کو ایک بناوٹی بات معلوم ہو۔ لیکن اگر جو کچھ ہم اوپر لکھ چکے ہیں۔ سچ ہے۔ تو یہ موقع جو سب سے سخت دُکھ اور درد کی گھڑی تھی۔ اس گھڑی میں ایک کار نمایاں بھی سرانجام پا گیا۔ جیسے کہ پھول کو پکل کر اس میں سے عطر نکالتے ہیں اسی طرح وہ بھی دُنیا کے گناہوں کو اپنے دل میں لے کر دُنیا کے لئے نجات خریدنے کا ذریعہ ہوا۔

اور اگر سچ پوچھو تو ساری تاریخ اس امر کی شاہد (گواہ) ہے کہ یہ اسی گھڑی میں تھا کہ مسیح نے بنی آدم کا دل فتح کر لیا۔ اس سے بہت دن پہلے وہ فرما چکا تھا کہ ”میں اگر میں زمین سے اوپر اُٹھایا جاؤں۔ تو سارے آدمیوں کو اپنی طرف کھینچوں گا“۔ اور اس قول کی صداقت صفحہ تاریخ سے آشکارا (ظاہر) ہے۔ صلیب پر لٹکتا ہوا مسیح اُس گھڑی سے لے کر ہمیشہ انسان کے دل کو اپنا فریفتہ اور گرویدہ (عاشق و دلدادہ) کرتا رہا ہے۔ بنی آدم کے دل و دماغ ہمیشہ اُس کے طرف کھینچے جاتے ہیں۔ اور اس کا مطالعہ کرتے کرتے کبھی نہیں تھکتے۔ اور اس فریاد کی پکار وہ اعلیٰ نقطہ ہے۔ جس کی طرف تمام سوچنے والے دل خاص کر متوجہ ہوتے ہیں۔ تھیالوجی یعنی علمِ الہی کا مرکز بھی صلیب ہی ہے۔ البتہ بعض وقت وہ ذرا اس سے پہلو تہی کرتی رہی ہے۔ اور اسے چھوڑ کر اور اور مضامین میں بھٹکتی پھری ہے۔ مگر جو نبی وہ گہری باتوں میں دل لگانے اور عجز و فروتنی کا وسیلہ (طریقہ) اختیار کرتی ہے۔ وہ ہمیشہ اسی مضمون کی طرف لوٹتی ہے۔

ہاں جب وہ عاجز و فروتن ہوتی ہے۔ تائب (توبہ کرنے والی) روحیں صلیب کی طرف کھینچی جاتی ہیں۔ اور جس قدر اُن کی توبہ زیادہ گہری ہو اسی قدر اُن کا دل اُس میں زیادہ لگتا ہے۔ وہ مرتے ہوئے نجات دہندہ کے پاس آکر کھڑے ہوتے ہیں اور کہتے ہیں۔ یہ مصائب سب ہم پر واقع ہونے چاہیے تھے۔ ہماری زندگی پر ہمارے جرائم کے سبب موت کا فتویٰ لگ چکا تھا۔ اس طور پر ہمارا خون بہنا چاہیے تھا۔ اور اگر ہم ہمیشہ کے لئے اس جلا وطنی کے دشت (صحرا) میں ڈالے جاتے تو عین انصاف ہوتا۔ لیکن جب وہ اس طور پر اقرار کرتے ہیں۔ تو اُن کی وارفتہ زندگی انہیں مسیح کی خاطر سے واپس مل جاتی ہے۔ اور خُدا کا اطمینان اُن کے دلوں پر نازل ہوتا ہے۔ اور محبت اور خدمت کی نئی زندگی شروع ہو جاتی ہے۔ سب سے اعلیٰ مسیحی رسم بھی ہمیں اسی مقام پر لاتی اور عین اسی موقع کی یاد دلاتی ہے۔ ”یہ میرا نئے عہد کا خون ہے۔ جو بہتوں کے گناہوں کی معافی کے لئے بہایا گیا“۔

مگر صرف انہیں گہرے معنوں کے لحاظ سے ہی مسیح کا چوتھا کلمہ فتح و نصرت (جیت) کا نعرہ نہ تھا۔ بلکہ ان معنوں میں بھی کہ اُس کے ذریعہ سے اُسے دل کے غم و غصہ اور بوجھ سے نجات مل گئی۔

بیان کیا جاتا ہے۔ کہ جب یونانیوں سے ملاقات کے وقت اُس نے آہ بھر کر کہا کہ ”باپ مجھے اس گھڑی سے بچا“۔ تو اُس نے فی الفور اپنے کو روک لیا۔ اور فرمایا ”باپ اپنے نام کو جلال بخش“۔ اسی طرح گتسمنی میں جب اُس نے دُعا کی کہ ”اگر یہ ممکن ہو۔ تو یہ پیالہ مجھ سے دُور ہو جائے“۔ تو فی الفور یہ فرمایا کہ ”تو بھی میری مرضی نہیں۔ بلکہ تیری مرضی پوری ہو“۔ مگر اس موقع پر اس مایوسی کی فریاد کے ساتھ اُس نے کوئی لفظ نہ فرمایا۔ جس سے توکل و تسلیم ظاہر ہو۔ لیکن یہ سمجھنا سخت غلطی ہے۔ خود اس آواز سے ہے۔ اگر یہ وہ مایوسی کی فریاد معلوم ہوتی تھی۔ اُس کے ایمان کی مضبوطی عیاں

(ظاہر) ہے۔ دیکھو وہ کس طرح اپنے دونوں ہاتھوں سے ابدیت کا دامن پکڑتا ہے۔ ”اے میرے خدا۔ اے میرے خدا“ یہ ایک دُعا ہے۔ تحقیقات و آزمائش کے دنوں میں اُس نے ہزار ہا دفعہ اس تسلی و قوت کے وسیلہ کو استعمال کیا ہوگا۔ اور وہ اس دکھ کی سخت گھڑی میں ایسا ہی کرتا ہے۔ ایسا کرنے سے مایوسی جاتی رہتی ہے۔ جو شخص یہ کہہ کر دُعا مانگ سکتا ہے۔ کہ ”اے میرے خدا“ وہ کبھی نہیں چھوڑا جاتا۔ جیسے کہ ایک آدمی گہرے پانی میں ہو۔ اور تہ میں اُس کے پاؤں نہ لگیں۔ تو وہ مایوسی کی حالت میں آگے کو ایک چھلانگ لگاتا ہے۔ اور زمین پر جا پہنچتا ہے۔ اسی طرح مسیح نے اس مایوسی کی فریاد کرتے ہوئے اُس پر غلبہ حاصل کر لیا۔ یہ محسوس کر کے خدا نے اُسے ترک کر دیا ہے۔ وہ خدا ہی کی گود کی طرف دوڑا۔ اور خدا کے ہاتھوں نے پدرانہ محبت کے ساتھ اُسے اپنی گود میں چھپا لیا۔ چنانچہ جب وہ تاریکی جو زمین پر چھا گئی تھی۔ نویں گھنٹہ کے قریب دُور ہو گئی۔ اسی وقت اُس کا ذہن بھی اس تاریکی سے جس نے اُسے دُھندلا دیا تھا۔ صاف ہو گیا۔ اور اُس کے آخری کلمات معمولی اطمینان اور سلامتی کی حالت میں کہے گئے۔

اٹھارہواں باب

پانچواں کلمہ صلیب پر سے¹

چوتھا کلمہ جو مسیح نے صلیب پر سے فرمایا۔ ایسا معلوم ہوتا ہے گویا وہ اُس کشمکش کے (جو خاموشی اور تاریکی کے تین گھنٹوں کے اثناء میں جو اُس کے بولے جانے سے پہلے گزرے) نہ صرف آخری حملہ کا بلکہ اُس کشمکش سے اُس کے دل کے خلاصی پانے کا اظہار تھا۔ اس خیال کی مقدس یوحنا کے طریق بیان سے بھی تصدیق ہوتی ہے۔ جو اس پانچویں کلمے کا اس طور سے ذکر کرتا ہے کہ ”جب یسوع نے جان لیا کہ اب سب باتیں تمام ہوئیں تاکہ نوشتہ پورا ہو تو کہا کہ میں پیاسا ہوں“ یہ فقرہ ”تاکہ نوشتہ پورا ہو“ عموماً الفاظ ”میں پیاسا ہوں“ کے ساتھ منسلک کیا جاتا ہے۔ گویا اس کا یہ مطلب تھا کہ یہ الفاظ کہ ”میں پیاسا ہوں“ اس نے کسی اُس مضمون کی پیشین گوئی کے پورا ہونے کے لئے کہے تھے۔ اور اس غرض کے لئے لوگوں نے پورے عہدِ عتیق کو چھان مارا ہے۔ مگر ان الفاظ کا جن کی طرف یہاں اشارہ پایا جاتا ہے کچھ پتہ نہیں چلا۔

میرے نزدیک اس فقرہ کو اس سے پہلی عبارت کے ساتھ ملحق (جوڑنا) کرنا بہتر ہوگا کہ ”یسوع نے یہ جان کر کہ اب سب باتیں پوری ہوئیں“ یعنی جب اُس کا کام جو خدا نے مقرر کیا تھا۔ اور جس کی پاک نوشتوں میں ہدایت تھی اختتام کو پہنچ چکا۔ تو اُسے اپنی جسمانی ضروریات کا خیال آیا۔ اور وہ بولا ”میں پیاسا ہوں“۔ جب کبھی کوئی آدمی کسی خیال میں غرق ہوتا ہے تو وہ عموماً اپنی جسمانی ضروریات سے غافل ہو جایا کرتا ہے۔ بلکہ یہاں تک کہ کسی دلچسپ کتاب کو پڑھتے ہوئے نیند اور خوراک کا گھنٹوں خیال تک بھی نہیں آتا۔ اور جب آدمی اُس محویت کے عالم سے نکلتا ہے تو اُسے معلوم ہوتا ہے۔ کہ وہ کیسا در ماندہ (نڈھال) ہو رہا ہے۔ بیابان میں جب مسیح آزما یا گیا۔ تو اُس وقت بھی وہ ایسا محو ہو رہا تھا۔ کہ اُسے جسمانی ضروریات کی کچھ فکر نہ تھی۔ لیکن جب یہ روحانی توغّل (ایک کام میں بہت لگے رہنا) دُور ہو گیا۔ تو ”اُس کے بعد اُسے بھوک لگی“۔

موجودہ حالت میں جب وہ اُس روحانی غشی سے برآمد (نکلنا) ہوا۔ تو اُسے پیاس لگی۔ مجھے ایک دفعہ ایک جرمن طالب علم سے جو اُس جنگ میں جو فرانس اور پریشیا کے مابین (درمیان) واقع ہوئی شامل تھا۔ گفتگو کا اتفاق ہوا۔ وہ ایک لڑائی میں جو پیرس کے قریب واقع ہوئی تھی۔ زخمی ہو گیا۔ اور

1 میں پیاسا ہوں

2 اصل یونانی میں وہی لفظ ہے۔ جو خداوند نے بعد ازاں استعمال کیا ”کہ پورا ہوا“ جو ممکن ہے کہ چوتھا کلمہ ہو۔

میدان میں پڑا رہ گیا۔ کیونکہ ہل جُل نہیں سکتا تھا۔ اُسے ٹھیک ٹھیک معلوم نہ تھا۔ کہ اُس کا زخم کس قسم کا ہے مگر اُسے یہ خیال گزرا کہ شاید وہ مر رہا ہے۔ درد بشدت ہو رہی تھی۔ اور اُس ارد گرد زخمی اور قریب المرگ آدمی آہ نالہ کر رہے تھے۔ لڑائی ابھی زوروں پر تھی۔ اور گولے ہر طرف گرتے اور زمین کو شق (پھاڑنا) کئے دیئے تھے۔ لیکن تھوڑی دیر کے بعد ایک اور قسم کی درد سب ڈکھوں پر حاوی ہو گئی۔ اور وہ بہت جلد اپنے زخم اور خوف و دہشت بلکہ اپنے ہمسایوں کو بھی بھول گیا۔ یہ پیاس کی شدت تھی۔ وہ اُس وقت دُنیا بھر کو ایک قطرہ پانی کے لئے دے ڈالتا۔ صلیب کے وقت بھی سب سے زیادہ تکلیف اسی سے ہوتی تھی۔ اس خوفناک طریق سزا کی ایذا میں نہایت مختلف اور سخت قسم کی ہوئی تھیں۔ مگر تھوڑی دیر کے بعد وہ سب اسی ایک مرکز یعنی شدت کی پیاس میں ایسی جمع ہو جاتی تھیں۔ کہ پھر سوائے اس کے اور کسی درد کا خیال تک نہ رہتا تھا۔ اور اسی تکلیف کے باعث خُداوند کا پانچواں کلمہ اُس کے منہ سے نکلا¹۔

ا۔

جسمانی درد کے متعلق صرف یہی ایک قول تھا۔ جو خُداوند نے صلیب پر سے فرمایا۔ جیسا ہم پہلے لکھ چکے ہیں۔ مصلوب آدمی کے واسطے یہ ایک معمولی بات ہوا کرتی تھی۔ کہ جب اُسے میٹوں سے صلیب پر جڑنے لگتے تھے۔ تو وہ یا تو جلادوں کی بے فائدہ منت سماجت کرنے لگتا تھا۔ کہ اُسے اس مصیبت سے چھڑادیں۔ یا الٹا انہیں گالی گلوچ دینے لگتا تھا۔ مگر اُس وقت یسوع نے ایک کلمہ بھی نہیں کہا۔ اس کے بعد بھی باوجود دیکھ کر ہر گھڑی اُس کا درد بڑھتا جاتا تھا۔ اُس نے برابر اپنی طبیعت پر قابو رکھا اور اس عرصہ میں وہ یا تو دوسروں کی خبر گیری میں یا خُدا سے دُعا مانگنے میں مشغول رہا۔ یہ صبر و تحمل کی ایک نہایت عظیم الشان مثال ہے۔ اور اس سے ہماری نزاکت پسندی۔ اور درد و تکلیف سے پہلو تہی کرنے کی عادت پر سخت ملامت ہوتی ہے۔ ہم کیسے ذرا ذرا اسی بات پر چلانے لگتے ہیں۔ اور اگر ہمیں ذرا اسی بھی تکلیف یا ضرر پہنچے۔ تو ہم کیسے چڑچڑے اور بد مزاج بن جاتے ہیں۔ اور سر ہو یا درد دندان (سریادانت کا درد)۔ زکام ہو۔ یا کوئی اور شکایت۔ بس مزاج پر قابو چھوڑنے کے لئے کافی بہانہ مل گیا۔ اور سارا گھر بھر ہے کہ آپ کے سبب سے بے چین ہو رہا ہے اسی لئے مصیبت سے جو فائدہ ہمیں پہنچنا چاہیے۔ ہم اُس سے محروم رہتے ہیں۔ اس سے بعض طبیعتیں تو بالکل ترش اور خود غرض ہو جاتی ہیں۔ اکثر مریض اسی گناہ میں گرفتار ہیں۔ وہ اپنی درد و تکلیف میں ایسے مٹو ہو جاتے ہیں۔ کہ سارا گھر اُن کے مزاج واری کا غلام بن جاتا ہے۔ مگر بہت ایسے بھی شریف مزاج ہیں کہ وہ اس آزمائش پر غالب آجاتے ہیں۔ اور اس امر میں وہ اپنے نجات دہندہ کے نمونہ پر چلتے ہیں۔ ایسی بیماری کے کمرہ بھی ہیں۔ جہاں جانا انسان کی رُوح کو تقویت بخشتا ہے۔ ہم جانتے ہیں۔ کہ اس جگہ ایک شخص نہایت شدت کی درد سے جان بلب (مر رہا ہے) ہو رہا ہے۔ مگر جب تک یہ پر نظر کرو۔ تو ایک شیریں اور متمثل صورت نظر آتی ہے۔ اُس کی آواز سے بشارت (خوشی) اور شکر گزاری ٹپکتی ہے۔ اور بجائے اس کے کہ اپنے آپ میں مٹو ہو جائے۔ وہ دوسرے کے لئے فکر مند ہو رہا ہے۔ مجھے اس وقت ایک ایسی ہی بیمار کا حال یاد آتا ہے۔ جس کا ذکر ایک دوست نے

¹۔ اُسے اس وقت چار یا اس سے زیادہ گھنٹے صلیب پر لٹکے ہو چکے تھے۔ وہ آدھی رات کے قریب گرفتار ہوا تھا۔ مذہبی عدالت قریب طلوع آفتاب ختم ہوئی۔ پیلاطس کی عدالت میں وہ چہرے سے نوبچے تک یا اس سے زیا دہ عرصہ رہا ہو گا۔ وہ دو پہر کے قریب صلیب پر کھینچا گیا۔ اور دو پہر سے تین بجے تک تاریکی چھائی رہی۔ اور اس وقت اور شام کے درمیان موت اور تدفین واقع ہوئیں۔ دیکھو متی 1: 27 مرقس 15: 24، 23، 22، 21، 20، 19، 18، 17، 16، 15، 14، 13، 12، 11، 10، 9، 8، 7، 6، 5، 4، 3، 2، 1۔ دیکھو ایڈیوز صاحب کی حیات مسیح صفحہ 525۔ 524۔ 523۔ 522۔ 521۔ 520۔ 519۔ 518۔ 517۔ 516۔ 515۔ 514۔ 513۔ 512۔ 511۔ 510۔ 509۔ 508۔ 507۔ 506۔ 505۔ 504۔ 503۔ 502۔ 501۔ 500۔ 499۔ 498۔ 497۔ 496۔ 495۔ 494۔ 493۔ 492۔ 491۔ 490۔ 489۔ 488۔ 487۔ 486۔ 485۔ 484۔ 483۔ 482۔ 481۔ 480۔ 479۔ 478۔ 477۔ 476۔ 475۔ 474۔ 473۔ 472۔ 471۔ 470۔ 469۔ 468۔ 467۔ 466۔ 465۔ 464۔ 463۔ 462۔ 461۔ 460۔ 459۔ 458۔ 457۔ 456۔ 455۔ 454۔ 453۔ 452۔ 451۔ 450۔ 449۔ 448۔ 447۔ 446۔ 445۔ 444۔ 443۔ 442۔ 441۔ 440۔ 439۔ 438۔ 437۔ 436۔ 435۔ 434۔ 433۔ 432۔ 431۔ 430۔ 429۔ 428۔ 427۔ 426۔ 425۔ 424۔ 423۔ 422۔ 421۔ 420۔ 419۔ 418۔ 417۔ 416۔ 415۔ 414۔ 413۔ 412۔ 411۔ 410۔ 409۔ 408۔ 407۔ 406۔ 405۔ 404۔ 403۔ 402۔ 401۔ 400۔ 399۔ 398۔ 397۔ 396۔ 395۔ 394۔ 393۔ 392۔ 391۔ 390۔ 389۔ 388۔ 387۔ 386۔ 385۔ 384۔ 383۔ 382۔ 381۔ 380۔ 379۔ 378۔ 377۔ 376۔ 375۔ 374۔ 373۔ 372۔ 371۔ 370۔ 369۔ 368۔ 367۔ 366۔ 365۔ 364۔ 363۔ 362۔ 361۔ 360۔ 359۔ 358۔ 357۔ 356۔ 355۔ 354۔ 353۔ 352۔ 351۔ 350۔ 349۔ 348۔ 347۔ 346۔ 345۔ 344۔ 343۔ 342۔ 341۔ 340۔ 339۔ 338۔ 337۔ 336۔ 335۔ 334۔ 333۔ 332۔ 331۔ 330۔ 329۔ 328۔ 327۔ 326۔ 325۔ 324۔ 323۔ 322۔ 321۔ 320۔ 319۔ 318۔ 317۔ 316۔ 315۔ 314۔ 313۔ 312۔ 311۔ 310۔ 309۔ 308۔ 307۔ 306۔ 305۔ 304۔ 303۔ 302۔ 301۔ 300۔ 299۔ 298۔ 297۔ 296۔ 295۔ 294۔ 293۔ 292۔ 291۔ 290۔ 289۔ 288۔ 287۔ 286۔ 285۔ 284۔ 283۔ 282۔ 281۔ 280۔ 279۔ 278۔ 277۔ 276۔ 275۔ 274۔ 273۔ 272۔ 271۔ 270۔ 269۔ 268۔ 267۔ 266۔ 265۔ 264۔ 263۔ 262۔ 261۔ 260۔ 259۔ 258۔ 257۔ 256۔ 255۔ 254۔ 253۔ 252۔ 251۔ 250۔ 249۔ 248۔ 247۔ 246۔ 245۔ 244۔ 243۔ 242۔ 241۔ 240۔ 239۔ 238۔ 237۔ 236۔ 235۔ 234۔ 233۔ 232۔ 231۔ 230۔ 229۔ 228۔ 227۔ 226۔ 225۔ 224۔ 223۔ 222۔ 221۔ 220۔ 219۔ 218۔ 217۔ 216۔ 215۔ 214۔ 213۔ 212۔ 211۔ 210۔ 209۔ 208۔ 207۔ 206۔ 205۔ 204۔ 203۔ 202۔ 201۔ 200۔ 199۔ 198۔ 197۔ 196۔ 195۔ 194۔ 193۔ 192۔ 191۔ 190۔ 189۔ 188۔ 187۔ 186۔ 185۔ 184۔ 183۔ 182۔ 181۔ 180۔ 179۔ 178۔ 177۔ 176۔ 175۔ 174۔ 173۔ 172۔ 171۔ 170۔ 169۔ 168۔ 167۔ 166۔ 165۔ 164۔ 163۔ 162۔ 161۔ 160۔ 159۔ 158۔ 157۔ 156۔ 155۔ 154۔ 153۔ 152۔ 151۔ 150۔ 149۔ 148۔ 147۔ 146۔ 145۔ 144۔ 143۔ 142۔ 141۔ 140۔ 139۔ 138۔ 137۔ 136۔ 135۔ 134۔ 133۔ 132۔ 131۔ 130۔ 129۔ 128۔ 127۔ 126۔ 125۔ 124۔ 123۔ 122۔ 121۔ 120۔ 119۔ 118۔ 117۔ 116۔ 115۔ 114۔ 113۔ 112۔ 111۔ 110۔ 109۔ 108۔ 107۔ 106۔ 105۔ 104۔ 103۔ 102۔ 101۔ 100۔ 99۔ 98۔ 97۔ 96۔ 95۔ 94۔ 93۔ 92۔ 91۔ 90۔ 89۔ 88۔ 87۔ 86۔ 85۔ 84۔ 83۔ 82۔ 81۔ 80۔ 79۔ 78۔ 77۔ 76۔ 75۔ 74۔ 73۔ 72۔ 71۔ 70۔ 69۔ 68۔ 67۔ 66۔ 65۔ 64۔ 63۔ 62۔ 61۔ 60۔ 59۔ 58۔ 57۔ 56۔ 55۔ 54۔ 53۔ 52۔ 51۔ 50۔ 49۔ 48۔ 47۔ 46۔ 45۔ 44۔ 43۔ 42۔ 41۔ 40۔ 39۔ 38۔ 37۔ 36۔ 35۔ 34۔ 33۔ 32۔ 31۔ 30۔ 29۔ 28۔ 27۔ 26۔ 25۔ 24۔ 23۔ 22۔ 21۔ 20۔ 19۔ 18۔ 17۔ 16۔ 15۔ 14۔ 13۔ 12۔ 11۔ 10۔ 9۔ 8۔ 7۔ 6۔ 5۔ 4۔ 3۔ 2۔ 1۔

مجھے سنایا تھا۔ اس کے کمرہ میں ہر طرف بفاشت (خوشی) اور کاروبار کا دور دورہ نظر آتا تھا۔ سال کے ایک حصہ میں وہاں سوزن کاری اور اور چھوٹی چھوٹی چیزوں کی جو وہ ہندوستان کے مشن سکولوں کے لئے تیار کیا کرتی تھی۔ ایک خاص نمائش گاہ لگا کرتی تھی۔ اس دور دراز ملک کے لڑکوں کی ضرورتوں کا خیال کرنے سے یہ مرانضہ نہ صرف اپنی تکالیف کا مقابلہ دلیری سے کر سکتی تھی۔ بلکہ خدا کے کام اور خدا کے بندوں کے ساتھ ایک دل پسند تعلق قائم رکھتی تھی۔ لیکن اُس کی حالت ایسی تھی کہ اگر وہ چاہتی تو کچھ بھی کام کاج نہ کرتی۔ اور اُس کو کوئی بھی قابل الزام نہ سمجھتا۔ اور بجائے اس کے وہ اپنے گھر کے لوگوں کو مدد کرتی اور اُن کے لئے تکلیف دے آماری کا باعث ہوتی۔

لیکن مسیح کے اس کلمہ میں برداشت سے بھی بڑھ کر ایک اور بڑا سبق نکلتا ہے۔ اُس نے جسمانی تکلیف کے اظہار میں گو صرف ایک ہی کلمہ بولا۔ مگر بولا تو سہی۔ اُس کی خودِ ضبطی میں کسی قسم کی بے اعتنائی یا غرور نہ تھا۔ تکلیف کے وقت بعض آدمی فقط اپنی تکلیف کو زور سے دبا کر خاموش رہتے ہیں۔

جب کہ اپنی ہمت کو اس امر (کام) پر آمادہ (راضی) کر کے یہ ٹھان لیتے ہیں کہ خواہ کچھ ہی کیوں نہ ہو۔ کسی کو اُن کے منہ سے اُف سننے کا موقع نہ ملے۔ وہ اپنی خاموشی کو برقرار رکھنے میں۔ تو کامیاب ہوتے ہیں۔ مگر اس میں کچھ لطف نہیں۔ اُن کے دل میں تو کوئی محبت یا صبر و تحمل کا خیال نہیں۔ مگر فقط قوت ارادی کا زور دکھائی دیتا ہے۔ اس قسم کی آزمائش خاص کر اُس وقت وارد ہوتی ہے۔ جب کوئی شخص ہمیں نقصان پہنچائے۔ اور ہم نہیں چاہتے کہ اُس پر ظاہر ہو کہ ہم کو اس سے کس قدر دکھ پہنچا ہے۔ تاکہ اُسے ہماری تکالیف دیکھ کر خوش ہونے کا موقع نہ ملے۔ یسوع ایسے آدمیوں سے گھرا ہوا تھا۔ جنہوں نے اُس پر سخت ظلم و ستم کیا تھا۔ نہ صرف اُس کو جسمانی تکلیف پہنچائی تھی۔ بلکہ اُس کی تکلیف پر ہنستے اور پھپھتیاں (مذاق کرنا) اُڑاتے رہے تھے۔ اگر وہ چاہتا تو یہ ارادہ کر لیتا۔ کہ اپنی تکالیف کو اُن پر ظاہر نہ کرے۔ یا کم سے کم یہ کہ اُن سے کسی قسم کی مہربانی کا طلب گار نہ ہو۔ بعض اوقات کسی سے مہربانی کا طلب گار ہونا بے نسبت دوسرے پر مہربانی کرنے کے زیادہ مشکل معلوم ہوتا ہے۔ کیونکہ اس کے لئے زیادہ تر ایسے مزاج کی ضرورت پڑتی ہے۔ جو دوسروں کی تفسیروں (گناہوں) کے معاف کرنے پر آمادہ ہو۔ مگر یسوع نے دوسروں سے مہربانی کی درخواست ہی نہ کی بلکہ اُس کے حاصل ہونے کا بھی اُمیدوار تھا۔ اگرچہ اُن لوگوں نے جن سے وہ اُس کا خواہاں (خواہش مند) ہوا۔ اُس کے ساتھ نہایت شرمناک سلوک کیا تھا۔ تو بھی اُسے یقین تھا کہ اُن کے دل کی تہ میں اب بھی شاید کوئی نہ کوئی نیکی کا خیال باقی ہو۔ وہ زندگی بھر اس امر کا عادی رہا تھا۔ کہ جن لوگوں کی نسبت یہ خیال کیا جاتا تھا۔ کہ اُن میں نیکی کا ذرہ بھی باقی نہ ہو گا۔ وہ اُن لوگوں میں کوئی نہ کوئی نیکی دریافت کر لیا کرتا تھا۔ اور آخر دم تک وہ اپنے اس یقین پر قائم رہا۔ دُنیا کا یہ مقولہ ہے کہ سب آدمیوں کو بد معاش سمجھو۔ جب تک کہ اس کے خلاف ثبوت نہ ملے۔ خاص کر جب کسی کا کوئی دشمن ہوتا ہے۔ وہ اس کی نسبت بہت ہی برا خیال رکھتا ہے۔ اور جہاں تک ممکن ہو۔ اُس کے چال چلن کی نہایت ہی سیاہ تصویر جس میں سفیدی کو دخل تک نہ ہو کھینچتا ہے۔ جن سے ہم اختلاف رکھتے ہیں۔ ہم ہمیشہ کمینگی اور ادنیٰ مقاصد کو اُن کو طرف منسوب کیا کرتے ہیں۔ اور اگر کوئی اُن کے حق میں کلمہ خیر کہے تو یقین نہیں کرتے۔ مگر مسیح کا یہ طریق نہ تھا۔ وہ یقین کرتا تھا۔ کہ ان سنگدل رومی سپاہیوں میں بھی انسانی محبت و مہربانی کا کوئی نہ کوئی قطرہ ضرور باقی ہو گا۔ اور وہ اس امر میں مایوس نہ ہوا۔

۲

اس فریاد کو سن کر جس سے اس قدر بے چارگی اور عجز ظاہر ہوتا ہے۔ خواہ مخواہ خداوند کے دوسرے الفاظ جو اس کے بالمقابل معلوم ہوتے ہیں۔ یاد آجاتے ہیں۔ کیا ممکن ہے کہ یہ وہی شخص ہے۔ جو اس سے تھوڑے ہی روز پہلے یروشلیم میں کھڑا پکار رہا تھا۔ کہ ”اگر کوئی آدمی بیاسا ہے تو میرے

پاس آئے اور پئے؟“ کیا یہ وہی ہے۔ جو یعقوب کے کنوئیں پر کھڑا سامری عورت سے اُس چشمہ کی طرف اشارہ کر کے کہہ رہا تھا۔ ”جو کوئی اس پانی میں سے پیئے گا۔ پھر پیسا سا ہوگا۔ مگر جو کوئی وہ پانی جو میں ڈوں گا پئے گا کبھی پیسا نہ ہوگا۔ بلکہ وہ پانی جو میں ڈوں گا۔ اس کے اندر پانی کا چشمہ بن جائے گا۔ جو ابدی زندگی تک اُبلتا رہے گا؟“ کیا یہ شخص وہی ہے۔ جو اس طور پر ساری دُنیا کی پیاس بجھانے کا دعویٰ دیتا تھا۔ اور اب سخت در ماندگی کی حالت میں پھسپھسا رہا ہے کہ ”میں پیسا ہوں۔“

ہاں یہ وہی ہے۔ اور یہ اختلاف و تقابل خُداوند کی ساری زندگی بھر اُس کی باطنی دولت مند کی اور بیرونی افلاس میں برابر نظر آتا ہے۔ وہ ساری دُنیا کو دولت مند بنانے کی قدرت رکھتا تھا۔ مگر خود اُس کی ذاتی ضروریات اُن عورتوں کی امداد سے جو اُس کی پیرو تھیں۔ پوری ہوتی تھیں۔ وہ یہ کہہ سکتا تھا۔ کہ ”میں زندگی کی روٹی ہوں،“ لیکن بعض اوقات وہ روٹی کے نہ ملنے سے فاقہ کرنے پر مجبور تھا۔ وہ اپنے ایمانداروں سے تختوں اور بہترے مخلوق کا وعدہ کر سکتا تھا۔ لیکن وہ اپنی نسبت کہتا تھا۔ کہ ”لو مڑیوں کی ماندیں ہیں۔ اور ہوا کے پرندوں کے لئے گھونسے۔ مگر ابن آدم کے پاس اتنی جگہ نہیں۔ جہاں اپنا سر رکھے۔“

اس دُنیا پر ست زمانہ میں جب کہ آدمی کی حیثیت کا اُس کے مال و دولت سے اندازہ کیا جاتا ہے۔ اور جب کہ کھانے پینے اور پہننے کی چیزوں کی فکر ہر دم لوگوں کے سر پر سوار رہتی ہے۔ اس بات کو ہر وقت یاد رکھنا فائدہ سے خالی نہ ہوگا۔ بنی انسان کے شریف اصحاب بہت کم ایسے گزرے ہیں۔ جنہیں عیش و عشرت میں بسر کرنے کا موقع ملا ہو۔ اور وہ آدمی جنہوں نے عقلی و ذہنی مال و دولت سے بنی انسان کو دولت مند بنا دیا۔ وہ اکثر ٹکڑے ٹکڑے کے محتاج پھر کرتے تھے۔ اکثر لوگوں نے ہانسی کا نام سنا ہوگا۔ جس کا نام علومِ قدیمہ کی اشاعت کے ساتھ وابستہ ہو رہا ہے جب یہ صاحب طالب علم تھے۔ بلکہ اُس وقت بھی جب وہ علمائے قدیم کی بیش قیمت تصنیفات کے نئے نئے اڈیشن چھاپ کر ملک جرمی کے لٹریچر کو مالامال کر رہے تھے۔ تو وہ بے چارہ بھوکوں مرا کرتا تھا۔ اور بعض اوقات پھلوں کے چھلکوں۔ یا اور ایسی چیزوں پر جو گلیوں میں سے بٹور لاتا تھا۔ گزارا کیا کرتا تھا۔ ڈاکٹر سمویل جانسن جس نے پہلے پہل انگریزی زبان کی لغات اور اُس کے علاوہ اور عمدہ عمدہ کتابیں تصنیف کیں۔ اور جس کی ساری دُنیا مقروض (قرض دار) ہے۔ جب وہ ان اعلیٰ تصانیفات میں مشغول تھا۔ تو اُس کے پاس جوتی تک نہ تھی۔ جسے پہن کر باہر نکلے۔ اور اکثر اوقات یہ نہیں جانتا تھا۔ کہ شام کا کھانا کیونکر نصیب ہوگا۔ تاریخ اس قسم کے لوگوں کے ناموں سے بھری پڑی ہے۔ جو اگرچہ خود نہایت مفلس و لاچار تھے۔ مگر اپنی محنتوں سے دُنیا کو مالامال کر گئے۔

اس سے یہ نتیجہ ہر گز نہیں نکالنا چاہیے۔ کہ باطنی دولت کے حصول کے لئے ظاہرِ مفلس و نادار ہونا ضروری ہے۔ جو لوگ ظاہرِ مفلس ہیں۔ وہ ہمیشہ روحانی دولت سے مالامال نہیں ہوتے۔ بلکہ افسوس سے اقرار کرنا پڑتا ہے۔ کہ اُن میں سے لاکھوں ایسے ہیں۔ کہ جیسے جسمانی لحاظ سے مفلس ہیں۔ ویسے ہی بلکہ اُس سے بھی بڑھ کر ذہنی اور اخلاقی لحاظ سے بھی نکلے ہیں۔ بلکہ یہ بھی کہا جاسکتا ہے۔ کہ بطور قاعدہ کلیہ کے جو لوگ باطنی دولت رکھتے ہیں۔ اس زندگی کی اچھی چیزوں میں سے بھی کچھ نہ کچھ انہیں حاصل ہے۔ کیونکہ دانائی اور سمجھ اور نیک چلنی بازار میں بھی اچھے داموں بکتی ہے۔ اس کے علاوہ روپیہ پیسہ کو بھی رُوح کی اعلیٰ باتوں کے حصول کے لئے استعمال میں لاسکتے ہیں مگر سب سے زیادہ یاد رکھنے کے لائق یہ بات ہے کہ باطنی دولت ہی حقیقی دولت ہے۔ اور ہمیں اُسی کو ڈھونڈنا اور حاصل کرنا چاہیے۔ خواہ اُس کے لئے ہمیں بیرونی اشیاء کو ترک ہی کیوں نہ کرنا پڑے۔ اگر ہر زمانہ میں کوئی نہ کوئی شخص بیرونی دولت پر اندرونی دولت کو ترجیح نہیں دے گا۔ تو یقیناً دُنیا بالکل مفلس اور مادی اشیاء کی غلام ہو جائے گی۔ اور کوئی شخص فنونِ لطیفہ یا علم ادب یا

¹۔ ان صاحب کی سوانحِ عمری ترقی جلد ۲ میں چھپ چکی ہے۔

مذہب کا سچا خادم نہیں بن سکتا۔ اگر وہ ان سب کو دنیاوی مال و دولت پر ترجیح دینے پر آمادہ (راضی) نہیں ہے۔ ہم دانائی فیاضی اور روحانی قوت کے ذریعہ سے ہی انسانیت کے اعلیٰ درجوں کو حاصل کرتے ہیں۔ اور سب سے اعلیٰ صفت جو مسیح کی مانند ہے سو یہ ہے۔ کہ ہم میں اس امر کی خواہش اور ارادہ پیدا ہو کہ ہم ایسے کام کر سکیں اور ایسی تاثیر ڈال سکیں۔ جس سے دوسروں کی زندگیوں میں مٹھاس پیدا ہو اور وہ اعلیٰ باتوں کے لئے زیادہ فکر مند ہونا سیکھیں۔

۳۔

یہ معلوم ہوتا ہے۔ کہ اُس وقت صلیب کے پاس ایسے لوگ بھی کھڑے تھے۔ جو یسوع کی اس درخواست کو رد کرنے پر مائل تھے۔ انہوں نے مسیح کے چوتھے کلمہ کا مطلب صحیح نہیں سمجھا تھا۔ اور یہ خیال کرتے تھے۔ کہ وہ الیاس^۱ کو بلارہا ہے۔ اور انہوں نے یہ تجویز کیا کہ اُسے پانی کا قطرہ بھی نہ دیں۔ تاکہ دیکھیں کہ الیاس اس کی امداد کو آتا ہے۔ یا نہیں۔ لیکن ایک آدمی میں انسانیت کا غلبہ تھا۔ اور اُس نے یسوع کو جو کچھ اُس نے مانگا تھا دے دیا۔ ہمارے دل میں خواہ مخواہ اس شخص کے لئے محبت پیدا ہوتی ہے۔ اور دل چاہتا ہے۔ کہ کاش! میں اُس کی جگہ ہوتا۔

مگر نجات دہندہ اب بھی پکار رہا ہے۔ کہ میں پیسا ہوں ”کس طرح اور کہاں؟ سنو“ میں پیسا تھا تم نے مجھے پینے کو دیا“ ”خداوند ہم نے تجھے کب پیسا دیکھا۔ اور تجھے پینے کو دیا“۔ چونکہ تم نے میرے ان سب سے چھوٹے بھائیوں میں سے کسی ایک کے ساتھ یہ کیا تو میرے ہی ساتھ کیا“ جہاں کہیں یسوع کے بہن بھائی دکھ اٹھا رہے ہیں۔ اور تنگ و تاریک کوٹھڑیوں میں بیٹھے اس امر کے منتظر ہیں کہ کوئی انہیں دیکھنے آئے۔ یا بسترِ مرض پر لیٹے اس امر کے حاجت مند ہیں کہ کوئی اکران کی تیار داری کرے۔ یا اُن کے خشک ہونٹوں کو پانی سے تر کرے۔ تو وہاں خود مسیح ہی یہ کہہ رہا ہے کہ ”میں پیسا ہوں“۔

شاید وہ ایسا کہہ رہا ہے۔ مگر کوئی اُس کی مدد کو نہیں پہنچتا۔ بہت سے ایسے ہیں جو زبان سے مسیحی ہونے کا اقرار کرتے ہیں۔ مگر انہوں نے سال بھر میں ایک دفعہ بھی کسی غریب کی امداد نہیں کی۔ وہ خدا کے گناہ بندوں کی تلاش میں تنگ و تاریک کوچوں میں جانے یا غلطی سڑھیوں پر چڑھنے کی کبھی تکلیف گوارا نہیں کرتے۔ انہوں نے ایک غم زدہ گھر کو ایک پھول یا خوش آواز روحانی گیت سے ایک وقت کا کھانا دے کر خوشحال کرنے کا ہنرا بھی تک نہیں سیکھا۔ اور نہ انہیں مصیبت زدوں کے ساتھ ہمدردی کرنی یا انہیں ذرا ہنس بول کر تسلی دینی آتی ہے۔ اگر وہ اس قسم کی ادنیٰ خدمات کو بجالانا سیکھ لیں۔ تو یقیناً بہتوں کی مسیحیت کچھ کی کچھ بن جائے گی۔ اب اُس میں ایک طرح کی جان پڑ جائے گی۔ اور خود اُن کے اپنے دل ایک قسم کی خوشی اور مسرت سے بھر جائیں گے۔ جو پہلے کبھی اُن کو نصیب نہ ہوئی تھی۔ کیونکہ مسیح اس امر کا ذمہ دار ہے کہ کوئی شخص جو اُس کی خدمت کرتا ہے۔ اپنا انعام نہ کھوئے۔ میرے ایک دوست نے جو امریکہ کا رہنے والا ہے۔ مجھ سے ایک دفعہ ذکر کیا کہ جب وہ یورپ کی سیر کر رہا تھا۔ تو اُسے ایک جہاز پر اُس کا ایک ہموطن مل گیا۔ وہ ایک دوسرے سے ہم کلام ہوئے۔ اور بہت جلد اُس کو معلوم ہو گیا کہ اُس کا ہم کلام کہاں کارہنے والا اور کون ہے۔ وہ کئی دن تک اکٹھے سفر کرتے رہے۔ اور میرے دوست پر اُس دوست شخص نے اس قدر عنایت و مہربانی کرنی شروع کی کہ آخر کار وہ اُس سے اس کی وجہ پوچھنے سے باز رہ سکا۔ دوسرے نے جواب دیا کہ ”سنو! جب ہمارے ملک میں خانہ جنگی ہو رہی تھی۔ تو میں تمہاری ریاست میں خدمت پر مامور تھا۔ اور ایک دن ہم کوچ کرتے ہوئے اُس شہر میں سے گذرے۔ جو آپ کی جائے ولادت ہے اُس دن ہم نے لمبا کوچ کیا تھا۔ اور گرمی بہت سخت پڑتی رہی تھی۔ میں بالکل ماندہ ہو رہا تھا۔ اور مارے پیاس کے جان بلب (مرنے کے قریب) تھا۔ اُس وقت ایک عورت وہیں ایک گھر سے نکلی۔ اور اُس نے بڑی مہربانی سے مجھے ٹھنڈے پانی کا

۱۔ یعنی ابلی۔ ابلی۔ لاشبقتی۔

ایک پیالہ دیا اور میں اس وقت تمہارے ذریعے سے جو اُس کے ہم شہری ہو۔ اُس کی مہربانی کا کسی قدر بدلہ اُتارنے کی کوشش کر رہا ہوں۔“ کیا اس کہانی سے ہمیں ابن اللہ کے وہ عظیم الشان الفاظ یاد نہیں آجاتے۔ کہ ”جو کوئی ان چھوٹوں میں سے کسی کو شاگرد کے نام پر صرف ایک پیالہ ٹھنڈا پانی ہی پلائے گا۔ میں تم سے سچ کہتا ہوں۔ کہ وہ اپنا جرہر گز نہیں کھوئے گا“؟

لیکن کیا یہی بس ہے؟ کیا کوئی شخص مسیح سے اس قدر قربت حاصل کرنا چاہتا ہے کہ اُس کے اعضاء (یعنی اہل کلیسیاء) کے ذریعے سے ہی نہیں۔ بلکہ خود اُس کی لبوں کو ٹھنڈے پانی سے سیراب کرے؟ ہاں یہ بھی ممکن ہے یسوع اب بھی فرماتا ہے۔ کہ ”میں پیاسا ہوں۔“ وہ محبت کا پیاسا ہے۔ وہ دُعا کا پیاسا ہے۔ وہ عزت کا پیاسا ہے۔ وہ تقدس کا پیاسا ہے جب کبھی کسی آدمی کا دل سچی توبہ یا محبت یا تقدس کے یہ خیال سے اُس کی طرف پھرتا ہے۔ تو نجات دہندہ اُس میں اپنی جان کے درد کو دیکھتا اور تسلی پاتا ہے۔

اُنیسواں باب

چھٹا کلمہ صلیب پر سے¹

پانچویں کلمے کی طرح چھٹا کلمہ بھی یونانی زبان میں فقط ایک ہی لفظ ہے۔ اور یہ کہا گیا ہے۔ کہ یہ اکیلا لفظ ایسے سب اکیلے الفاظ سے جو کبھی کسی کی زبان سے نکلے ہوں عظیم الشان ہے۔ ہم کہہ سکتے ہیں کہ یہ لفظ تمام دُنیا کی نجات پر حاوی ہے۔ اور ہزار ہا آدمیوں نے گناہ کی بے قراری کے وقت یا دم مرگ ان الفاظ سے ایسا ہی سہارا پایا ہے۔ جیسے کہ ڈوبتا ہوا ملاح سمندر میں تیرری کا سہارا لیتا ہے۔

بعض اوقات اس سے یہ مطلب بھی سمجھا گیا ہے کہ یہ فقط زندگی کے آخری دم نکلنے کا نشان تھا۔ اور اس صورت میں اس کے معنی یہ ہوں گے۔ کہ سب ہو چکا۔ یہ جان کا درد کمزوری آخر کار ختم ہوئے مگر یسوع کے آخری الفاظ اس لہجے میں نہیں کہے گئے تھے۔ ہم صاف پڑھتے ہیں۔ کہ پانچواں کلمہ بلند آواز سے کہا گیا تھا۔ اور ایسے ہی ساتواں بھی۔ اور اگرچہ چھٹے کلمہ کی نسبت یہ بات صاف طور پر نہیں لکھی گئی۔ تو بھی ظن غالب (یقینی امکان) یہ ہے۔ کہ اس امر میں بھی وہ دوسرے دونوں کلموں کے موافق ہوگا۔ یہ شکست کی فریاد نہ تھی۔ بلکہ فتح و نصرت (جیت) کی۔

اس وقت ہمارے خُداوند کے دُکھ اور تکلیف اور اُس کے ساتھ ہی اُس کے کام کا بھی خاتمہ ہو گیا۔ اور یہ سمجھنا بالکل طبعی بات ہے۔ کہ اس کلمہ میں دونوں کی طرف اشارہ تھا دُکھ اور کام ہر ایک زندگی کے دو پہلو ہیں۔ مگر بعض میں ایک زیادہ ہوتا ہے۔ بعض میں دوسرا۔ یسوع کے تجربہ میں دونوں زور پر تھے۔ اُس کے پاس ایک بھاری کام کرنے کو تھا۔ اور اُس کے کرنے میں اُس نے سخت درد و دُکھ بھی برداشت کئے۔ لیکن اب دونوں کامیابی کے ساتھ اختتام کو پہنچے۔ اور یہی بات ہے جو چھٹے کلمہ سے ظاہر ہوتی ہے اس لئے یہ اول تو کام کرنے والے کی کامیابی کا نعرہ ہے۔ اور دوسرے دُکھ اٹھانے والے کے درد سے فراغت پانے کی ٹھنڈی سانس ہے۔

۱۔

مسیح کے پاس زمین پر ایک بڑا بھاری کام کرنے کو تھا۔ جو آپ پورا ہوا۔ یہ دم مرگ کا کلام ہمیں اُس کی زندگی کے پہلے کلام کو جو ہم تک پہنچا ہے یاد دلاتا ہے کیا تم کو معلوم نہ تھا۔ کہ مجھے اپنے باپ کا کام کرنا ضرور ہے۔ بارہ برس کی عمر میں بھی اُسے معلوم تھا۔ کہ اس کے آسمانی باپ نے اُسے ایک کام سپرد کیا ہے۔ جس پر اُس کے تمام خیالات لگے رہنے چاہئیں۔ شاید ہم نہیں کہہ سکتے کہ اُس وقت وہ اس کام کا مطلب اُس کے وسیع معنوں کے لحاظ سے پورے طور سمجھے ہوئے تھا۔ جوں جوں وہ عمر میں ترقی کرتا گیا۔ دُوں دُوں وہ اُس کی حقیقت کو زیادہ زیادہ معلوم کرتا گیا۔ جب وہ تنہا ناصر ت کے کھیتوں اور چراگا ہوں میں غور و فکر کے لئے الگ چلا جایا کرتا تھا۔ اُس وقت یہ کام اُس کے دل پر حاوی اور قابض رہتا تھا۔ جب وہ دُعا نماز میں زیادہ زیادہ مشغول ہونے لگا۔ تو اُس کا عزم و استقلال (مضبوط ارادہ) بھی زیادہ زیادہ مضبوط ہوتا ہے گیا۔ جس قدر وہ انسانی فطرت سے اور اپنے زمانہ کی حالت اور ضروریات سے زیادہ واقف ہوتا گیا۔ اُسی قدر زیادہ صفائی سے اُس کا کام اُس پر ظاہر ہوتا گیا۔ جب وہ عہدِ عتیق کے پاک نوشتوں کو سنتا یا خود اُن کا مطالعہ کرتا تھا۔ تو وہ توریت اور انبیاء کی کتابوں میں رسوم و دستورات اور علامتوں میں اُس کا نشان پاتا تھا۔ وہاں وہ دیکھتا تھا کہ اُس کی زندگی کا پروگرام پہلے ہی سے صاف صاف تحریر ہے۔ اور شاید جب اُس کے زبان سے یہ نکلا کہ ”پورا ہوا“ تو جو خیال سب سے زیادہ اُس وقت اُس کے دل پر حاوی تھا۔ سو یہ تھا کہ قدیمی پاک نوشتوں میں جو کچھ اُس کے حق میں پیش گوئی ہوئی تھی۔ وہ سب پوری ہو گئی۔

اور جب اُس کی پبلک زندگی شروع ہوئی تو یہ خیال کہ اُس کو ایک کام سپرد ہوا ہے۔ جو اُسے سرانجام کرنا ہے۔ اُس کی زندگی پر بالکل حاوی ہو رہا تھا۔ یہ اُس کے چہرہ پر بلکہ اُس کی ہر ایک حرکت اور رویہ پر منقش معلوم ہوتا تھا۔ کہ وہ اپنے کام سے جو اُسے دُنیا میں سرانجام کرنا ہے۔ خوب واقف ہے۔ اور اس لئے وہ بڑے استقلال اور ثابت قدمی کے ساتھ اُسے سرانجام کرنے کو ہے۔ وہ کہا کرتا تھا۔ کہ ”مجھے ایک ہیستہ لینا ہے۔ اور جب تک وہ ہونہ لے میں کیا ہی تنگ رہوں گا۔ ایک عالم محویت میں جب وہ سوخا کے کنوئیں پر سامری عورت سے بات چیت کر چکا تھا۔ اور اُس کے شاگردوں نے کھانا حاضر کیا۔ تو اُس نے یہ کہہ کر اُسے ہٹا دیا کہ ”میرے پاس کھانے کے لئے ایسا کھانا ہے جسے تم نہیں جانتے“۔ اور پھر کہنے لگا ”میرا کھانا یہ ہے کہ اپنے بھیجنے والے کی مرضی کے موافق عمل کرو اور اُس کا کام پورا کرو“۔ جب وہ آخری باریرو شلیم کو جا رہا تھا۔ تو اپنے شاگردوں کے آگے آگے جاتا تھا۔ اور وہ حیران ہو گئے۔ اور جب وہ پیچھے پیچھے چلتے تھے۔ تو ڈرنے لگے۔ اُس کا مدعاے زندگی اُس پر حاوی ہو رہا تھا۔ اور وہ اپنے جسم اور جان اور رُوح سمیت اُس میں غرق تھا۔ اُس نے اپنی قوت کا ہر ایک ذرہ اور اپنے وقت کا ہر ایک لمحہ اُس پر خرچ کر ڈالا۔ اب زندگی کے خاتمہ پر جب وہ پیچھے کو نظر دوڑاتا ہے تو اس کے دل میں کسی قسم کا افسوس پیدا نہیں ہوتا کہ ہر ایک قابلیت جو اُسے ملی تھی۔ اُس نے اُس کا بڑا استعمال کیا ہے۔ یا اُسے استعمال کئے بغیر چھوڑ دیا ہے۔ وہ سب ایک ہی مدعا کے لئے مرتب کی گئی تھیں۔ اور اُسی ایک ہی کام پر خرچ کر دی گئی تھیں۔ مگر مسیح کا یہ کام کیا تھا؟ کن الفاظ میں ہم اُسے بیان کریں؟ بہر صورت وہ کام اُن سب کاموں سے جو کسی ابن آدم کے سپرد ہوا ہو بزرگ تر تھا۔ آدمی بہت کچھ کر گزرے ہیں۔ اور بعض نے تو اپنے دل پسند کام کے سرانجام کرنے میں سارا زور اور کوشش خرچ کر دی ہے۔ فاتح نے دُنیا کو اپنے زیر نگین (قبضہ کرنا) کرنے میں اپنے کو مشغول کر دیا۔ یہی خواہ قوم نے اپنی قوم کو آزاد کرنے میں۔ فلاسفر نے ملک علم کو وسعت دینے میں۔ موجد اپنی انتھک محنت نیچر کے رازوں کو کھوجنے میں خرچ کر رہا ہے۔ ایک دوسرا آدمی غیر معلوم بڑا عظیموں کی تحقیقات کرنے کے لئے اپنی جان ہتھیلی پر رکھ کر جاتا ہے۔ اور آخر کار اپنی جان اسی کوشش میں گنوا دیتا ہے۔ مگر ان میں سے کسی کا کام بھی ایسا اہم اور عظیم الشان نہ تھا۔ جسے یسوع کے کام کے مقابل میں رکھ سکیں۔

یہ ایک کام تھا خدا کے لئے آدمیوں کے ساتھ۔ اور آدمیوں کے لئے خدا کے ساتھ۔

یہ خیال کہ یہ ایک خدا کا کام ہے۔ جو خدا نے اُس کے سپرد کیا ہے۔ اکثر مسیح کے لبوں پر رہتا تھا۔ اور یہ آگاہی اُس کے الہام و ہمت کے بڑے بڑے وسائل میں سے تھی۔ وہ کہا کرتا تھا۔ مجھے اُس کا کام جس نے مجھے بھیجا ہے۔ دن ہی دن میں کرنا ضرور ہے۔ ”یا“ اس لئے میرا باپ مجھ سے محبت رکھتا ہے۔ کیونکہ میں ہمیشہ وہی کام کرتا ہوں۔ جو اُسے خوش آتے ہیں“ اور اپنی زندگی کے کام کے خاتمہ پر اُس نے اسی قسم کے الفاظ استعمال کئے۔ ”میں نے زمین پر تیرا جلال ظاہر کیا۔ میں نے وہ کام جو تو نے مجھے کرنے کو دیا تھا۔ پورا کر دیا“۔ یہی اُس کا کام تھا۔ یعنی زمین پر خدا کا جلال ظاہر کرنا۔ باپ کو بنی آدم پر ظاہر کر دینا۔

مگر ایسا ہی یہ بھی ظاہر ہے۔ کہ اُس کا کام آدمیوں کی طرف سے خدا کے ساتھ بھی تھا۔ یہ بات اُس کے تمام اقوال اور اُس کی زندگی کے سارے طور و طریق سے ظاہر ہوتی ہے۔ وہ آدمیوں کو خدا کو پاس واپس لارہا تھا۔ اور اُسے اُن رُکاوٹوں کو جو سدراہ (رکاوٹ بننا) ہو رہی تھیں دُور کرنا تھا۔ اُسے اُس قبر پر سے جس میں بنی آدم مدفون ہو رہے تھے۔ پتھر اٹھانا تھا۔ اور مردوں کو پھر زندہ کر کے باہر نکالنا تھا۔ اُسے اپنا سارا زور انسانی جرم کے آہنی دوازہ پر لگا کر اُسے وا (کھولنا) کرنا تھا۔ اور اُس نے ایسا ہی کیا۔ اور جب کہ اُس نے فرمایا کہ ”پورا ہوا“ تو وہ اُس وقت سارے بنی آدم سے بھی یوں فرما رہا تھا۔ کہ ”دیکھو میں نے تمہارے سامنے ایک دروازہ کھول دیا ہے۔ اور کوئی شخص اُسے بند نہیں کر سکتا“۔

جس قدر کوئی کام زیادہ طویل اور مشکل ہوتا ہے۔ اُسی قدر اُس کے ختم ہونے پر زیادہ تسکین اور فرحت حاصل ہوتی ہے۔ ہر ایک شخص جانتا ہے کہ کسی کام کے ختم کرنے پر جس پر بہت سی محنت خرچ ہوئی اور جس پر بہت وقت لگا۔ کیسا ایک بوجھ سادل پر سے اُٹھ جاتا ہے۔ اور وہ خود بخود بول اُٹھتا ہے۔ ”لو۔ آخر کار یہ بھی نیٹ گیا“۔ انسانی عقل و فراست اور قوت کے اعلیٰ قسم کے کاموں کی انجام دہی سے ایک اس قسم کی تسلی و تسکین حاصل ہوتی ہے۔ کہ اُسے دیکھنے اور سننے والوں میں صدہا سال کے بعد بھی ایک قسم کی ہمدردی اور جوش پیدا ہو جاتا ہے۔ شاعر کو اس سے کس قدر لطف حاصل ہوا ہو گا۔ جب کہ زندگی بھر کی محنتوں سے علم کے خزانہ اکٹھے کرتے اور زبان کے استعمال میں کامل مہارت حاصل کرنے کے بعد اُس نے اپنی نظم ”دوزخ و بہشت کا حال“ یا ”نقصان فردوس“ پر صدہا سال تک محنت کی ہوگی۔ اور آخر کار بہزار و شواری اور جانکاہی اُسے اختتام کو پہنچا کر اور اپنا قلم کیا کر۔ خاتمہ پر ختم بالخیر لکھ دیا ہوگا؟ کو لمبس کو کس قدر مز آیا ہوگا۔ جب کہ اُس نے پہلے اپنی ساری زندگی لوگوں سے امداد مانگنے میں خرچ کر کے۔ اور آخر کار بہت سی مشکلوں اور صعوبتوں اور اپنے جہاز کے لوگوں کی بغاوتوں کا مقابلہ کرنے کے بعد اُس کی نظر ڈرائین کی چوٹی پر پڑی ہوگی۔ جس سے اُس پر ثابت ہو گیا۔ کہ اُس کو ششیں محض خواب و خیال نہ تھیں۔ بلکہ آخر کار تکمیل کو پہنچیں؟ جب ہم پڑھتے ہیں کہ کس طرح ولیم ولبر فورس نے جس کی ساری عمر غلاموں کی آزادی کی کوششوں میں گزری۔ اپنے بستر مرگ پر یہ خبر سنی کہ آخر انگریزی پارلیمنٹ نے تمام خرچ کی رقم جو اُس امر کی تکمیل کے لئے ضروری تھی۔ جس پر اُس اپنی زندگی قربان کر دی۔ منظور کر لی ہے تو کو نسا دل ایسا ہے۔ جو اُس کے ساتھ خوشی و ہمدردی میں شریک نہ ہو۔ یہ خیال کر کے کہ کس طرح اُس وقت اُس کے کانوں میں لاکھوں آزاد شدہ غلاموں کے خوشی کے نعرے گونج رہے ہوں گے۔ یہ سب باتیں اس اعلیٰ فتح مندی کے بڑے ہلکے سے نمونے ہیں۔ جو مسیح کو حاصل ہوئی ہوں گی جب اُس نے اپنا زندگی کا سارا کام ختم ہوتا ہوا دیکھا اور نعرہ مارا۔ کہ ”پورا ہوا“۔

اگر مسیح کے ہاتھوں میں ایک ایسا عظیم الشان کام تھا۔ جسے اُس نے صلیب پر تکمیل کو پہنچتے دیکھا۔ تو یہ بھی یاد رکھنا چاہیے کہ وہ ایسے ہی خاص طور سے ڈکھ اٹھانے والا بھی تھا۔ اس لئے اُس نے اُسے صلیب پر سے اپنے ڈکھ درد کی نسبت بھی کہا کہ ”پورا ہوا۔“

ڈکھ تکلیف کا ڈوسرا پہلو ہے جیسے کہ آدمی کا سایہ اُس کے پیچھے لگا رہتا ہے۔ اسی طرح اس ڈکھ تکلیف کو کام کا سایہ کہنا چاہیے۔ یہ اُس کے آلہ کی روک ٹوک ہے۔ جس کے ذریعہ سے اس کا رکن کو اپنا کام سرانجام کرنا پڑتا ہے۔

یسوع کی زندگی ڈکھ تکلیف سے معمور تھی۔ کیونکہ اُسے اپنا کام ایک ایسے آلے کے ذریعہ سرانجام کرنا تھا۔ جو اُس کا بہت ہی سدراہ (رکاوٹ) تھا۔ اُس کا مدعا (مقصد) ایسا فیض رساں (فائدہ پہنچانے والا) تھا۔ اور وہ دُنیا کی بہتری کے لئے ایسا سرگرم تھا۔ کہ ظاہر آئیہ امید ہوتی ہے۔ کہ اُس کو ایسے کام میں ہر طرح کی حوصلہ بڑھانے والی امداد ملنی چاہیے تھی۔ وہ ایسا دیندار تھا۔ کہ چاہیے تھا کہ تمام مذہبی قوتیں اُس کی مددگار ہوتیں۔ اور اُس کام میں اُس کا ہاتھ بٹاتیں۔ وہ ایسا محب قوم (قوم سے محبت رکھنے والا) تھا۔ کہ طبعی طور پر یہ امید کی جاسکتی تھی۔ کہ لوگ ہاتھ پھیلا کر اُسے قبول کرتے۔ وہ ایسا بھی خواہ انسان تھا۔ کہ چاہے تھا کہ لوگ اُسے سروں پر اٹھالیتے۔ لیکن ہر قدم پر اُس کی مخالفت ہوئی۔ اُس کے ملک اور زمانہ کے سب صاحب ثروت و عزت لوگ اُس کی مخالفت پر ڈٹ گئے۔ اور یہ مخالفت دن بدن بڑھتی گئی حتیٰ کہ کلوری پر وہ اپنی حد کو پہنچ گئی۔ جب کہ زمین اور دوزخ کی تمام قوتیں جمع ہو کر اُسے پامال اور فنا کرنے کے لئے جُٹ گئیں۔ اور وہ کامیاب بھی ہوئیں۔

لیکن اگر ہم کہیں کہ تکلیف فقط کام کے کام کرنے والے پر اُلٹ کر اُڑنے کا نام ہے۔ تو ہم نے اس راز کو پورے طور پر حل نہیں کر دیا۔ جب کہ کام وہ ہے۔ جو ایک آدمی اپنے سارے ارادہ کی قوت سے کرتا ہے۔ تو تکلیف اُس چیز کا نام ہے۔ جو کارندہ (کام کرنے والا) پر اُس کے ارادہ کے خلاف واقع ہوتی ہے۔ ہو سکتا ہے کہ یہ اُس کے مخالفوں اور دشمنوں کے ارادہ سے واقع ہوتی ہے۔ مگر یہی کہہ دُنیا کافی نہیں ہے۔ اس ارادہ سے بھی اُپر۔ جو ممکن ہے کہ بالکل بد ہو۔ ایک اور ارادہ کام کر رہا ہے۔ جو نیک ہے۔ اور ہماری تکالیف سے ہمارے لئے فقط نیکی ہی چاہتا ہے۔

تکلیف خُدا کے ارادہ سے ہے۔ یہ اُس کا بڑا اوزار ہے۔ جس کے وسیلہ وہ اپنی مقررہ تدبیر کے مطابق اپنی مخلوقات کو ڈھال رہا ہے۔ جب کہ اپنے کام کے ذریعہ سے ہم کو چاہیے کہ جیسا وہ چاہتا ہے ہم دُنیا کو ویسے ہی تراشتے جائیں۔ تکلیف کے ذریعہ سے وہ ہمیں اپنی مرضی کے مطابق تراش تراش کر بنانا چاہتا ہے۔ وہ تکالیف کے ذریعہ سے ہمارا راستہ کبھی ادھر سے کبھی اُدھر سے بند کر دیتا ہے۔ تاکہ ہم اُس راستہ میں جو اُس نے ہمارے لئے مقرر کیا ہے چلیں۔ وہ ہماری خواہشوں اور ہوسوں کو چھانٹتا ہے۔ وہ ہمیں ذلیل کرتا ہے۔ تاکہ ہم حلیم اور فرمانبردار ہوں۔ اور اپنے کام سے ہم دُنیا کے انتظام و درستی میں مدد دیتے ہیں۔ مگر ہماری تکالیف سے وہ ہمیں درست اور پاک کرتا ہے۔ اور اُس کی نظر میں یہ بات زیادہ عظیم ہے۔

شاید ہماری زندگی کا یہ نصف حصہ قابو میں رکھنا زیادہ مشکل ہے۔ اگرچہ زندگی کے کام کو تکمیل تک پہنچانا بھی کچھ آسان بات نہیں۔ مگر تکالیف کو برداشت کرنا اور اُن سے فائدہ اٹھانا اس سے کہیں مشکل تر ہے۔ کیا تم نے کبھی ایسا آدمی دیکھا ہے۔ جسے نیچر نے بڑی بڑی قابلیتیں اور توفیق الہی نے بڑی بڑی خوبیاں عطا کی ہیں۔ جنہیں دیکھ کر یہ خیال پیدا ہوتا تھا۔ کہ اس خوبی و قابلیت کا آدمی کیا کچھ نہ کر گزرے گا۔ اور جس کام کو ہاتھ لگائے گا۔ ضرور کامیاب ہو گا۔ اگر وہ مشنری بنے گا تو تاریک براعظموں میں انجیل اور تہذیب و شائستگی کی روشنی پھیلا دے گا۔ اگر پارلیمنٹ میں داخل ہوا۔ تو اپنی فصاحت و بلاغت (خوش بیانی) سے لوگوں کے دل قابو میں کرے گا۔ اور اپنی عقل و حکمت سے قوم کو ترقی کے اعلیٰ زینہ تک پہنچائے گا۔ اور اگر تصنیف

وتالیف پر توجہ کی۔ تو زندگی کے گہرے گہرے عقدے حل کر ڈالے گا۔ اور جہاں جائے گا۔ نور کانچ بوتاجائے گا۔ اور اپنے لئے ایک ایسی یادگار چھوڑ جائے گا۔ جو کبھی زائل (ختم ہونا) نہ ہوگی۔ مگر ہم کیا دیکھتے ہیں۔ کہ یا تو اُسے کوئی ایسی بیماری لگ جاتی ہے۔ جو جان لے کر چھوڑتی ہے۔ یا کوئی حادثہ اُسے کچل ڈالتا ہے۔ جس سے اُس کی ساری تدبیریں خاک میں مل جاتی ہیں۔ اور اُس کی زندگی کا سارا مقصد اپنی صحت کی خبرداری اور موت سے بچنے کی تجاویز میں جو بہت عرصہ تک اُس کو چھٹی نہ دے گی۔ محدود ہو جاتا ہے۔ اور کیا جب تم اُس پر نظر کرتے ہو۔ تو تمہیں یہ خیال نہیں گزرتا کہ اُس کے لئے اس حالت میں سر تسلیم جھکانا اور راضی برضا ہونا زیادہ مشکل ہے۔ بہ نسبت اُس محنت و تکلیف کے جو اُسے اپنی من بھاتی تجاویز کے سرانجام کرنے میں اٹھانی پڑتی؟ بیکار ہاتھ پر ہاتھ دھرے بیٹھے رہنا اکثر اوقات بڑے بڑے مشکل کام کرنے سے بھی زیادہ مشکل ہوتا ہے۔ اور اطاعت میں سر جھکانے کے لئے کوئی کار نمایاں کر گزرنے کی نسبت زیادہ ایمان کی حاجت (ضرورت) ہوتی ہے۔

مسیح کی زندگی بھی ہر طرف سے اسی طرح گھری اور دبئی ہوئی تھی۔ ظاہر آتو یہ سب بد کردار آدمیوں کا کام معلوم ہوتا تھا۔ مگر وہ ان سب کے پس پشت مرضی الہی کو دیکھتا تھا۔ اُسے جلال کی جگہ ایک شرمناک زندگی اختیار کرنی پڑی۔ ایک وسیع کار خیر کی جگہ ایک مختصر اور محدود کام میں مشغول رہنا پڑا۔ اور بجائے۔ عالمگیر اور ابدی سلطنت قائم کرنے کے اُسے پیش از وقت اور بیہت ناک موت سے مرنا پڑا۔ مگر اُس نے کبھی شکوہ نہ کیا۔ قربانی اگرچہ کئی وجہ سے تلخ معلوم دیتی تھی۔ مگر وہ یہ خیال کر کے کہ میرے باپ کی یہی مرضی ہے۔ اُسے اپنے لئے شربت کا پیالہ سمجھتا تھا۔ اور جب یہ حالت بدتر سے بدتر ہو گئی۔ اور اُس کے منہ سے اس قسم کے کلمات نکلے۔ کہ ”اگر یہ ممکن ہو تو یہ پیالہ مجھ سے ہٹ جائے۔“ تو فی الفور اُس نے یہ بھی کہا کہ ”تو بھی میری مرضی نہیں بلکہ تیری مرضی پوری ہو۔“ اور اس طرح سیڑھی کے ہر ایک زینہ پر اُس کے خیال اُس کے باپ کے خیالوں کے ساتھ۔ اور اُس کا ارادہ اُس کے باپ کے ارادہ کے ساتھ باہم متحد و مطابق تھا۔

اور آخر کار وہ پیالہ جسے وہ بار بار زندگی بھر پیتا رہا تھا۔ آخری بار پر اُس کے ہاتھ میں دیا گیا۔ اس دفعہ وہ پہلے کی نسبت زیادہ لبالب اور سیاہ اور تلخ تھا۔ مگر اُس نے منہ نہ موڑا۔ اور سب کا سب پی گیا۔ اور جب اُس نے اُسے نوش جان (خوشی کے ساتھ پینا) کر لیا۔ تو اُس کے اپنے کمال کے دائرہ کی آخری توس (کمان) کا ٹکڑا مکمل ہو گیا۔ اور جب اُس نے آخری گھونٹ پی کر پیالہ کو پھینک دیا تو وہ پکارا کہ ”پورا ہوا۔“ اور اُس وقت اُن لوگوں کی طرف سے بھی جو حیرت اور عبودیت (اطاعت) کی نگاہوں سے اس خصلت کے کامل دائرہ پر نظر رہے تھے۔ گونج کی طرح یہ آواز آئی کہ ”پورا ہوا۔“

۴

اگرچہ مسیح کی زندگی کے یہ دونوں پہلو خیال میں جدا جدا کئے جاسکتے ہیں۔ مگر یہ یاد رکھنا چاہیے کہ یہ دونوں ایک ہی زندگی کا ظہور ہیں۔ جو کام وہ سرانجام کرنے کو آیا تھا۔ تکلیف اور دکھ بھی اُس کا ایک حصہ تھا۔ اور اُس نے اُسے برداشت کر کے اُسے ایک طرح کا تہہ اور سرفرازی بخشی۔ اس کے علاوہ دکھ اور تکلیف کے ذریعہ کارندہ اپنے کمال کو پہنچا۔ اور اس طرح سے اُس کے کام کو بھی اُس سے عظمت حاصل ہوئی۔ دُنیا کے گناہ کے لئے کفارہ دینے میں جو اُس کا سب سے اعلیٰ کام تھا۔ اُس نے تکلیف زدہ آدمی کی حیثیت میں خُدا کی مرضی کو پورا کیا۔ اور اب دونوں کام پورے ہو گئے اور اُس وقت سے دُنیا کو ایک نئی چیز حاصل ہو گئی۔ اُسے پہلے کئی ایک کمال یافتہ چیزیں حاصل تھیں۔ مگر نہ تو اُس سے پہلے اور نہ اُس کے بعد اُسے ایک کامل زندگی نصیب ہوئی۔

بیسواں باب

ساتواں کلمہ صلیب پر سے¹

اگرچہ مرنے والوں کی ساری باتیں عزیزوں کے نزدیک خاص دلچسپی رکھتی ہیں۔ تاہم آخری کلمہ کو سب سے زیادہ عظمت دی جاتی ہے۔ خداوند کا یہ آخری کلمہ ہے۔ اور اس وجہ سے اور نیز دیگر وجوہات کے باعث وہ ہماری خاص توجہ کے لائق ہے۔

بیان کیا جاتا ہے۔ کہ ایک مشہور و معروف انگریز نے اپنے بستر مرگ پر اپنے بھتیجے سے کہا تھا۔ کہ ”پاس آ اور دیکھ کہ کس طرح ایک مسیحی مر سکتا ہے۔“ ہم نہیں کہہ سکتے کہ آیا اس کا یہ قول دانائی پر مبنی تھا یا نہیں۔ مگر یقیناً یہ معلوم کر لینا کہ مرنا کیسے چاہیے۔ ہم فانی آدمیوں کے لئے نہایت ہی ضروری علم ہے۔ اور اسے ہم ایسے عمدہ طور سے اور کہیں نہیں سیکھ سکتے۔ جیسا کہ مسیح کی موت پر غور و فکر کرنے سے۔ یقیناً اس آخری کلمہ سے ہمیں تعلیم ملتی ہے کہ مرنا کس طرح چاہیے۔ لیکن ہم اس سے اور بھی بہت کچھ سیکھ سکتے ہیں۔ بشرطیکہ ہمارے پاس اُس کے سمجھنے کے لئے شعور ہو۔ اس سے ہم نہ صرف موت کا ہنر بلکہ زندگی کا ہنر بھی سیکھ سکتے ہیں۔ مرتے ہوئے نجات دہندہ کے آخری الفاظ ایک دُعا کی صورت میں تھے۔

صلیب پر سے جو کلمات اُس نے فرمائے وہ سب کے سب دعائیں نہ تھے۔ ایک کلمہ اُس نے تائب چور سے فرمایا تھا۔ دوسرا اپنی ماں اور پیارے شاگرد سے تیسرا اُن سپاہیوں کے حق میں تھا۔ جو اُسے صلیب پر کھینچ رہے تھے۔ مگر دُعا اُس کی آخری گھڑیوں کی زبان تھی۔ یہ ایک اتفاقی بات نہ تھی۔ کہ اُس کے آخری الفاظ دُعا ہی تھے۔ کیونکہ اُس کے اندر کے سارے رُوح (دھارے) ہمیشہ خُدا کی طرف ہی بہتے رہتے تھے۔

اگرچہ دعا ہر وقت اور ہر حالت کے شایاں ہیں۔ لیکن بعض ایسے ایسے موقع ہیں۔ جن کے ساتھ وہ خاص مناسبت رکھتی ہے۔ دن کے خاتمہ پر جب ہم خواب کے لئے جو موت کی تصویر سمجھنی چاہیے۔ تیار ہوتے ہیں۔ تو دُعا ہمارے دل کی خاص حالت ہونی چاہیے۔ جب کوئی سخت خوف و اندیشہ دامنگیر ہو۔ جیسے کہ تختہ جہاز پر جب کہ دفعۃً (اچانک) موت سامنے آجاتی ہے۔ تو لوگ خود بخود دُعا کے لئے گٹھنے ٹیک دیتے ہیں۔ عشاءِ ربانی کی میز پر جب ایک خاموشی کے عالم میں روٹی اور مے تقسیم ہو رہی ہوتی ہے۔ تو ہر ایک سوچ سمجھ والا آدمی دُعا میں مشغول ہوتا ہے۔ مگر اور حالتوں کی نسبت بستر مرگ پر خاص طور پر وہ بر محل (موقع کے مطابق) ہوتی ہے۔ اُس وقت ہم خواہے نخواستے سب دُنیاوی اشیاء سے جُدا ہو رہے ہوتے ہیں۔ دوست اور رشتہ دار۔ مال و دولت۔ گھر کی آسائش اور زمین کی صورت۔ سب ہم سے رخصت ہوتے ہیں۔ ایسی حالت میں اُس کی طرف دل لگانا جو اکیلا ہمارے ساتھ رہے گا۔ بالکل طبعی بات ہے۔ اور یہ بات دُعا سے حاصل ہوتی ہے۔ کیونکہ وہی خُدا کا دامن پکڑتی ہے۔

اُس وقت دُعا مانگنا ایسی طبعی بات ہوتی ہے۔ کہ یہ کہنا بے جا نہ ہوگا۔ کہ دُعا کو آخری گھڑی کا ایک ضروری جز سمجھنا چاہیے۔ مگر ہمیشہ ایسا نہیں ہوتا۔ بستر مرگ خُدا کے بغیر ایک نہایت خوفناک نظارہ ہے۔ مگر ایسا اکثر دیکھنے میں آیا ہے کہ دل کے تمام خیالات کا زمین کی طرف ایسا پُر زور میلان (رجحان) ہوتا ہے۔ کہ اُس وقت بھی انہیں اُدھر سے ہٹانا ممکن نہیں ہوتا۔ ایسے بستر مرگ بھی ہیں۔ جہاں خُدا کا خیال کرنے سے بھی دہشت دامنگیر ہوتی ہے۔ اور اس لئے مرنے والا حتمی الامکان اُسے اپنے سے دُور رکھنا چاہتا ہے۔ اور بعض وقت اُس کے دوست بھی اس امر میں اُس کی مدد کرتے ہیں۔ اور کسی

¹۔ اے باپ۔ میں اپنی رُوح تیرے ہاتھوں میں سونپتا ہوں۔

آدمی کو نہ تو ملنے دیتے ہیں۔ اور نہ کوئی ایسا کلمہ زبان سے نکالتے ہیں۔ جس سے خواہ مخواہ اُسے خُدا یاد آجائے۔ دُعا اگرچہ طبعی امر ہے۔ مگر یہ فقط انہی لوگوں کے لئے جنہیں اس سے پہلے اس کی عادت ہو رہی تھی۔ یسوع کے واسطے تو یہ اُس کی روزمرہ کی زبان تھی۔ وہ ہمیشہ بلا توقف دُعا مانگتا رہتا تھا۔ پہاڑ کی چوٹی پر ہو۔ یا لوگوں کے مجمع گاہوں میں۔ اکیلا ہو۔ یا دوسروں کی صحبت میں۔ اور دم مرگ۔ اگر وہ خُدا کی طرف متوجہ ہو تو یہ اُس کی زندگی بھر کی عادت اُسے کھینچ رہی تھی۔

اگر ہم بھی چاہتے ہیں۔ کہ ہمارے آخری الفاظ دُعا پر مبنی ہوں۔ تو ہمیں ابھی سے دُعا کی عادت ڈالنی چاہیے۔ اگر ہم چاہتے ہیں۔ کہ بستر مرگ پر خدا کا چہرہ ہم پر منور ہو تو ہمیں ابھی اُس کے ساتھ صلح و واقفیت پیدا کرنی چاہیے۔ اگر ہم مرتے ہوئے مسیح یا مرتے ہوئے اولیاء اللہ پر نظر کر کے یہ خواہش ظاہر کرتے ہیں۔ کہ ”مکاش میں بھی راستبازوں کی موت مروں اور میرا انجام بھی ویسا ہی ہو“۔ تو ہمیں ابھی سے چاہیے کہ راستبازوں کی زندگی اختیار کریں۔ اور انہیں کے نمونہ پر چلیں۔

۲

مرتے ہوئے نجات دہندہ کا آخری کلمہ پاک نوشتوں میں سے لیا گیا تھا۔

یہ پہلی مرتبہ نہ تھا کہ ہمارے خُداوند نے صلیب پر نوشتوں کی عبارت نقل کی۔ ”اے میرے خُدا۔ اے میرے خُدا تو نے مجھے کیوں چھوڑ دیا“۔ کا بڑا نعرہ بھی عہدِ عتیق کے الفاظ میں تھا۔ اور اُس کے دوسرے کلمات میں بھی کتبِ مقدسہ کی آیات کا اشارہ پایا جاسکتا ہے۔

اگر عادم مرگ ایک طبعی امر ہے تو ویسے ہی پاک نوشتہ بھی ہے۔ مختلف حالات اور مختلف ضروریات کے لئے مختلف زبانیں اور مختلف قسم کے لٹریچر خاص خاص مناسبت رکھتے ہیں۔ مثلاً لاطینی قانون اور علم کی زبان ہے۔ جرمن فلسفہ کی۔ فرانسیسی گفتگو اور دربار کی۔ انگریزی تجارت کی۔ مگر زندگی کے نہایت پاک اوقات اور کاروبار کے لئے کوئی زبان بائبل سے بڑھ کر مناسب نہیں۔ خاص کر موت کے متعلق ہر امر کے لئے وہ بہت ہی مناسبت رکھتی ہے۔ مثلاً اوجِ قبر (قبر کا کتبہ) کے لئے کسی اور جگہ سے فقرے نقل کرنا کیسا بے موقع (غیر مناسب) معلوم ہوتا ہے۔ مگر پاک نوشتوں کی آستیں کیسی بر محل (موقع کے مطابق) ہوتی ہیں۔ اور بستر مرگ پر بھی اور کوئی ایسے الفاظ نہیں۔ جو مرنے والے کی زبان پر ایسے بر محل ہوں۔

یہ بات مفصل ذیل استنباط (نتیجہ) سے جو ایک شخص کے پرائیوٹ روزنامچہ (ڈائری) میں سے لئے گئے ہیں۔ بخوبی روشن ہوتی ہے۔ ”مجھے یاد ہے کہ جب میں طالب علم تھا ایک شخص کو بستر مرگ تھا دیکھنے گیا وہ یونیورسٹی میں میرا رفیق (ساتھی) تھا۔ مگر مجھ سے چند سال آگے تھا۔ اور جب وہ کالج کی تعلیم بڑی تعریف کے ساتھ ختم کر چکا۔ تو وہ کسی نوآبادی کی یونیورسٹی میں پروفیسر فلسفہ مقرر ہو گیا۔ مگر چند ہی سال کے بعد اُس کی صحت بگڑ گئی اور وہ سکاٹ لینڈ کو جہاں اُس کا گھر تھا۔ اپنی زندگی کے آخری دن کاٹنے کو چلا گیا۔ اور ایسا اتفاق ہوا کہ میں اُسے ہوا خوری کے لئے باہر لے گیا۔ اگرچہ پہلے اُس کے بھاری جسم کو اٹھا کر گاڑی میں بٹھانے کے وقت کچھ تکلیف ہوئی۔ مگر وہ بڑے آرام کے ساتھ گاڑی میں تکیہ لگا کر بیٹھ گیا۔ اور تازہ ہوا کا لطف اٹھانے لگا۔ اُس دن دو اور دوست بھی اُس کے ہمراہ تھے۔ اور وہ بھی پُرانے کالج کے رفیق تھے۔ جو اُس کی ملاقات کو شہر سے آئے تھے۔ راستہ میں واپسی کے وقت وہ ہم سے پیچھے رہ گئے۔ اور صرف میں ہی اُس کے ہمراہ تھا۔ اُس وقت اُس نے اُن کے دوستانہ سلوک اور مہربانی کا ذکر شروع کر دیا۔ اور مجھ سے کہنے لگا کہ ”کیا تمہیں معلوم ہے کہ وہ سارا دن کیا کرتے رہے ہیں؟“ میں نے کہا میں نہیں جانتا۔ وہ بولا وہ مجھے ایک کتاب پڑھ کر سناتے رہے ہیں۔ مگر آہ۔ میں اس سے بالکل دق آ گیا۔ تب وہ اپنی بڑی بڑی آنکھیں میری طرف پھیر کر بولا۔ یہ ایمان کی بات اور ہر طرح سے ماننے کے لائق ہے۔ کہ مسیح یسوع گنہگاروں کو

نجات دینے کے لئے دُنیا میں آیا۔ جن میں سب سے بڑا میں ہوں۔ اور پھر کہنے لگا۔ میرے لئے اب اور کوئی چیز کسی کام کی نہیں۔ میں نے خود اس امر کا تذکرہ نہیں چھیڑا تھا۔ شاید میں ایسے شخص سے جو مجھ پر اس قدر فوق (رتبہ) رکھتا تھا۔ اس قسم کی گفتگو کرنے سے خائف (بے زار) تھا۔ مگر میرے یہ کہنے کی حاجت نہیں کہ مجھے اس امر سے کیسی خوشی ہوئی کہ مجھے ایسے بزرگ اور نیک دل آدمی کے دل کا بھید معلوم کرنے کا موقع مل گیا۔ وہ کتاب جس کا اُس نے ذکر کیا ایک نہایت ہی عمدہ کتاب ہے۔ بہت تھوڑی کتابیں ہیں جو اُس پایہ کی ہیں۔ مگر زندگی میں ایسے مواقع ہیں۔ اور خاص کر وہ جو موت سے پہلے ہوتے ہیں۔ جب کہ ایسی کتاب بالکل بے محل معلوم ہوتی ہے۔ اور فی الحقیقت اور کوئی کتاب اُس وقت سے ایسی مناسبت نہیں رکھتی۔ جیسی کہ وہ جس میں ابدی زندگی کی باتیں درج ہیں۔

یہ بات بھی قابلِ لحاظ ہے کہ یہ کلمات جنہوں نے اُس کی زندگی کی آخری گھڑیوں میں اُسے سہارا یا عہدِ عتیق کے کون سے حصہ میں سے لئے گئے تھے۔ یہ عبارت اکتیسویں زبور میں ہے۔ دوسرا بڑا کلمہ بھی جس کی طرف میں نے اشارہ کیا ہے۔ زبور کی کتاب میں سے یعنی بائیسویں زبور میں سے لیا گیا تھا۔ بلاشبہ عہدِ عتیق کے تمام صحیفوں میں سے یہ صحیفہ نہایت ہی قیمتی ہے۔ ایسا معلوم ہوتا ہے کہ گویا یہ کتاب مصنف کے خون سے لکھی گئی ہے۔ اس میں انسان کے گہرے سے گہرے رنج و غم اور اعلیٰ سے اعلیٰ اُمنگوں اور ولولوں کا حال ہے۔ اس میں روحانی تجربات کو نہایت صفائی اور پختگی کے ساتھ بیان کیا گیا ہے۔ یہ سب اولیاء اللہ کا ہمیشہ سے دستور العمل اور درہی ہے۔ اور اس کو پڑھنا اور اُس سے اُلفت رکھنا روحانی زندگی کی سب سے عمدہ علامات میں سے ہے۔

یسوع خوب جانتا تھا۔ کہ اُس کی زندگی کی مختلف ضروریات کے لئے کتاب مقدس کا کون سا حصہ مناسبت رکھتا ہے۔ کیونکہ وہ عمر بھر بڑے شوق و محنت سے کتاب مقدس کا مطالعہ کرتا رہا تھا۔ اُس کے کان بچپن سے اُس سے برابر مانوس تھے۔ عبادت خانہ میں وہ اُسے سنتا رہا تھا۔ غالباً وہ عبادت خانہ کے طومار لے کر علیحدگی میں بھی اُس کا مطالعہ کیا کرتا ہوگا۔ اس لئے جب اُس نے وعظ و نصیحت شروع کی۔ تو اُس کی زبان میں اُسی کا چرکا پایا جاتا تھا۔ اور بحث مباحثہ کے وقت بھی وہ ایسی آیت موقع پر نقل کر دیا کرتا تھا۔ کہ اُس کے مخالفوں کا جنہیں اپنی علمیت پر بہت گھمنڈ تھا۔ منہ بند ہو جاتا تھا۔ مگر وہ اپنے ذاتی کاموں میں بھی ہر ضرورت کے وقت اُس کا استعمال کرتا تھا۔ جب وہ بیابان میں تھا۔ تو اسی کے ذریعہ اُس نے دشمن کا مقابلہ کیا۔ اور اُس پر فتح حاصل کی۔ اور اب دم مرگ بھی اُس نے اُس کا اچھا سا تھ دیا۔ اُن لوگوں کے لئے جنہوں نے کلام الہی کو اپنے دلوں میں چھپا رکھا ہے۔ اُن کی ہر ضرورت کے وقت وہ اُن کا مددگار ہوتا ہے۔ اگر ہم بھی چاہتے ہیں۔ کہ وہ مرتے وقت ہمارا سہارا ہو۔ تو ہمیں چاہیے کہ ہم زندگی بھر اُسے اپنا مشیر و صلاح کار بنائے رکھیں۔

یہ امر بھی قابلِ لحاظ ہے۔ کہ یسوع نے زبور میں سے یہ آیت کس طرح نقل کی۔ اُس نے کچھ اس کے شروع میں زیادہ کیا۔ اور آخر سے کچھ گھٹا دیا۔ شروع میں اُس نے لفظ ”باپ“ بڑھا دیا۔ یہ لفظ اس زبور میں نہیں ہے۔ اور نہ ہو سکتا تھا۔ عہدِ عتیق میں افراد انسانی نے ابھی تک خُدا کو اپنا باپ کہنا نہیں سیکھا تھا۔ اگرچہ خُدا کو چند مقامات میں ساری قوم کا مجموعی طور پر باپ لکھا گیا ہے۔ خُدا کے ساتھ نیا تعلق جو اس لفظ سے ظاہر ہوتا ہے۔ وہ مسیح ہی کی ایجاد ہے۔ اور اس آیت میں ایذا (اضافہ) کرنے سے اُس نے اُس پر کچھ اور ہی رنگ چڑھا دیا۔ پر ہم بھی عہدِ عتیق کے ساتھ ایسا ہی کر سکتے ہیں۔ ہم بھی عہدِ جدید کے معانی و مطالب کو اُس میں داخل کر سکتے ہیں۔ فی الحقیقت اسی آیت کے متعلق ہمیں اسی قسم کے سلوک کا ایک اور بڑا ثبوت ملتا ہے۔ سنستنس جو مسیحی دین کا پہلا شہید گزرا ہے۔ بہت سی باتوں میں اپنے اُستاد کی مانند تھا۔ اور اُس نے اپنی شہادت میں بھی اُسی کی نقل کی۔ چنانچہ موت کے میدان میں

اُس نے بھی اپنے دشمنوں کے لئے دُعا کی۔ اے خُداوند یہ گناہ ان کے حساب میں نہ لکھنا۔ اسی طرح اُس نے مرتے وقت یہی الفاظ نقل کئے۔ مگر ایک دوسری صورت میں ”اے خُداوند یسوع۔ میری روح کو قبول کر“۔ یعنی اُس نے آخری دُعا مسیح سے کی۔ جیسے کہ خود مسیح نے باپ سے کی تھی¹۔

دوسری تبدیلی جو یسوع نے اس آیت میں کی۔ وہ آخری الفاظ کا اُڑدینا تھا۔ جو یہ تھے۔ کہ کیونکہ تو نے مجھے خلاصی بخشی۔ اُس کے لئے ان الفاظ کا استعمال کرنا مناسب نہ تھا۔ مگر ہمیں ان الفاظ کو چھوڑنا نہیں چاہیے۔ اور اگر ستنفس کی مانند ہم بھی یہ دُعا مسیح سے کریں۔ تو ہمارے لئے یہ الفاظ کیسے بیش قیمت اور رقت انگیز (رُلانے والے) ہوں گے۔ اُس شخص سے بھی بڑھ کر جس نے پہلے پہل انہیں قلمبند کیا تھا۔

۳۔

مرتے ہوئے نجات دہندہ نے یہ دُعا اپنی روح کی بابت کی تھی۔

اکثر اشخاص مرتے اپنے جسم کے لئے بہت فکر مند ہوا کرتے ہیں۔ یہ شاید اُن کے جسمانی دُکھ اور تکلیف کی وجہ سے ہو۔ اور ڈاکٹر کی دوائیں بھی شاید اُن کی توجہ کو اپنی طرف لگائے رکھتی ہیں۔ بعض لوگ اپنے جسم کے لئے اس قسم کی فکر بھی ظاہر کرنے لگتے ہیں۔ کہ مرنے کے بعد اُس سے کیا کیا جائے۔ اور اس امر کے لئے اپنی تکفین و تدفین کے لئے مفصل ہدایات کرنے لگتے ہیں۔ اور اکثر اوقات ایسا بھی ہوتا ہے۔ کہ مرنے والے کا دل دم مرگ تک دُنیاوی کاروبار میں الجھا رہتا ہے۔ وہ اپنی جائیداد کے بندوبست کے متعلق ہدایات کرتے ہیں۔ اور اپنے خاندان کے لوگوں کی فکر انہیں لگی رہتی ہے۔ یسوع کے نمونہ سے ظاہر ہے۔ کہ اس قسم کے معاملات کی طرف بستر مرگ پر توجہ کرنا مناسب بات نہیں ہے۔ کیونکہ اُس کا پانچواں کلمہ کہ ”میں پیسا ہوں“۔ اُس کی جسمانی ضروریات کو ظاہر کرتا ہے۔ اور نیز جب وہ صلیب پر لٹک رہا تھا۔ تو اُس نے اپنی ماں کے آسندہ آرام و آسائش کا بندوبست کیا۔ مگر سب سے بڑی فکر اُسے اپنی روح کے متعلق تھی۔ اور اُس نے اپنی آخری دُعا میں اُسی کی فکر کی۔

رُوح کیا چیز ہے؟ وہ ہماری ہستی کا سب سے لطیف اور اعلیٰ اور پاک حصہ ہے۔ عموماً وزمرہ کی زبان میں تو ہم جان کے لفظ سے اُسے یاد کیا کرتے ہیں۔ جیسا کہ انسان کا ذکر کرتے ہوئے ہم کہہ دیا کرتے ہیں۔ کہ وہ جسم و جان سے مرکب ہے۔ مگر پاک نوشتوں کی زبان میں رُوح کو جان سے بھی تمیز کر کے اُسے باطنی انسان کا سب سے اعلیٰ اور لطیف حصہ ظاہر کیا ہے۔ اُس کو ہماری فطرت کے باقی حصوں سے وہی نسبت ہے۔ جو پھول کو پیڑ سے یا موتی کو پسی سے ہے۔ وہ ہمارے باطن کی اُس چیز کا نام ہے۔ جو خصوصیت کے ساتھ خُدا اور ابدیت سے متحد اور ملی ہوئی ہے۔ مگر ساتھ ہی یہ بھی یاد رہے کہ یہی چیز ہے۔ جسے گناہ بگاڑنا چاہتا ہے۔ اور جسے ہمارے رُوحانی دشمن برباد کرنا چاہتے ہیں۔ تو کیا تعجب ہے کہ وہ آخری گھڑی میں اور بھی زیادہ کوشش دکھاتے ہیں۔ کیونکہ یہ اُن کا آخری موقع ہوتا ہے۔ اور وہ بہت چاہتے ہیں۔ کہ رُوح کو جسم سے نکلنے ہی گرفتار کر لیں۔ اور اُسے اس کے اصلی رُتبہ سے نیچے گرا کر ذلت کی طرف لے جائیں۔ یسوع جانتا تھا کہ اب وہ ابدیت میں داخل ہونے کو ہے۔ اور اپنی رُوح کو ان دشمنوں کے ہاتھوں سے چھین کر جو اس پر قابو حاصل کرنے کو آمادہ (تیار) کھڑے تھے۔ اُس نے اُسے خُدا کے ہاتھوں میں سونپ دیا۔ اوہاں وہ بالکل سلامت تھا۔ کیونکہ اس ابدی و ازلی ذات کے ہاتھ مضبوط اور محافظ ہیں۔ مگر ساتھ ہی وہ ملائم اور پُر محبت بھی ہیں۔ کیسی محبت و اُلفت کے ساتھ ان ہاتھوں نے یسوع کی روح کو قبول کیا ہوگا۔ خُدا ایک قدیمی نبوت

¹۔ کلام اللہ کے مفسر کا سب سے پہلا کام یہ ہے کہ دریافت کرے کہ ہر ایک آیت اور لفظ کے اس وقت جب کہ وہ لکھا گیا اصل میں کیا معنی و مراد۔۔۔ اور اس اصلی استعمال کے دریافت کرنے میں بہت فائدہ ہوگا۔ لیکن اگرچہ شارح کا کام یہاں شروع ہوتا ہے۔ مگر یہیں پر ختم نہیں ہو جاتا۔ بائبل ایک ایسی کتاب ہے جو ہر زمانہ اور قوم کے واسطے ہے اور اُس پیغام کو دریافت کرنا جو وہ زمانہ حال کے لئے رکھتی ہے۔ یہ بھی شارح کا ایک ضروری فرض ہے۔ ایسے شارح بھی آج کل پائے جاتے ہیں۔ جو اپنے قاعدے کو صحیح ٹھہراتے ہیں۔ اور جس کے روسے پاک نوشتوں کا باغ محض سوکھی ہوئی نباتات کے نمونوں کا مجموعہ ثابت ہوتا ہے۔ مگر یہ درست نہیں۔ پاک نوشتوں سے ایسا سلوک کرنا چاہیے۔ جیسے کہ ایک زمانہ کلام سے کیا جاتا ہے۔

کے صحیفہ میں اپنے ایک خادم کو مخاطب کر کے فرماتا ہے۔ ”میں نے تجھے اپنے ہاتھوں کے سایہ میں ڈھانپ لیا ہے۔“ اور اب یسوع اپنے سارے مرئی اور غیر مرئی (دیکھے واندیکھے) دشمنوں سے رہائی پا کر جو اُسے گھیرے ہوئے تھے۔ اس نبوت کی تکمیل اپنے حق میں ڈھونڈتا ہے۔

یہ موت کا فن ہے۔ مگر کیا یہی زندگی کا فن بھی نہیں؟ ہر ایک ابن آدم کی رُوح مرتے وقت طرح طرح کے خطرات سے گھری ہوتی ہے۔ مگر زندگی بھر بھی یہی خطرات اُسے گھیرے رہتے ہیں۔ جیسا کہ کسی کا قول ہے کہ یہ رُوح ہمارا پھول اور ہمارا موتی ہے۔ مگر ہو سکتا ہے کہ موت کے وقت سے بہت پہلے یہ پھول پکلا جائے۔ اور یہ موتی کھو بیٹھیں۔ ”جسم رُوح کے خلاف خواہش کرتا ہے۔“ اور ایسے ہی دُنیا کی آزمائشیں اُس پر حملہ کرتی ہیں۔ گناہ اُس ناپاک کرتا ہے۔ اس لئے زندہ آدمی کے لئے اس سے بڑھ کر اور کوئی عمدہ دُعا نہیں کہ وہ صبح اُٹھ کر اپنے منجی کی یہ دُعا مانگا کرے۔ وہ آدمی بڑا ہی خوش قسمت ہے جو اپنی رُوح کی نسبت یہ کہہ سکتا ہے۔ کہ ”میں اُسے جانتا ہوں جس پر ایمان لایا ہوں۔ اور مجھے یقین ہے کہ وہ میری امانت کی اُس دن تک حفاظت کر سکتا ہے۔“

۴۴

ہمارے نجات دہندہ کے آخری کلمہ سے یہ بھی ظاہر ہوتا ہے کہ وہ موت کی نسبت کیا خیال رکھتا تھا۔

وہ لفظ جو یسوع نے اپنی رُوح باپ کو سونپنے میں استعمال کیا اُس سے یہ بھی مراد ہے کہ وہ اپنی رُوح اُسے اس اُمید سے دے رہا تھا کہ وہ پھر اُسے واپس مل جائے گی۔ وہ گویا ایک محفوظ جگہ میں اپنا خزانہ جمع کر رہا تھا۔ جہاں وہ موت کے بعد جا کر اُسے پھر حاصل کر لے گا۔ اس یونانی لفظ کا یہ مطلب ہے۔ جیسا کہ مقدس پولوس کے مذکورہ بالا قول سے باسانی معلوم ہو سکتا ہے۔ جس میں وہ کہتا ہے کہ وہ جانتا ہے کہ خُدا اس امانت کو جو وہ اُس کے سپرد کرتا ہے۔ (یہاں وہ وہی یونانی لفظ استعمال کس دن تک؟ ظاہر ہے کہ وہ کوئی وقت زمانہ مستقبل میں ہے۔ جب کہ وہ جا کہ خُدا سے اُس چیز کا جو اُس نے اُس کے سپرد کی ہے۔ دعویٰ دار ہو گا۔ اُس وقت مسیح کی نظر میں بھی کوئی ایسی ہی گھڑی تھی۔ جب اُس نے فرمایا کہ۔ ”اے باپ میں اپنی رُوح تیرے سپرد کرتا ہوں۔“ موت سے وہ تمام اجزاء جن سے فطرت انسانی مرکب ہے۔ جُدا جُدا ہو جاتے ہیں۔ ایک جز یعنی رُوح خُدا کے پاس جا رہی تھی۔ دوسری جز آدمیوں کے ہاتھ میں تھی۔ جو اُس پر اپنی ساری شرارت کا زور خرچ کر رہے تھے۔ اور وہ اُس گھر کو جہاں سب نے ایک نہ ایک دن جانا ہے جا رہی تھی۔ مگر یسوع ان متفرق اجزاء کے دوبارہ اکٹھے آنے کا اُمیدوار تھا۔ جب کہ وہ ایک دوسرے کو پھر پائیں گے۔ اور اُس کی شخصیت کا اتحاد پھر بحال ہو جائے گا۔

سب سے اہم سوال جو ایک قریب المرگ آدمی کو پوچھنا چاہیے اور جو ایک زندہ آدمی موت پر نظر کر کے پوچھ سکتا ہے۔ یہ ہے کہ ”اگر آدمی مر جائے تو کیا وہ پھر زندہ ہو گا؟ کیا وہ سب کا سب مر جاتا ہے؟ اور کیا وہ ہمیشہ کے لئے مر جاتا ہے؟ آدمی کے دل میں اس قسم کا سخت خوف و اندیشہ تو ہے کہ شاید ایسا ہی ہے۔ اور ایسے معلم بھی ہمیشہ پائے جاتے ہیں۔ جو اس شبہ کو ہمیشہ ایک مسلمہ اور ثابت شدہ مسئلہ میں تبدیل کر دیتے ہیں۔ وہ یہ تعلیم دیتے ہیں کہ نفسِ ناطقہ فقط مادہ ایک طاقت کا نام ہے۔ اور اس لئے جب جسم کے اجزا پر اگندہ ہو جاتے ہیں۔ تو آدمی تحلیل ہو کر مادی دُنیا میں خلط ملط ہو جاتا ہے۔ اور لوگ ہیں۔ جو اگرچہ مادہ اور نفسِ ناطقہ (انسانی رُوح) کے درمیان امتیاز (فرق) کرتے ہیں۔ تو بھی یہ تعلیم دیتے ہیں کہ جب جسم مٹی میں مل جاتا ہے۔ تو نفسِ ناطقہ بھی بحرِ ہستی میں جا ملتا ہے۔ جہاں اُس کی شخصیت زائل ہو جاتی ہے۔ اور ایسا ہو جاتا ہے۔ جیسا ایک قطرہ سمندر میں جا پڑتا ہے۔ اور پھر ان دونوں میں کوئی ملاپ ممکن نہیں ہے۔ مگر ہمارے باطن میں ایک اعلیٰ اور پاک چیز ہے۔ جو اس قسم کے مسائل کو قبول کرنا گوارا نہیں کرتی۔ اور بنی انسان کے بہترین معلم ہمیشہ ہمیں حوصلہ دلاتے رہے ہیں۔ کہ ہم اس سے بہت کسی چیز کی اُمید کر سکتے ہیں۔ مگر جو یقین وہ ہمیں دلاتے ہیں۔ اُس کی بنا کسی پختہ بات

پر نہیں رکھتے۔ اور اس لئے وہ بھی اس میں کچھ ہچکچاتے نظر آتے ہیں۔ اور ان کا اپنا یقین بھی کچھ دھندلا سا ہے۔ مگر اس امر کے لئے ہم مسیح کے پاس جاتے ہیں۔ کیونکہ ہمیشہ کی زندگی کی باتیں اسی کے پاس ہیں۔ وہ اس مضمون پر بغیر کسی پس و پیش کے بڑی صفائی کے ساتھ کلام کرتا ہے۔ اور اُس کے آخری کلمات ثابت کرتے ہیں۔ کہ جو کچھ وہ اوروں کو تعلیم دیتا تھا۔ آپ بھی اُس پر کامل یقین رکھتا تھا۔ مگر اُس نے اپنی تعلیم سے فقط حیات اور ابدیت کو ہی آشکارا (ظاہر) نہیں کیا۔ بلکہ وہ خود اپنی ذات میں اس مسئلہ کی صداقت کا ثبوت ودلیل ہے۔ کیونکہ وہ خود ہماری غیر فانی زندگی ہے۔ چونکہ ہم اُس کے ساتھ متحد ہیں۔ ہم یقین کرتے ہیں کہ ہم ہر گز ہلاک و فنا نہ ہوں گے۔ کوئی چیز بلکہ موت بھی ہمیں اُس کی محبت سے جدا نہیں کر سکتی۔ کیونکہ اُس نے فرمایا ہے۔ کہ ”چونکہ میں جیتتا ہوں۔ تم بھی جیو گے۔“

مگر ہو سکتا ہے۔ کہ اس کلمہ کے مطالعہ کرنے میں ہم نے لفظی طور پر مرنے کے فن کو سیکھ لیا ہے۔ کاش کہ ہمارے آخری الفاظ بھی یہی ہوں۔ بہت سے لوگوں کے یہی آخری الفاظ تھے۔ جب جان ہس کو قتل گاہ کی طرف لے جا رہے تھے۔ تو اُس کے سر پر ایک کاغذ لگا تھا۔ جس پر شیطانوں کی تصاویر کھینچی ہوئی تھیں۔ گویا کہ اُس کے دشمنوں نے اپنے زعم (خیال) میں اُس کی رُوح کو انہیں کے سپرد کیا تھا۔ مگر وہ بار بار چلاتا تھا ”اے باپ میں تیرے ہاتھوں میں اپنی رُوح کو سونپتا ہوں۔“ پو لیکارپ اور جیروم۔ پو تھر اور میلانکتھن اور اور بہت سے اصحاب کے آخری الفاظ یہ تھے۔ اپنی رُوح کے لئے خدا کے حضور جانے کو اس سے بہتر سواری کون ڈھونڈ سکتا ہے؟ لیکن خواہ ہم موت کے وقت اس دُعا کا استعمال کر سکیں یا نہیں۔ مگر ہمیں چاہیے کہ بڑی کوشش کے ساتھ زندگی بھر اُس کا استعمال کرنے سے باز نہ رہیں۔ اُمید ہے کہ آپ بھی اس کتاب کو بند کرنے سے پہلے یہی دُعا کریں گے۔ کہ اے باپ میں اپنی رُوح تیرے ہاتھوں میں سونپتا ہوں۔“

یہ پردہ پانچ ہاتھ لمبا اور سولہ ہاتھ چوڑا تھا۔ اور بابل کی ساخت تھا۔ اس میں نیلگوں سفید۔ سُرخ اور ارغوانی رنگ عجیب طور سے آمیز (ملانا) کئے گئے تھے۔ جو عالم کے چار عنصروں کا نشان تھے۔ یعنی سرخ رنگ آگ کا۔ نیلگوں رنگ ہوا کا۔ سفید کتان زمین کا۔ اس لئے وہ کہ وہ زمین کی پیداوار ہے۔ اور ارغوان سمندر کا۔ اس لئے کہ وہ سمندر کی ایک قسم کی مچھلی سے نکلتا ہے۔

یہ بات کہ یہ پردہ اوپر سے نیچے تک پھاڑا گیا ہے۔ ظاہر کرتی ہے۔ کہ یہ خُدا کی اُنکلی سے پھاڑا گیا۔ لیکن یہ بات کہ آیا اُس میں کسی ظاہری وسیلہ کو بھی دخل تھا یا نہیں۔ ہم اس کی نسبت کچھ نہیں کر سکتے۔ بعض کا خیال ہے کہ بھونچال جو اُس وقت واقع ہوا۔ وہ اس کا وسیلہ تھا۔ اس طور سے کہ اُس سے اوپر کا شہتیر ہل گیا۔ یا اور کوئی اسی قسم کی بات واقع ہوئی۔ جس سے پردہ پھٹ گیا۔

تاریخ میں ایسے عظیم واقعات کے موقعوں پر جب کہ لوگوں کے دلوں میں عجیب قسم کا اضطراب و تشویش (بے چینی اور فکر مندی) پیدا ہو رہی ہوتی ہے۔ ذرا ذرا اسی باتیں بھی پُر معنی سمجھی جانی لگتی ہیں۔ ایسے حادثات افراد انسانی کی زندگیوں کے عجیب و غریب انقلابات کے موقعوں پر بھی ہوتے رہتے ہیں۔ اُن کا مدار اور اثر زیادہ تر اُن جذبات پر موقوف ہوتا ہے۔ جو اُس وقت دیکھنے والے کے دل پر مسلط ہوتے ہیں۔ بلاشبہ بعض لوگوں کو تو یہ پردے کا پھٹ جانا ایک معمولی سی بات معلوم ہوئی ہوگی۔ مگر دوسروں کے دلوں میں اس سے سینکڑوں طرح کے خیالات پیدا ہو گئے۔ مگر ہمارے نزدیک بلاشبہ یہ واقعہ ایک اعلیٰ رتبہ رکھتا ہے۔ اور الہی ہاتھوں کا کرشمہ معلوم ہوتا ہے۔ بادل اور آگ کے ستون کی طرف جو بیابان میں بنی اسرائیل کے ہمراہ رہتا تھا۔ اس کے بھی دو پہلو تھے۔ ایک عدالت کا۔ دوسرا رحمت کا۔ یہ اس امر کا نشان تھا۔ کہ یہ ہیکل ناپاک ہو گئی۔ اور الہی حضور اُس میں سے نکل گئی ہے۔ اور اُس کا محل (موقع) اور فائدہ اب بالکل جاتا رہا۔ اور یہ ایک عجیب بات ہے۔ کہ اُس وقت نہ صرف عیسائیوں ہی کے دل اس قسم کے خیالات سے بھرے ہوئے تھے۔ بلکہ یہودیوں کے بھی۔ یوسیفس یہودیوں کی ایک روایت بیان کرتا ہے۔ جس کی طرف رومی مورخ ٹاکٹیس بھی

اشارہ کرتا ہے۔ کہ اس واقعہ سے چند سال بعد عیدِ فصح کے موقع پر ہیگل کے اندرونی صحن کا مشرقی دروازہ جو ایسا بھاری تھا کہ اُس کے کھولنے کے لئے بیس آدمی درکار ہوتے تھے۔ اور علاوہ بریں اُس وقت مقفل (تالا لگا ہوا) ہو رہا تھا۔ دفعتاً (اچانک) آدھی رات کے وقت کھل گیا۔ اور اُس کے بعد کی عیدِ پینٹیکوسٹ کے موقع پر کاہن نے جس کا کام رات کے وقت صحن کی خبرداری کرنا تھا۔ پہلے تو ایک شور سنا۔ جیسے کہ پاؤں کی آہٹ سے پیدا ہوتا ہے۔ اور پھر ایک بلند آواز سنائی دی۔ گویا کہ بہت سی آوازیں کہہ رہی ہیں۔ کہ آؤ۔ یہاں سے چل دیں۔“ لیکن فقط فلسطین ہی میں یہ خیال جاگزین نہ تھا۔ کہ تاریخ میں ایک انقلاب واقع ہونے والا ہے۔ اور قدیم دُنیا کا خاتمہ ہو چلا ہے۔ بلکہ پلوٹارک بھی ایک روایت بیان کرتا ہے۔ جو اُس نے ایک شخص سے سُنی تھی۔ کہ دفعہ ایک شخص کسی جہاز پر سفر کر رہا تھا۔ جو ہوا تھم جانے کے سبب ایک ٹاپو کے پاس ٹھہر گیا۔ جب وہ وہاں ٹھہرا ہوا تھا۔ تو اچانک ساحل پر سے ایک بلند اور صاف آواز سنائی دی۔ جو جہاز کے ناخدا (ملاح) کا نام لے کر پکار رہی تھی۔ دوبارہ تو وہ خاموش رہا۔ مگر جب تیسری دفعہ وہی آواز آئی۔ تو اس نے جواب دیا۔ اس پر وہ اور بھی بلند آواز کہنے لگی۔ کہ جب تم گھر کو جاؤ تو کہہ دو کہ پان (PAN) مر گئی۔ پان قدیم علم الاصنام میں نیچر یعنی فطرت کے دیوتا کا نام تھا۔ اس لئے جس کسی نے یہ آواز سُنی۔ نہایت خوف زدہ ہو گیا۔ اور انہوں نے آپس میں مشورہ کرنا شروع کیا کہ آیا اس حکم کی اطاعت کی جائے یا نہیں۔ آخر کار یہ قرار پایا کہ اگر واپسی کے وقت طوفانی ہوا چلتی ہو۔ تو اس حکم کی اطاعت نہ کی جائے۔ اور اگر ہوا تھمی ہوئی ہو۔ تو کی جائے ایسا اتفاق ہوا کہ جب وہ وہاں پہنچے تو ہوا بالکل تھمی ہوئی تھی۔ اور اس لئے ناخدا نے جہاز کے پتور پر کھڑے ہو کر بلند آواز سے وہی الفاظ کہے۔ جس پر نہ صرف اُس کی آواز کی گونج اُٹھی۔ بلکہ ہوا بہت سے لوگوں کی چیخوں اور رونے چلانے سے بھر گئی۔ یہ ناخدا قیصر طبریاں کے حضور میں طلب کیا گیا تھا۔ جس نے بڑی احتیاط سے اس واقعہ کی صحت (درستی) کی تحقیقات کی۔

اس واقعہ کے تاریک پہلو سے تو اس پر وہ کے پھٹنے سے یہ مطلب تھا۔ اس سے ظاہر ہوتا تھا۔ کہ دیوتاؤں کی سلطنت کا خاتمہ ہو گیا۔ اور یروشلیم اب آئندہ کو بیت المقدس نہیں رہا۔ جہاں لوگ عبادت کو جایا کریں۔ مگر ساتھ ہی اس کا ایک روشن پہلو بھی تھا۔ اور اسی پہلو کی وجہ سے یسوع کے رفیقوں (ساتھیوں) نے اس واقعہ کو اپنے دلوں میں بڑی احتیاط سے محفوظ رکھا۔ جیسا کہ مقدس پولوس لکھتا ہے۔ اس کا یہ مطلب تھا۔ کہ وہ دیوار جو یہودیوں اور غیر قوموں کے درمیان حائل تھی۔ اب شکستہ ہو گئی۔ اور جیسا کہ عبرانیوں کے نام کے خط میں مفصل طور پر بحث کی گئی ہے۔ اس سے یہ مراد تھی۔ کہ اب رسم و دستور اور درمیانوں کا سلسلہ جس کے مطابق عہدِ متیق کے رُوسے خُدا پر پرست خُدا تک پہنچنے کی کوشش کرتے تھے۔ مگر پھر بھی اُس سے فاصلہ پر رہتے تھے۔ بیچ میں سے اُٹھا دیا گیا۔ خُدا کا دل اب سب پر آشکارا (ظاہر) ہو گیا۔ اور یہ دل محبت سے معمور ہے۔ اور اس کے ساتھ ہی انسان کا دل مسیح کی قربانی کے وسیلہ گناہ آلود ضمیر سے رہائی پا کر جو وہ بیلوں اور بکروں کی قربانی سے کبھی حاصل نہ کر سکتا اب خوش و خرم خُدا کے حضور میں حاضر ہو سکتا اور ایک فرزند کی آزادی اور بے تکلفی کے ساتھ وہاں آجا سکتا ہے ”پس اے بھائیو! چونکہ ہمیں یسوع کے خون کے سبب اُس نئی اور زندہ راہ سے پاک مکان میں داخل ہونے کی دلیری ہے۔ جو اُس نے پردے یعنی اپنے جسم کو پھاڑ کر ہمارے واسطے مخصوص کی ہے۔ اور چونکہ ہمارا ایسا بڑا کاہن ہے۔ جو خُدا کے گھر کا مختار ہے۔ تو آؤ۔ ہم سچے دل اور پورے ایمان کے ساتھ۔۔۔ خُدا کے پاس چلیں۔“ (عبرانیوں ۱۰: ۱۹، ۲۲)۔

دوسری علامت بعض مردوں کی قیامت تھی۔ ”اور قبریں کھل گئیں۔ اور بہت سے جسم اُن مقدسوں کے جو سو گئے تھے۔ جی اٹھے اور اُس کے جی اٹھنے کے بعد قبروں سے نکل کر مقدس شہر میں گئے اور بہتوں کو دکھائی دیئے۔“

خواہ بیکل کے پردہ کا پھٹنا بھونچال کے باعث ہو یا نہ ہو۔ مگر اس میں شک نہیں کہ یہ دوسرا نشان ضرور اُس سے تعلق رکھتا تھا۔ فلسطین میں قبریں پہاڑوں کی غاروں میں ہوتی تھیں۔ جن کے منہ پر بڑے بڑے پتھر اپنی جگہ سے ہل گئے ہوں گے۔ اور اجسام جو یا تو تختوں پر دھرے تھے۔ یا طاقوں یا محرابوں میں کھڑے کئے ہوئے تھے۔ اس سبب سے ہل جُل گئے ہوں گے۔ مگر بعض میں اور بھی ہل جُل واقع ہوئی۔ یعنی علاوہ بیرونی جنبش کے اُن کے اندر بھی خدا کے زندگی بخش دم نے حرکت پیدا کر دی ہوگی۔

بہت سے دیندار علماء کے دل میں مختلف وجوہات سے اس معجزہ نے طرح طرح کے شکوک پیدا کر دیئے ہیں۔ وہ کہتے ہیں کہ یہ پاک نوشتوں کے دوسرے بیانات کے خلاف ہے۔ جن کے مطابق مسیح اُن کا جو سوتے ہیں۔ پہلا پھل تھا۔ اگر یہ مردہ اجسام اس بھونچال کے موقع پر پھر زندہ ہو گئے۔ تو وہ نہیں۔ بلکہ یہ پہلے پھل ٹھہرے۔ اس کا یہ جواب ہے کہ مقدس متی نے اس بارہ میں احتیاط کی ہے۔ کیونکہ وہ لکھتا ہے۔ کہ وہ اپنی اپنی قبروں میں سے ”اُس کے جی اٹھنے کے بعد“ نکلے۔

اس لئے مقدس متی اس امر میں بھی مقدس پولوس کے ساتھ متفق ہے۔ اور مسیح ہی کو سب سے پہلے جی اٹھنے والا ٹھہراتا ہے۔ مگر پھر یہ سوال پیدا ہوتا ہے۔ کہ زندگی حاصل کرنے اور جی اٹھنے کے درمیانی عرصہ میں اُن کی کیا حالت تھی؟ انجیل نویس کے بیان سے ایسا معلوم ہوتا ہے۔ کہ وہ بھونچال کے وقت زندہ ہو گئے۔ مگر اس کے بعد تیسرے دن تک قبر سے نہ نکلے۔ جب تک کہ مسیح نہ جی اٹھا کیا یہ بات قابل یقین ہے؟ یا کیا یہ بھی کوئی ایسی ہی روایت ہے۔ جیسی غیر مستند اناجیل میں پائی جاتی ہیں۔ جو کسی نہ کسی طرح انجیل متی میں گھس آئی ہے؟ دوسرے انجیل نویس جب کہ مقدس متی کے ساتھ پردہ کے پھٹنے کے معاملہ میں اتفاق کرتے ہیں۔ اس امر کا کچھ بھی ذکر نہیں کرتے۔ اور پھر اُن کی رائے میں اس سارے بیان میں اُس احتیاط اور متانت (سنجیدگی) کا کہیں پتہ نہیں ملتا۔ جو مسلمہ اناجیل کے تصدیق شدہ معجزات میں پائی جاتی ہیں۔ اور نیز وہ زمانہ بعد کے کلیسیاء کے مشہور معجزوں سے مشابہ ہے۔ جو اکثر محض بچوں کا کھیل معلوم دیا کرتے ہیں۔

اس کے برخلاف یہ کہہ سکتے ہیں کہ قدیم سے قدیم نئے جو مقدس متی کی انجیل کے پائے جاتے ہیں۔ اُن میں سے کسی سے بھی یہ نہیں پایا جاتا کہ یہ فقرات بعد میں کسی شخص نے ایزاد (اضافہ) کر دیئے ہیں۔ اور بہت سے باریک بین اُن کی نسبت یہ رائے رکھتے ہیں کہ یہ فقرات درحقیقت اس کتاب ہی کا جز اور اپنی جگہ میں بالکل بر محل (مناسب) معلوم ہوتے ہیں۔ وہ یہ دلیل پیش کرتے ہیں۔ کہ اگر وہ شخص جس نے اُس وقت صلیب پر جان دی۔ فی الحقیقت وہی تھا۔ جو وہ اپنی نسبت دعویٰ کرتا تھا۔ اور ہم یقین کرتے ہیں کہ وہ وہی تھا۔ تو ضرور ہے کہ اُس کی موت سے مردوں کی سرزمین میں بھی بہت کچھ تحریک اور ہل چل پیدا ہو۔ دُنیا کے زندہ مرد و عورت اُس واقعہ کی حقیقت سے جو اُن کی آنکھوں کے سامنے واقع ہو رہا تھا۔ محض بے خبر معلوم ہوتے تھے۔ مگر غیر مرئی دُنیا میں اس سے اس قدر تہلکہ مچ گیا کہ نہ ایسا پہلے کبھی ہوا ہو گا۔ نہ پھر کبھی ہو گا۔ یہ کوئی غیر طبعی بات نہ تھی۔ بلکہ عین طبعی امر معلوم ہوتا ہے۔ کہ بعض مردگان اس جوش اور شوق کی حالت میں اُس عالم کی حدود کو توڑ کر اس دُنیا میں آجائیں۔ تاکہ وہ بھی وہیں رہیں جہاں مسیح تھا۔ اور یہ سوال کہ زندہ ہونے۔ اور باہر نکل آنے کے درمیانی عرصہ میں وہ کیا کرتے رہے۔ ایک ایسی ہلکی سی بات ہے کہ بہت غور و فکر کے لائق نہیں

ہے۔ بہر صورت وہ اپنے خُداوند کے بعد جی اُٹھے۔ اور کیا یہ ایک مناسب امر نہ تھا۔ کہ چالیس دن کے بعد جب وہ فرشتوں اور مقرب فرشتوں کے نعرہ ہائے خوشی کے درمیان آسمان پر چڑھ گیا۔ تو نہ صرف وہ خود ہی جسم میں ظاہر ہو۔ بلکہ اُس کے ساتھ ایسے نمونہ بھی پائے جائیں۔ جو اس امر کا ثبوت ہوں۔ کہ اُس کی قیامت کا نتیجہ آخر کار اُس کے مومنین کے حق میں کیا کچھ ہوگا۔ اگر کوئی یہ سوال کرے کہ یہ مبارک مقدمہ سین کون تھے۔ جن کو یہ فوقیت اور امتیاز بخشا گیا۔ تو ہم اس کے جواب میں کہیں گے۔ کہ ہمیں معلوم نہیں۔ تاہم یہ کہہ سکتے ہیں کہ اُن لوگوں کی خاک جنہیں خُداوند اس قسم کی عزت بخشنے خوش ہوتا۔ وہاں سے بہت دُور نہ تھی۔ مثلاً بزرگان مثل ابراہیم کے۔ شاہان (بادشاہ) مانند داؤد کے۔ انبیاء مثل یسعیاہ کے۔

مگر اس نشان کی حقیقی مراد اس قسم کے خیالات پر منحصر نہیں ہے۔ اگر کبھی یہ دریافت بھی ہو جائے کہ یہ فقرات مقدمہ س متی کی انجیل میں بعد ازاں بڑھائے گئے ہیں۔ اور ہم کو یہ ماننا پڑے کہ یہ ابتدائی زمانہ کے مسیحیوں کی قوت واہمہ (سوچنے کی قوت) ہے۔ تو بھی ہمارے دل میں یہ سوال ضرور پیدا ہوگا۔ کہ ان لوگوں نے ایک ایسی بات کیوں ایجاد کی۔ اور اس کا جواب صرف یہی ہوگا۔ کہ اس کا باعث وہ مضبوط یقین تھا۔ جو اُن کے دل میں شعلہ زن تھا کہ مسیح کی موت اور قیامت نے موت کے دروازے تمام مقدمہ سین کے لئے کھول دیئے ہیں۔ یہی وہ بزرگ اور جلالی ایمان تھا جو اُن ناقابل فراموش دنوں کے تجربوں نے ایمانداروں کے دلوں میں پیدا کر دیا تھا۔ خواہ اس ایمان کے پیدا کرنے میں ان جی اُٹھے مقدمہ سوں کے نظارہ نے حصہ لیا ہو یا نہ لیا ہو۔ اور یہی اس وقت بھی کلیسیاء اور تمام ایمانداروں کا ایمان ہے۔

اگر اس واقعہ کو بھی ایک دوسرے پر دے کا پھٹنا کہیں تو بالکل بجا ہوگا۔ دُنیا میں خُدا کے چہرہ پر ایک پردہ پڑا ہوا تھا۔ تو ویسے ہی ابدیت کا چہرہ بھی ایک پردہ سے ڈھنپ رہا تھا۔ اُن کے خیالات و عقائد اس کی نسبت بالکل دھندلے سے تھے۔ وہ بالکل اس امر کا یقین نہیں کر سکتے تھے کہ ہم محض مٹی کے ہیں۔ مگر مسیح سے الگ ہو کر سب سے بڑے داناؤں کے خیالات بھی دوسرے جہان کے متعلق کسی طرح سے صحیح یا یقینی کہلانے کے لائق نہیں ہیں۔ اور نہ اُن کو اس سے بڑھ کر کچھ حیثیت حاصل ہے۔ جیسے دو بچے اپنی ماں کے پیٹ میں اس دُنیا کے حالات کے متعلق بحث کریں۔ برخلاف اس کے مسیح اس غیر مرئی (اندیکھی) دُنیا کا ذکر ہمیشہ ایسی آزادی اور یقین کے ساتھ کیا کرتا تھا۔ کہ گویا وہاں کارہنہ والا ہے۔ اور اُس کے ذرہ ذرہ سے واقف ہے۔ اور اُس کی قیامت اور آسمان پر چلا جانا اُس عالم غیر فانی کا نہایت صحیح اور یقینی نظارہ ہے۔ جو مشکل سے کبھی اس دُنیا کو حاصل ہوا ہوگا۔

البتہ اس نشان میں اُس کی صحت (درستی) کا تعلق اُس کی موت کے ساتھ ہے۔ نہ اُس کی قیامت کے ساتھ۔ مگر مسیح کی قیامت اُس کی موت کے ساتھ نہایت ہی گہرا تعلق رکھتی ہے۔ یہ عام طور پر گویا اُس کی استبازی کا اعلان تھا۔ اس لئے چونکہ وہ فقط اپنے ہی لئے نہیں مگر ایک پبلک یعنی عہدہ دار آدمی کی حیثیت سے۔ اُس کا سارا جسم (یعنی کلیسیاء) قیامت کا ویسا ہی حق دار ہے۔ اور وقت مقررہ پر یہ ظاہر ہو جائے گا۔ کہ چونکہ اُس نے اُن کی جانب سے ہر ایک دعویٰ پورا کر دیا ہے اس لئے موت کو اُن کے روک رکھنے پر کوئی اختیار نہیں ہے۔

۳۔

پہلا نشان اس مادی یا طبعی دُنیا میں واقع ہوا۔ دوسرا مردوں کے پاتال میں۔ مگر تیسرا نشان عام انسانی دُنیا میں واقع ہوا۔ اور یہ اُس صوبہ دار کے منہ سے جو اُس کے صلیب دینے پر مامور تھا۔ مسیح کا اقرار تھا۔

ہم یہ نہیں کہہ سکتے کہ آیا اس نشان کا تعلق بھی کسی قدر بھونچال سے تھا یا نہیں۔ غالباً یہ بھی بھونچال کے سبب سے ہوا۔ بھونچال سے جو حالت پیدا ہوتی ہے۔ غالباً دُنیا کی کسی اور چیز سے نہ ہوتی ہوگی۔ اور ایک معمولی سیدھے سادے آدمی پر جو اثر اُس کا پیدا ہوتا ہے۔ وہ یہ ہے کہ وہ خواہ مخواہ یہ

سمجھنے لگتا ہے کہ خُدا قریب ہے۔ اس لئے ظن غالب (یقینی) ہے کہ صوبہ دار نے اس بھونچال کو گویا اپنے خیالات کے لئے جو اُس کے دل میں پیدا ہو رہے تھے۔ ایک قسم کی تائید ایزدی (خُدا کی حمایت) سمجھا۔ اور اُس نے فی الفور سب کے سامنے اُس کا اقرار بھی کر دیا۔

تاہم اس کا یہ اقرار اُن باتوں کا نتیجہ تھا۔ جو وہ مسیح کے چال چلن میں عدالت میں پیش ہونے کے وقت سے لے کر آخری دم تک دیکھتا رہا تھا۔ اور اس سے ہمارے خُداوند کے بے چال چلن کی خوبصورتی پر ایک نہایت عمدہ شہادت ملتی ہے۔ ممکن ہے کہ وہ مسیح کی گرفتاری سے لے کر آخری دم تک اُس کے ساتھ رہا ہو۔ ان لاثباتی گھڑیوں میں اُس نے اُس کے دشمنوں کے غضب اور بے انصافی کو ملاحظہ کیا ہو گا۔ اور ساتھ ہی یہ بھی دیکھا ہو گا کہ اُن کے مقابلہ میں وہ کیسا صابر۔ بُرد بار۔ حلیم۔ اور عالی حوصلہ تھا۔ اُس نے اُسے اپنے صلیب دینے والوں کے حق میں دُعا کرتے۔ چور کو تسلی دیتے۔ اپنی ماں کے گزارہ کا بندوبست کرتے۔ اور خُدا کی طرف لو لگاتے سنا ہو گا۔ اس سے اُس کے دل میں اُس کی طرف زیادہ زیادہ کشش پیدا ہوتی گئی ہو گی۔ اور اُس کا دل اُس پر فریفتہ (عاشق) ہوتا گیا ہو گا۔ یہاں تک کہ وہ صلیب کے رُو بُرو کھڑے ہو کر بڑے غور سے اُس کی تمام باتوں کو سنتا اور حرکات کو نگاہ رکھتا ہو گا۔ اور جب اُس کی آخری دُعا اُس کے منہ سے نکلی بھونچال نے گویا اُس کا جواب دیا۔ تو اُس کا یقین پھوٹ نکلا۔ اور وہ اپنی شہادت کو ہرگز روک نہ سکا۔

مقدس لو کا اُس کی زبانی صرف یہ الفاظ لکھتا ہے کہ ”یہ ایک راستباز آدمی تھا“۔ مگر دوسرے انجیل نویس لکھتے ہیں کہ ”یہ خُدا کا بیٹا تھا“۔ ہم کہہ سکتے ہیں۔ کہ مقدس لو کا کے بیان میں دوسروں کا بیان بھی شامل ہے کیونکہ اگر صوبہ دار کے قول کا یہ مطلب تھا کہ یسوع کا دعویٰ حق تھا۔ تو بتائیے اُس کے دعویٰ کیا تھے؟ پیلاطس کی عدالت کے سامنے اُس نے یہ بیان سنا تھا کہ یسوع ابن اللہ ہونے کا دعویٰ کیا تھا۔ اور شاید اُس نے پیلاطس کے سامنے اُس کے سوال کے جواب میں خود مسیح کو بھی اس امر کا دعویٰ کرتے ہوئے سنا ہو۔ اور وہ برابر سنتا رہا تھا۔ کہ جو لوگ صلیب کے پاس کھڑے تھے۔ وہ برابر یہ نام اور نام لے لے کر اُسے بُرا بھلا کہتے تھے۔

لیکن جب اُس نے اس قسم کا اقرار کیا۔ تو اُس کا مطلب اس اقرار سے کیا تھا؟ یہ خیال کیا جاتا ہے۔ ہے کہ جو کچھ اُس کی مراد ان الفاظ سے بحیثیت ایک بُت پرست ہونے کے ہو سکتی ہے۔ سو یہ ہو گی۔ کہ یسوع بھی کسی خُدا یا دیوتا کا بیٹا ہے۔ انہیں معنوں میں جن میں رومی اور یونانی مرگ ہر کو لیز۔ کا سٹر اور اور ایسے ایسے بہادروں کو دیوتاؤں کے بیٹے سمجھا کرتے تھے۔ یہ بات قرین عقل (وہ بات جسے عقل قبول کرے) معلوم ہوتی ہے۔ مگر اُس کی رُوح میں تحریک پیدا ہو گئی تھی۔ اور اُس کا ذہن کھل گیا تھا۔ اور جب کہ ایک دفعہ اُس کا دل اس راستہ پر چل نکلا۔ تو اُس کا بعد ازاں مسیح کی معرفت (پہچان) میں ترقی کرنا آسان تھا۔ ایک روایت کے رو سے اُس کا نام لوئیکینیس بیان کیا جاتا ہے۔ اور کہ وہ بعد ازاں کپدوقیہ کا بپ ہو گیا۔ اور مسیح کے نام پر شہید ہوا۔

کیا یہاں ہم تیسرے پردہ کا پھٹنا نہیں دیکھتے؟ خُدا کے چہرہ پر ایک پردہ پڑا ہے۔ جو دُور کیا جانا چاہیے۔ ابدیت کے چہرہ پر پڑا ہے جو دُور کیا جانا چاہیے۔ مگر سب سے زیادہ مہلک اور خوفناک وہ پردہ ہے جو آدمی کے دل پر پڑا ہے۔ اور جو اُسے مسیح کا جلال دیکھنے سے روکتا ہے۔ یہ پردہ اُس دن قریباً اُس ساری گروہ کے دلوں پر تھا۔ جو صلیب کے گرد جمع تھی۔ یہ اُن بے چارے سپاہیوں کے چہروں پر تھا۔ جو مرنے والے نجات دہندہ سے چند ہی قدم کے فاصلہ پر بیٹھے جو اکیلے رہے تھے۔ ان کا پردہ بے پروائی کا پردہ تھا۔ اُن مذہبی لوگوں اور عوام الناس پر بھی پردہ پڑا تھا۔ مگر یہ تعصب کا پردہ تھا۔ اور ایک عظیم الشان نظارہ جس سے بڑھ کر دُنیا کو کبھی دیکھنا نصیب نہیں ہوا۔ اُن کی آنکھوں کے سامنے تھا۔ مگر اُن کی آنکھیں بالکل اندھی تھیں۔

اب انسان کی زندگی بھر اُس کے گہوارے (پنگلوڑے) سے لے کر قبر تک جو سب سے بڑا نظارہ اُس کو نصیب ہو سکتا ہے۔ سو مسیح کے جلال کا نظارہ ہے اور یہ اب بھی ہم سے ایسا ہی قریب ہے۔ جیسا کلوری کے مجمع کے قریب تھا۔ بعض اُسے دیکھتے ہیں۔ کیونکہ اُن کے چہرہ پر سے پردہ پھٹ گیا ہے۔

اور وہ اس نظارہ کے سبب محو حیرت ہو کر کچھ اور کے اور ہی بن گئے ہیں۔ مگر اور ہیں جو اس سے اندھے ہو جاتے ہیں۔ ہو سکتا ہے۔ کہ ایک آدمی بیسوع سے بالکل قریب ہو۔ اُس کے معاملہ میں شریک ہو۔ اُس کی زندگی اور تعلیم سے بھی خوب واقف ہو۔ مگر تو بھی اُس کے جاہ جلال کو جو اس کو منجی ہونے کی حیثیت سے حاصل ہے۔ ذاتی طور پر دیکھنا نصیب نہ ہو۔

بیان کیا جاتا ہے کہ یہ ممکن ہے کہ ایک آدمی قدرت کے ایک نہایت ہی عالی شان اور خوب صورت منظر میں اپنی زندگی بسر کر دے۔ مگر اُس کے حُسن و خوبی کی اُسے خبر تک بھی نہ ہو۔ مگر وہاں ایک شاعر یا مصور کہیں سے آنکلتا ہے۔ اور وہ اس حسن کی شراب کے جام پر جام لندھاتا ہے۔ یہاں تک کہ اُس سے سرمست ہو کر اُس کی ایسی عمدہ تصویر کھینچتا ہے۔ جو ایک گیت کی طرح ہمیشہ کے لئے لوگوں کے دلوں کو لبھاتی رہتی ہے۔ اسی طرح سے ہم میں سے بعض کو ایسا وقت یاد ہو گا۔ جب کہ ایک معنی میں تو وہ بیسوع سے خوب واقف تھے۔ مگر اس سے بڑھ کر وہ اُن کے لئے کچھ بھی نہ تھا۔ لیکن ایک موقع پر پہنچ کر ایسا معلوم ہوا کہ گویا ایک پردہ پھٹ گیا ہے۔ اور ایک عجیب تبدیلی واقع ہو گئی ہے۔ اور اُس وقت سے وہ جہر دیکھتے ہیں۔ ادھر ہی انہیں نظر آتا ہے۔ وہ ستاروں اور پھولوں پر بھی اُسی کا نام لکھا پاتے ہیں۔ جب صبح کو اُٹھتے ہیں تو اُسی کے خیال میں اُٹھتے ہیں۔ اور جب سوتے ہیں۔ تو اُسی کے خیال میں سوتے ہیں۔ گھر میں بھی وہی ہے۔ اور باہر بھی وہی۔ اور وہی اُن کا سب میں سب کچھ ہے۔

اس پردہ کا پھٹنا سب سے بڑا ہم واقعہ ہے۔ کیونکہ جب یہ واقعہ ہوتا ہے۔ تو دوسری بات باتیں خود بخود اس کے پیچھے پیچھے آجاتی ہیں۔ جب مسیح کے جلال پر نظر کرنے کے لئے ہماری آنکھیں کھل جاتی ہیں۔ تو ہم بہت جلد باپ کو بھی دیکھ لیتے ہیں۔ اور ابدیت کے چہرہ پر سے تاریکی اٹھ جاتی ہے۔ کیونکہ ابدیت ہمارے لئے ہمیشہ خداوند کے ساتھ رہنے کا نام ہے۔

مردہ مسیح

بائیسواں باب

عموماً موت کے بعد لاشیں فی الفور صلیب پر سے اُتاری نہیں جاتی تھیں۔ وہ وہیں صلیب پر لٹکتی رہتی تھیں۔ یہاں تک کہ وہ سٹر گل کر اور ٹکڑے ٹکڑے ہو کر گر جاتی تھیں۔ یا پرندے اور جنگلی جانور انہیں چیر پھاڑ کر کھا جاتے تھے۔ اور آخر کار شاید صلیب کے نیچے لکڑیاں رکھ کر آگ لگا دی جاتی تھی۔ جس سے سب کچھ جل کر خاک ہو جاتا تھا۔ یہ تور و میوں کا دستور تھا۔ مگر یہودی اس امر میں بہت محتاط تھے۔ اُن کی شریعت میں یہ حکم تھا کہ ”اگر کسی نے کچھ ایسا گناہ کیا ہو۔ جس سے اُس کا قتل واجب ہو۔ اور وہ مارا جائے۔ اور تو اُسے درخت میں لٹکاوے تو اُس کی لاش رات بھر درخت پر لٹکی نہ رہے۔ بلکہ تو اُس دن اُسے گاڑ دے۔ (کیونکہ وہ جو پھانسی دیا جاتا ہے خدا کا ملعون ہے)۔ اس لئے چاہیے کہ تیری زمین جس کا وراثت خداوند تیرا خدا تھا کو کرتا ہے۔ ناپاک نہ کی جائے۔ (استثنا ۲۱: ۲۲، ۲۳) ہم نہیں کہہ سکتے کہ یہودی ہمیشہ جب کبھی اُن کے رومی حاکم اس قسم کی سزا دیتے تھے۔ تو وہ شریعت کے اس حکم کی تعمیل کرانے کی کوشش کرتے تھے۔ مگر یہ طبعی بات تھی۔ کہ وہ ایسی صورتوں میں جب کہ قتل مقدس شہر کے قریب واقع ہو۔ یا عیدِ فح کے موقع پر ہو تو وہ اس کی تعمیل کرانے کی کوشش کریں۔ موجودہ صورت میں ایک اور وجہ بھی تھی۔ کیونکہ دوسرا دن ایک ایک بڑا سبت تھا۔ یعنی عیدِ فح کا سبت تھا۔ جسے ایک طرح سے دوہرا سبت کہنا چاہیے۔ جس کی اس قسم کی ناپاک چیزوں سے۔ مثلاً لاش بے کفن و دفن پڑے رہنے سے ناپاکی اور بے حرمتی ہوتی۔ یہودی ان باتوں کے لئے بڑے غیرت مند تھے۔ اگر وہ کبھی کسی میت کو چھو بیٹھتے۔ تو اپنے کو ناپاک سمجھتے تھے۔ اور اس کے لئے انہیں

بہت کچھ لمبی چوڑی طہارت (پاکیزگی) کرنی پڑتی تھی۔ تب کہیں جا کر وہ اس ناپاکی سے پاک ہوتے تھے۔ لیکن ایک فح کے سبت کے موقع پر اگر کوئی مردہ چیز اُن کی آنکھوں کے سامنے آجاتی۔ یا اُن کے شہر کی زمین پر کھلی پڑی رہتی۔ تو وہ اسے اور بھی زیادہ سخت ناپاکی سمجھتے تھے۔ اس لئے اُن کے پیشواؤں نے رومی حاکم کے پاس جا کر یہ التجا کی کہ تینوں مصلوبوں کو لاشیوں سے ہلاک کر دیا جائے اور سبت کے شروع ہونے سے پہلے اُن کی لاشیں گاڑ دی جائیں۔

بعض کا خیال ہے۔ کہ اس ظاہری پاکیزگی کے خیال کے پس پشت اُن کی اصلی خواہش یہ تھی۔ کہ اس طور سے یسوع کو اور بھی دکھ دیں اور اُس کی بے حرمتی کرائیں۔ جسم کی ہڈیوں کا توڑنا اور انہیں لاشیوں سے چکنا چور کر دینا ایک نہایت خوفناک قسم کی سزا تھی اور رومی بعض اوقات اُسے عمل میں لایا کرتے تھے۔ وہ قریباً ایسے ہی بے رحمانہ اور بے حرمت کرنے والی بھی سمجھی جاتی تھی۔ جیسے صلیب۔ مگر یہ بجائے خود ایک علیحدہ قسم کی سزا تھی۔ جو صلیب کے ساتھ شامل نہیں کی جاتی تھی۔ لیکن یہودیوں نے اس صورت میں دونوں سزاؤں کو یکجا کرنے کی کوشش کی تاکہ یسوع علاوہ صلیب دیئے جانے کے گویا اس طور سے بھی ایک دوسری موت مرے۔ تاہم انجیل نویس کہیں اُن کی اس قسم کی منشاء کی طرف اشارہ نہیں کرتا۔ بلکہ صاف یہی لکھتا ہے۔ کہ اُن کے غرض اس سے سبت کو بے حرمتی سے بچانا تھی۔ اور اگرچہ اُن کی عداوت سے یہ اُمید ہو سکتی ہے کہ انہوں نے محض کینہ کی رو سے اُس کو جلد مار ڈالنے کے لئے ہڈی توڑنے کی صلاح دی ہو۔ تو بھی اس امر سے انکار کرنے کی ضرورت نہیں کہ اس بارہ میں اُن کا مذہبی پاکیزگی کا خیال محض بناوٹی نہ تھا یہ ایک بڑی عجیب مثال اس امر کی ہے کہ کس طرح آدمی کا ضمیر اُسے دھوکے میں ڈال دیتا ہے۔ ان لوگوں کو دیکھو جو ابھی ایک نہایت خوفناک جرم کے مرتکب ہو چکے تھے۔ اور اُن کے ہاتھ ابھی ایک بے گناہ کے خون سے تر ہو رہے تھے۔ اور اُن کے ضمیر پر اس کا تو کچھ اثر نہ ہوا۔ مگر وہ اس امر کے لئے اس قدر فکر مند ہیں۔ کہ وہ سبت کو لائق طور پر مناسکیں۔ اور اُن کی زمین رسمی ناپاکی سے محفوظ رہے۔ یہ ایک بہت بڑی مثال اس امر کی ہے کہ انسان دین کی ظاہری باتوں کے لئے تو ایسا غیرت مند ہو۔ مگر دین کی زور و حقیقت کی اُس میں بو بھی پائی نہ جائے۔

اس سے ہمیں ایک عبرت حاصل کرنی چاہیے۔ اور اس بات کا خیال رکھنا چاہیے کہ جب ہم مذہب کے متعلق کسی بیرونی رسم و دستور کو ادا کر رہے ہوں۔ تو اُس کے ساتھ ہی ہمارا دل بھی خُدا کی طرف لگا ہو۔ اور نیز یہ سبق بھی حاصل کریں کہ اگر ہم اپنے بھائی کو جسے ہم نے دیکھا ہے۔ محبت نہیں کرتے۔ تو خُدا سے بھی جسے ہم نے نہیں دیکھا۔ محبت نہیں کر سکیں گے۔

پیلطس نے یہودیوں کی درخواست منظور کر لی۔ اور اسی کے مطابق سپاہیوں کو حکم دیا گیا۔ اب یہ خوفناک کام شروع ہوا۔ انہوں نے پہلے اُس آدمی کی جو مسیح کی ایک جانب تھا۔ دونوں ٹانگیں توڑیں۔ اور پھر دوسرے کی۔ تاہم چور بھی اس سزا سے نہ بچا۔ مگر اُس کی توبہ نے اُس کے حق میں کس قدر فرق پیدا کر دیا۔ اُس کے ہمراہی کے لئے یہ امر فقط اُس کی سزا اور بے حرمتی میں ایک اور بڑا اضافہ (تھی۔ مگر اس چور کے لئے ان ٹانگوں کا توڑا جانا ایسا تھا جیسے گویا اُس کی بیڑیاں کٹ گئیں۔ اور اُس کی روح کو آزادی مل گئی کہ وہ پرواز کر کے بہشت کو جائے۔ جہاں مسیح اُس کے ملنے کے لئے کھڑا تھا۔

اب یسوع کی باری آئی۔ لیکن جب سپاہیوں نے اُس کی طرف نظر کی تو معلوم کر لیا کہ اُس کا کام تمام ہو چکا ہے۔ موت اُن سے پہلے ہی اُس کی ملاقات کر چکی تھی۔ اور اُس کے جھگے ہوئے سر اور مر جھائے جسم سے ظاہر تھا کہ وہ مر چکا ہے مگر اس بات کو اور بھی یقینی طور پر معلوم کرنے کے لئے اُن میں سے ایک نے اپنی برچھی اُس کے جسم میں گھسیڑ دی۔ اور ایسا بڑا زخم لگایا کہ جب مسیح جی اٹھا تو وہ خشک کرنے والے تو مار سول سے کہہ سکتا تھا۔ کہ وہ اپنا ہاتھ اُن میں ڈال دے۔ اور جب یہ ہتھیار باہر نکالا گیا۔ تو ہوا اور پانی اُس میں سے بہ نکلا۔

مقدس یوحنا جو وہاں موجود تھا اور جس نے یہ سب کچھ واقع ہوتا دیکھا۔ اُس نے اس واقعہ کو غیر معمولی عظمت کی نظر سے دیکھا کیونکہ وہ اپنے بیان کے ساتھ ہی ان الفاظ میں اُس کی تصدیق کرتا ہے۔ گویا کہ وہ ایک سرکاری کاغذ پر اپنی مہر ثبت کر رہا ہے کہ ”جس نے یہ دیکھا ہے۔ اُس نے گواہی دی ہے۔ اور اُس کی گواہی سچی ہے۔ اور وہ جانتا ہے کہ سچ کہتا ہوں تاکہ تم بھی ایمان لاؤ۔ بھلا کیا وجہ ہے کہ وہ اپنی کہانی کا سلسلہ توڑ کر جملہ معترضہ (قابل اعتراض) کے طور پر اس امر کا یقین دلانے کو ٹھہر جاتا ہے۔

بعض کا یہ خیال ہے کہ اُس نے ایسا اس لئے کیا کہ وہ ایک بدعت کی تردید کرنا چاہتا تھا۔ جو قدیم کلیسیاء میں رواج پائی تھی۔ کہ مسیحی الٰہیات انسان نہ تھا۔ اور وہ یہ کہتے تھے۔ کہ اُس کی موت ظاہر ہی میں ایسی معلوم ہوتی تھی۔ اس خیال کی تردید میں یوحنا رسول ان تفصیلی باتوں کا ذکر کرتا ہے۔ جن سے یقینی طور پر ثابت ہوتا ہے کہ وہ حقیقی انسان تھا۔ اور کہ اُس کی موت واقعی موت تھی۔ البتہ یہ قدیم بدعت عرصہ ہوا کہ مر چکی ہے۔ اور اس وقت مشکل سے کوئی ایسا ہوگا۔ جو یسوع کی حقیقی انسانیت سے منکر (انکار کرنے والا) ہو۔ لیکن یہ ایک عجیب بات ہے۔ کہ اس میلان طبع (فطرت کا رجحان) کا کہ اُس کی زندگی کے واقعات کو کسی نہ کسی طرح سے اڑا دیا جائے۔ اس کا ظہور ہمیشہ وقتاً فوقتاً ہوتا رہتا ہے۔ زمانہ حال میں مقتدر (طاقتور) مسیحی معلم یورپ میں ایسے موجود ہیں۔ جو مسیح کی قیامت کے ساتھ اسی قسم کا سلوک کرتے ہیں۔ جو یہ لوگ اُس کی موت کے واقعہ سے کرتے تھے۔ وہ کہتے ہیں کہ یہ محض استعارہ کے طور پر ہے۔ اور اسے لفظی طور پر صحیح سمجھنا چاہیے۔ ان کے مقابلہ میں کلیسیاء اُس کی قیامت کے واقعات کو پیش کرتی ہے۔ جیسے کہ مقدس یوحنا نے ہمارے نجات دہندہ کی موت کے واقعات کو پیش کیا تھا۔ ہمارے زمانہ میں ہر قسم کے معلم پائے جاتے ہیں۔ جو اپنی تعلیم میں مسیح سے سند (ثبوت۔ اختیار) لیتے ہیں۔ اور اسی کو علم الٰہی کا مرکز ٹھہراتے ہیں۔ مگر ہم اُن سے سوال کرتے ہیں۔ کہ یہ کونسا مسیح ہے؟ کیا یہ وہ مسیح ہے جس کا ذکر پاک نوشتوں میں ہے۔ وہ مسیح جو ابتدا میں خدا کے ساتھ تھا۔ جو مجسم ہوا۔ جو جہان کے گناہوں کے لئے مر گیا۔ مردوں میں سے جی اٹھا۔ اور ہمیشہ کے لئے سلطنت کرتا ہے؟ ہمیں محض لفظوں سے اپنے کو دھوکا نہیں دینا چاہیے فقط وہی مسیح جس کا ذکر پاک نوشتوں میں ہے۔ ہمیں وہ نجات جو پاک نوشتوں میں لکھی ہے۔ عطا کر سکتا ہے۔

بعض یہ خیال ہے کہ اس واقعہ سے جو تعجب و حیرت مقدس یوحنا کے دل میں پیدا ہوئی۔ اُس کا باعث عہدِ متیق کی دو آیتوں کا پورا ہونا تھا۔ جنہیں وہ نقل کرتا ہے۔ ظاہر آئے محض ایک اتفاقی بات معلوم ہوتی تھی۔ کہ سپاہی یہودیوں کی منشاء کے خلاف یسوع کی ہڈیاں توڑنے سے باز رہے۔ مگر پاک کلام میں جس کی انہیں کچھ بھی خبر نہیں تھی۔ اس سے سینکڑوں سال پہلے لکھا جا چکا تھا کہ اُس کی ہڈی توڑی نہ جائے گی۔ یہ بھی ایک اتفاقی امر معلوم ہوتا تھا کہ ایک سپاہی نے یسوع کے پہلو میں برچھی کھسودی۔ مگر ایک قدیمی پیشین گوئی جس سے وہ محض نابلد (ناواقف) تھا کہ چکی تھی کہ وہ اُس پر جسے انہوں نے چھیدا نظر کریں گے۔ اس طرح سے خدا کے مقررہ ارادے کے مطابق یہ سپاہی اپنی وحشیانہ حرکات سے بھی پاک نوشتوں کے بیانات کو پورا کر رہے تھے۔ اور جنہوں نے اس امر کو دیکھا اور نیز پاک نوشتوں سے بھی واقف تھے۔ انہوں نے جان لیا کہ الٰہی انگلی یسوع کو صاف صاف خدا کا بھیجا ہوا بتا رہی ہے۔

پہلی آیت کی نسبت خیال کیا جاتا ہے کہ یہ خروج کی کتاب میں سے لی گئی ہے۔ جہاں فح کی رسم کا حال درج ہے۔ اور دراصل فح کے برہ کی طرف اشارہ کرتی ہے۔ جس کی بابت یہ حکم تھا کہ وہ ثابت کھایا جائے اور اُس کی ہڈی نہ توڑی جائے۔ مقدس یوحنا کا یہ خیال معلوم ہوتا ہے۔ کہ یسوع عہدِ جدید کا برہ ہے۔ اور اس لئے انتظام الٰہی یہ تھا۔ کہ اُس کی کوئی ہڈی نہ توڑی جائے تاکہ اصل نمونہ کے ساتھ مشابہت میں فرق نہ آئے۔ اور ہڈی توڑنے کی صورت میں یہ مشابہت قائم نہ رہتی یہودی تاریخ کے تمام زمانوں میں عیدِ فح ایک عظیم الشان عید سمجھی جاتی تھی۔ اس سے غرض یہ تھی۔ کہ اسی کی یاد

آوری سے لوگ اُس عجیب و غریب زمانہ کو یاد رکھیں۔ جب خُدا نے اپنے فضل و قدرت سے اُن کو ایک مستقل قوم بنا دیا۔ اور اپنے دستِ قدرت (زور اور ہاتھ) سے مصریوں کی غلامی سے رہا کر کے مصر سے باہر نکال لایا۔ اور اس عید کی خاص رسم فصح کے بڑے کا ذبح کرنا اور کھانا تھا۔ اس سے وہ یاد کرتے تھے۔ کہ کس طرح مصر میں اس بڑے کے خون کے سبب جو اُن کے گھروں کے دروازوں پر چھڑکا گیا تھا۔ وہ فنا کرنے والے فرشتے کے ہاتھ سے جو ملک میں سے گزر رہا تھا محفوظ رہے۔ اور کس طرح اس بڑے کا گوشت ایسی حالت میں جب اُن کی کمریں کسی ہوئی تھیں۔ اور لاٹھیاں اُن کے ہاتھ میں تھیں۔ کھایا گیا تھا۔ اور اس کے گوشت سے انہیں اس خوفناک سفر کے لئے قوت حاصل ہوئی۔ اس طرح تمام زمانوں میں اس رسم سے دو باتیں اُن کے ذہن نشین کی جاتی تھیں۔ اول یہ کہ گذشتہ گناہوں کی معافی ملنی چاہیے۔ اور دوسری کہ آئندہ سال کے لئے جو اس نئی فصح کے بعد شروع ہوتا تھا۔ انہیں عالم بالا سے زور و قوت عطا ہونی چاہیے۔ اسی طرح عہدِ جدید میں ہمارے دل ہمیشہ خُدا کے فضل اور قدرت کے اُس عجیب و غریب مکاشفہ کی طرف لگائے جاتے ہیں۔ جس سے مسیحی دین پیدا ہوا۔ اور یہاں بھی عین و سبطی (درمیانی) جگہ اُس ذبح شدہ بڑے کو حاصل ہے جو ہمارے گذشتہ گناہوں کا کفارہ ہے۔ اور جس سے آئندہ جدوجہد اور سفرِ دنیا کے لئے ضروری طاقت عطا ہوتی ہے۔ اگر ہم نور میں چلیں۔ جس طرح کہ وہ نور میں ہے۔ تو ہماری آپس میں شراکت ہے۔ اور اُس کے بیٹے یسوع کا خون ہمیں تمام گناہ سے پاک کرتا ہے۔

دوسری پیشین گوئی جو مقدس یوحنا کے نزدیک اس واقعہ سے پوری ہوئی یہ تھی۔ کہ وہ اُس پر جسے انہوں نے چھیدا نظر کریں گے۔ یہ آیت ذکرِ یاہوئی کے صحیفہ میں درج ہے۔ اور جو ایسی عجیب و غریب ہے کہ اُسے تمام و کمال یہاں نقل کرنا مناسب معلوم ہوتا ہے۔ اور میں داؤد کے گھرانے پر اور یروشلیم کے باشندوں پر فضل اور مناجات کی روح برساؤں گا۔ اور وہ مجھ سے جسے انہوں نے چھیدا ہے۔ نظر کریں گے اور وہ اُس کے لئے ماتم کریں گے۔ جیسا کوئی اپنے اکلوتے کے لئے ماتم کرتا ہے۔ اور وہ اُس کے لئے تلخ کام ہوں گے۔ جس طرح سے کوئی اپنے پہلوٹھے کے لئے تلخ کامی میں پڑتا ہے۔ یہ وہاں اُس مخالفت کو جو اُس کے اور اُس کے خادموں کے درمیان واقع ہوئی۔ استعارہ کے طور پر اپنے چھیدنے اور دُکھ دینے سے تعبیر کرتا ہے۔ جیسا کہ ہم بھی جب کوئی ہماری بے عزتی کرے۔ کہا کرتے ہیں کہ اُس نے میرا دل چھیدا دیا۔ مگر مسیح کی موت میں یہ استعارہ ایک حقیقت میں تبدیل ہو گیا۔ ابن اللہ کے جسمِ پاک پر برچھی کا وار کیا گیا اور اُسے چھیدا گیا۔ ظاہر آئیسا معلوم ہوتا ہے کہ مقدس یوحنا اُسے رومی سپاہیوں کی طرف نہیں۔ بلکہ یہودی قوم کی طرف منسوب کرتا ہے۔ مگر نبوت میں نہ صرف لوگوں کے خُدا کو چھیدنے کا۔ بلکہ اپنے اس کام پر شرمساری اور اٹکلباری کے ساتھ نظر کرنے کا بھی ذکر ہے۔ یہ بات عیدِ پینتیکوست پر پوری ہونی شروع ہوئی۔ اور اُس وقت سے لے کر ہر زمانے میں یہودی قوم میں ایسے آدمی پائے گئے ہیں۔ جو اس کارروائی کے متعلق اپنے جرم کا اقرار کرتے رہے ہیں۔ لیکن پورا اقرار ابھی تک معرض التواء (زکاہوا) میں ہے۔ مگر خُدا کی یہ قدیم اُمت جب کبھی رجوع لائے گی۔ تو اُس کا آغاز اسی گریہ و فریاد سے ہونا چاہیے۔ درحقیقت ہر ایک انسان جب اُس کو اپنے حقیقی رشتہ کی جو وہ مسیح سے رکھتا ہے۔ خبر ہوتی ہے۔ تو وہ بھی یہی اقرار کرتا ہے۔ یہ فقط چند رومی سپاہی یا ایک خاص قوم کے سربراہ (بزرگ) وہ لوگ ہی نہیں تھے۔ جنہوں نے مسیح کی طرف سے اپنے دل کو سخت کر لیا تھا۔ جس نے اُسے صلیب پر چڑھایا۔ اور اُس کا خون بہایا۔ اس لئے ہر ایک گنہگار کو یہ محسوس کرنا چاہیے۔ کہ وہ بھی اس میں شریک تھا۔ اور صرف اُسی وقت جب ہم اپنے گناہ کی نسبت یہ محسوس کرنے لگتے ہیں۔ کہ وہ گویا خُدا کے بیٹے کی ذات میں خود ذاتِ الہی پر حملہ کرتا ہے۔ تو ہم اُس کی حقیقت اور بڑائی کو سمجھ سکیں گے۔ بہت سے اور لوگ ہیں۔ جو یوحنا کی حیرت و تعجب کا باعث اس امر کو سمجھتے ہیں۔ کہ اُس نے مسیح کے پہلو سے خون اور پانی بہتا دیکھا۔

ایک لاش کو اگر چھیدا جائے۔ کم سے کم اگر اُسے مرے کچھ وقت ہو گیا ہو۔ تو عموماً اُس میں سے کچھ نہیں بہا کرتا۔ جس بات نے اُسے فریفتہ (عاشق) کر لیا۔ وہ یہ تھی کہ نجات دہندہ کا جسم گویا چھیدنے سے ایک چشمہ بن گیا۔ جس میں سے یہ دو قسم کی رطوبت خارج ہوئی جب بیابان میں موسیٰ نے اپنا عصا چٹان پر مارا۔ تو اُس میں سے پانی بہ نکلا۔ جس سے ہلاک ہوتی ہوئی جماعت کو زندگی مل گئی۔ مگر یہ دو چیزیں جو یسوع کے پہلو سے بہ نکلیں۔ وہ یوحنا کی نظر میں گویا اس سے بھی کہیں بہتر تھیں۔ کیونکہ اُس کے نزدیک خون گویا صلح و کفارہ کی علامت تھا۔ اور پانی مسیح کی روح کی۔ اور ان دونوں باتوں پر ساری نجات کا مدار ہے۔ اسی کے مطابق ہم اپنے ایک مشہور گیت میں گایا کرتے ہیں۔

آب و خون جو بہتے تیرے چھدے پہلو سے

وہ گناہ کی دوا ہو دوزخ سے بچانے کو

اگرچہ مقدس یوحنا نے شاید اس امر پر غور نہیں کیا کہ مسیح کے زخمی پہلو سے ان دو چیزوں کے یہ نکلنے کی کیا وجہ تھی۔ مگر اور لوگوں نے اس امر کی طرف توجہ کی ہے۔

بعض نے تو اس بات کو ایک بالکل غیر طبعی واقعہ سمجھا ہے۔ اور انہوں نے اس کو اس کو امر پر محمول کیا ہے کہ ہمارا خداوند کی انسانیت ایک خاص تقسیم کی تھی۔ اگرچہ وہ مر گیا۔ مگر اور انسانوں کی طرح اُس کا جسم سڑا نہیں۔ اُس کا جسم سڑا نہیں۔ اُس کا جسم چند ہی گھنٹہ بعد تبدیل اور جلالی ہو کر موت کے پنجے سے نکل گیا۔ یہ تبدیلی کا سلسلہ جو آخر کار اُس کی قیامت پر ختم ہوا۔ اُس کی موت ہی کے وقت سے شروع ہو گیا تھا۔ اور اس برہمچی کے زخم نے جو گویا اس تبدیلی کے اثناء میں لگایا گیا جسم کی بالکل غیر معمولی بناوٹ کو ظاہر کر دیا۔

دوسروں نے مسلمہ واقعہ ہی پر لحاظ کر کے اس امر کے لئے اس سے بالکل مختلف مگر نہایت ہی دلچسپ وجہ ٹھہراتی ہے۔ انہوں نے مسیح کی موت کے دفعتاً واقع ہونے پر خاص طور پر توجہ کی ہے۔ جو لوگ صلیب دیئے جاتے تھے۔ وہ عموماً کئی کئی دن تک اُس پر جیتے لٹکے رہتے تھے۔ مگر وہ چھ گھنٹہ سے بھی زیادہ نہ جیا۔ مگر موت کے عین پیشتر وہ بار بار بلند آواز سے چلاتا رہا۔ گویا کہ اُس کی جسمانی قوت ہر گز زائل نہیں ہو گئی تھی۔ لیکن دفعتاً ایک بلند چیخ کے ساتھ ہی اُس کی زندگی کا خاتمہ ہو گیا۔ اس کا کیا باعث ہو سکتا ہے۔ بیان کیا جاتا ہے۔ کہ بعض اوقات جسمانی اور ذہنی دباؤ کی سختی کی وجہ سے دل پھٹ جایا کرتا ہے۔ اور مریض چلاتا ہے۔ اور موت ناگہاں واقع ہو جاتی ہے۔ ہم عموماً کہا کرتے ہیں۔ کہ فلاں آدمی تو دل کے ٹوٹنے سے مر گیا۔ لیکن یہ بات محض استعارہ کے طور پر ہوتی ہے۔ مگر بعض اوقات یہ امر لفظی طور پر بھی صحیح ہوتا ہے۔ دل سچ مچ غم کے مارے شکستہ ہو جاتا ہے۔ اور یہ بھی کہا جاتا ہے۔ کہ جب موت اس طور سے واقع ہوتی ہے۔ تو خون جو دل میں بھرا ہوتا ہے۔ ایک اور تھیلی میں جو دل کو گھیرے رہتی ہے۔ بہ جاتا ہے۔ اور یہاں وہ دو اجزا میں تحلیل ہو جاتا ہے۔ ایک تو پھٹکی دار چیز جو خون کے رنگ کی ہوتی ہے۔ اور دوسری شفاف بیرنگ چیز جو پانی کی مانند ہوتی ہے۔ اور اس حالت میں اگر اُس تھیلی کو برہمچی یا کسی اور چیز سے چھیدا جائے تو ان دونوں اشیاء کی ایک بڑی مقدار بہ نکلے گی جسے ایک معمولی دیکھنے والا جو علمی اصطلاح سے واقف نہیں۔ خون اور پانی سمجھے گا۔

یہ مسئلہ پچاس سال ہوئے ایک انگریز ڈاکٹر سٹر وڈ صاحب نے ثابت کیا تھا۔ اور اُس وقت کے بعد بہت سے دوسروں ڈاکٹروں نے بھی جو علم و حکمت میں اُس سے کسی طرح کم نہیں ہیں۔ اُس کے ساتھ اتفاق رائے ظاہر کیا ہے۔ مثلاً پروفیسر بیگی مریوم اور سر جیمس سمپسن صاحبان۔ موزالڈ کر ڈاکٹر صاحب اپنی ایک کتاب میں نجات دہندہ کی موت کا سال نہایت دردناک اور موثر الفاظ میں بیان کرتے ہیں۔ کم سے کم مجھے بحیثیت ڈاکٹر ہونے کے

ہمیشہ یہ خیال گذرتا ہے۔ کہ وہ طریق جس سے مسیح کی جسمانی موت وقوع میں آئی۔ ہمارے خیالات اور تصورات کو اس بارے میں بہت ہی گہرا کر دیتا ہے کہ وہ کتنی بڑی قربانی ہوگی۔ جو اُس نے صلیب پر ہمارے گنہگار بنائے جس کے لئے گذرانی۔ اس سے بڑھ کر اور عجیب و غریب کیا بات ہوگی۔ کہ کس طرح ہماری خاطر ایک نہایت بے چارگی کے عالم میں خدا نے انسان بن کر اپنے انسانی جسم کو صلیب کے دکھوں اور عذابوں کے حوالہ کر دیا۔ لیکن اس قربانی کی عظمت کی نسبت ہمارا تعجب اور بھی ترقی کر جاتا ہے۔ جب ہم اس امر پر غور کرتے ہیں۔ کہ جب وہ اس طرح ہمارے گناہوں کے لئے نہایت سخت بے رحمانہ تکلیف وہ جسمانی کا متحمل ہو رہا تھا۔ تو وہ آخر کار اپنی جسمانی تکالیف کی سختی کے سبب سے نہیں ہلاک ہوا۔ بلکہ اپنے دل کے دکھ کے سبب جو اس سے بھی کہیں زیادہ تھا۔ اس کے دل کی گوشٹیں دیواریں جو اُس کی جسمانی ہیکل کے پردہ کی طور پر تھیں۔ پھٹ گئیں جب کہ اُس نے ہمارے لئے اپنی جان کو موت میں لٹھا دیا۔ اور اس طور سے اُس کی جان کا دکھ اس گھڑی میں ایک ناقابل بیان تلخی سے معمور اور اُس کے جسم کے دکھوں سے کہیں زیادہ دردناک تھا۔¹

ہم اس باب میں زیادہ تر خیالات اور مفروضات کے عالم میں پھرتے رہے ہیں۔ اور ہم مستقل طور پر یہ تحقیق نہیں کر سکے کہ کونسی بات قابل تسلیم ہے۔ اور کونسی نہیں۔ یہ ایک پُر اسرار موقع ہے۔ اور جس طرف ہم منہ کرتے ہیں۔ دُھندے مگر دلکش معانی پردہ کے پیچھے سے جھانکتی ہوئی معلوم ہوتی ہے۔ ہم نے اس نظارہ کا نام مردہ مسیح رکھا ہے۔ لیکن کون نہیں جانتا کہ مردہ مسیح ایسا عجیب اور دلچسپ اسی وجہ سے ہے۔ کہ وہ زندہ مسیح بھی ہے؟ وہ زندہ ہے۔ وہ یہاں موجود ہے۔ وہ اس وقت ہمارے پاس ہے۔ مگر اس کا برعکس بھی صحیح ہے۔ زندہ مسیح ہمارے لئے ایسا عجیب اور قابل پرستش معلوم ہوتا ہے۔ اس وجہ سے کہ وہ مردہ مسیح بھی ہے۔ یہ بات کہ وہ زندہ ہے ہم میں اُمید اور قوت پیدا کرتی ہے۔ مگر یہ اُس کی موت کی یادگار ہے۔ جس کے لحاظ سے وہ ہمارے بوجھ سے لدے ہوئے ضمیر اور ہمارے درد مند دلوں کی محبت کا سہارا ہے۔

تیسواں باب

تد فین

صرف سخت دل اور تنگ خیال لوگ ہی موت کے بعد جسم انسانی کو بے پروائی کی نظر سے دیکھتے ہیں۔ اور تکلفین و تد فین کے متعلق ہر قسم کی رسوم و دستورات کو حقیر اور غیر ضروری سمجھتے ہیں۔ مگر بنی آدم کی فطرتی خواہش ان لوگوں کی نسبت زیادہ دانا ہے۔ قدیم زمانہ میں مناسب طور سے دفن نہ کیا جانا نہایت بد قسمتی کی بات سمجھا جاتا تھا۔ اور اگرچہ اس خیال کے ساتھ بہت سبب باطل توہمات بھی ملے ہوئے تھے۔ مگر تو بھی اُس کی تہ میں ایک صحیح انسانی جذبہ تھا۔ جسم کو بھی رُوح کی طرح ایک قسم کا رتبہ و عزت حاصل ہے۔ خاص کر جب کہ اُسے روح القدس کی ہیکل مانا جائے۔ اور موت میں بھی ایک عظمت کا خیال ہے۔ جس کی طرف سے بے پروائی کرنے میں زندوں کا سخت نقصان متصور ہے²۔ اور جب ہم کسی جنازہ کی بابت دیکھتے ہیں کہ اُس کی تیاری میں جلدی اور بے پروائی سے کام لیا گیا ہے۔ تو ہمیں بُرا معلوم ہوتا ہے۔ اور ایسا خیال گزرتا ہے کہ گویا فطرت انسانی کی بے حرمتی کی کئی ہے۔ برخلاف اس کے ہمیں ایک طرح کی تسکین حاصل ہوتی ہے۔ جب ہم کسی جنازہ کو بڑی سنجیدگی اور تجمل کے ساتھ لے جاتے دیکھتے ہیں۔ اور جب کوئی ایسا

¹۔ یہ عبارت حنا صاحب کی کتاب موسومہ ”خداوند کے دکھوں کا آخری دن“ سے نقل کی گئی ہے۔

²۔ مختصر سوال و جواب کی کتاب میں اس خیال کو نہایت خوبصورتی سے ظاہر کیا ہے۔ ”اور ان کے اجسام جو اب بھی مسیح سے متحد ہیں۔ قیامت کے دن تک قبروں میں آرام کرتے ہیں۔“

شخص گزر جاتا ہے۔ جس کی زندگی کارہائے نمایاں اور فیاضی، وعلیٰ حوصلگی سے بھری تھی۔ اور جس نے اپنی قوم کی بہبودی اور بنی انسان کے فائدے کے لئے عمدہ عمدہ کام سرانجام دیئے تھے۔ تو جب اُس کی لاش ایک عالم کے نوحہ اور ماتم کے درمیان دفن کی طرف لے جاتے ہیں۔ اور گھٹنے بچتے ہیں۔ اور تو میں داغی جاتی ہیں۔ اور گلیوں میں دُرو یہ لوگوں کا نجوم نظر آتا ہے۔ اور علماء و شرفا اُس کی قبر کے گردا گرد کھڑے ہوتے ہیں۔ تو جس شخص کے دل پر اس دلکش نظارہ کا کچھ بھی اثر نہ ہو۔ ہم کہیں گے۔ کہ اُس کا دل کسی مرض میں گرفتار ہے۔ یا وہ ابھی تک بالکل کندہ نتراشیدہ ہے۔

عظیم اور دانا اور نیکو کار لوگوں کی تدفین اسی طور سے ہونی چاہیے۔ تو آؤ۔ ہم دیکھیں کہ وہ جس کے سبب سے زیادہ عظیم اور دانا اور نیکو کار ہونے کا سب کوئی قائل ہے۔ کس طور سے دفن کیا گیا۔

۱۔

شام کے قریب تینوں لاشیں صلیب پر سے اُتاری گئیں۔ پیشتر اس کے کہ یہودیوں کا سبت۔ جو غروب آفتاب کے وقت سے شروع ہوتا تھا۔ آئے۔ غالباً دونوں چور اسی مقام پر معہ صلیب لکڑی اور دوسری چیزوں کے دفن کر دیئے گئے ہوں گے۔ یا اُن کی لاشیں اُٹھا کر کسی گمنام گوشہ یا خندق میں جہاں مجرموں کی لاشوں کو زمین میں گڑھے کھود کر ڈال دیا کرتے تھے۔ لے گئے ہوں گے۔

یسوع کی لاش کے ساتھ بھی یہی سلوک ہوتا۔ اگر ایک شخص جس کے آنے کی ہر گز کسی کو پہلے توقع نہ تھی۔ اگر مداخلت نہ کرتا۔ رومیوں کے درمیان یہ ایک اچھی رسم تھی کہ مجرموں کی لاشیں اُن کے دوستوں کو اگر وہ درخواست کیں تو دے دی جاتا کرتی تھیں۔ اور اس وقت یسوع کی لاش کے لئے بھی ایک شخص دعویٰ دیا ہوا۔ جسے پیلاطس نے بلاتل لاش حوالہ کر دی۔

یہ پہلا موقع ہے کہ ہم انجیل کی تاریخ میں یوسف اریثیا کا نام پڑھتے ہیں۔ اور اُس کے ماقبل کی زندگی کا ہمیں کچھ حال معلوم نہیں ہے۔ بلکہ وہ شہر جس کے نام سے وہ کہلاتا ہے۔ اُس کا بھی صحیح طور پر ابھی پتہ نہیں چلا۔ اس بات سے کہ یروشلیم کے نواحی میں ایک باغ اور مکان اُس کی ملکیت تھا۔ یہ امر ثابت نہیں ہوتا کہ وہ وہیں کا باشندہ تھا۔ کیونکہ ہر ایک دیندار یہودی کے دل میں بڑی خواہش تھی۔ کہ بیت المقدس کے گرد و نواح میں مدفون ہوں۔ اور اب بھی اگر دیکھا جائے۔ تو شہر کا گرد و نواح قبروں اور مقبروں سے بھر پڑا ہے۔

یوسف ایک دولت مند آدمی تھا اور اس سے پیلاطس کے نزدیک اُس کی درخواست کے مقبول ہونے میں بھی مدد ملی ہوگی۔ جن لوگوں کے پاس مال دولت یا مرتبہ یا لیاقت ہے۔ وہ کئی طرح سے مسیح کی خدمت بجالا سکتے ہیں۔ جو غریب اور نادار لوگوں کی بساط سے باہر ہوتی ہے۔ مگر پیشتر اس کے کہ یہ خدمات مسیح کے نزدیک مقبول ہوں۔ یہ ضرور ہے کہ وہ لوگ جنہیں یہ قابلیتیں حاصل ہیں۔ اُس کی خاطر سے انہیں نقصان اور کوڑا سمجھیں۔

یوسف ایک مشیر تھا۔ بعض کا خیال ہے کہ وہ اریثیا کی کونسل کا مشیر تھا۔ مگر اس بیان میں کہ ”اُس نے اُن کی صلاح اور کام کو منظور نہ کیا تھا۔“ ظاہراً صدر مجلس کی طرف اشارہ پایا جاتا ہے۔ معلوم ہوتا ہے۔ کہ وہ غالباً اسی مجلس کا مشیر تھا۔ بلاشبہ وہ جان بوجھ کر اُس اجلاس سے جس میں یسوع پر فتویٰ لگایا گیا۔ غیر حاضر رہا ہوگا۔ کیونکہ وہ پہلے ہی سے جانتا تھا۔ کہ یہ ساری کارروائی دردناک اور نفرت انگیز ہوگی۔ کیونکہ ”وہ ایک نیک اور راسخ آدمی تھا۔“

لیکن اُس کی نسبت ہمیں اس سے بھی زیادہ کچھ بتایا گیا ہے کہ ”وہ خدا کی بادشاہت کا منتظر تھا۔“ یہی فقرہ ایک اور موقع پر عہد جدید میں اُس کے فلسطین کے دیندار لوگوں کے حق میں بھی استعمال کیا گیا ہے۔ اور اس سے ایک عجیب طور پر اُن کی دیندار کی خصوصیت بھی آشکارا ہوتی ہے۔ وہ زمانہ

روحانی طور پر مردہ تھا۔ مذہبی جماعت میں یا تو فریسیوں کی طرح احکام شرع کی ظاہری پابندی نظر آتی تھی یا صدوقیوں کی طرح وہ بالکل بے اعتقاد تھے۔ عبادت خانوں میں لوگ روٹی کے اُمیدوار ہو کر جاتے تھے۔ مگر وہاں انہیں پتھر ملتے تھے۔ فقیہ لوگ بجائے اس کے کہ بائبل کی سچائیوں کے خالص اور شفاف دریا کو ملک میں بہنے دیں۔ اُسے اپنی بے جان تفسیروں اور شرحوں کی ریت سے اٹ رہے تھے۔ مگر بُرے سے بُرے زمانوں میں بھی نیک لوگ پائے جاتے ہیں۔ اور اس وقت فلسطین میں بھی سچے دیندار کہیں کہیں موجود تھے۔ وہ اُن روشنیوں کی مانند تھے۔ جو تاریکی میں کہیں کہیں ٹمٹماتی نظر کرتی ہیں۔ یہ لوگ ضرور اپنے دل میں محسوس کرتے ہوں گے۔ کہ وہ اپنے ملک اور اپنے زمانہ میں محض اجنبی اور مسافر کے طور پر ہیں۔ اور وہ گویا زمانہ ماضی اور مستقبل میں زندگی بسر کرتے تھے۔ انبیاء جن کا کلام اُن کی رُوحوں کی خوراک تھا ایک ایسے اچھے آنے والے زمانہ کی پیشین گوئی کرتے تھے۔ جب کہ اُن لوگوں پر جو تاریکی میں بیٹھے ہیں۔ بڑا نور چمکے گا۔ اور وہ اسی بہتر زمانہ کی انتظار میں تھے۔ وہ اس بات کے منتظر تھے۔ کہ نبوت کی آواز کو پھر ایک بار ملک میں گونجتا ہوا سنیں۔ جو لوگوں کو اُن کی رُوحانی نیند سے جگائے۔ اور سب سے بڑھ کر وہ ایک مسیح کے منتظر تھے۔ اور اس بات کے اُمیدوار تھے کہ کاش وہ ہمارے ہی زمانہ میں جلوہ گر ہو۔

ایسے ہی لوگ تھے۔ جن کے درمیان یوحنا اور یسوع دونوں کو اپنے شاگرد ملے۔ ایسے لوگوں نے پتہ سمہ دینے والے اور اُس کے جانشین کو بڑی خوشی سے قبول کیا ہو گا۔ کم سے کم انہیں اُن نبیوں میں سے سمجھا ہو گا۔ جو اُن کے زمانہ کی بُرائیوں کے دفعیہ (دفع کرنا) کے لئے مبعوث (نبی برپا ہونا) ہوئے ہوں۔ لیکن اس بارے میں کہ آیا یسوع ہی وہ ہے۔ جو آنے والا تھا۔ یا انہیں اور کی راہ کنی چاہیے۔ وہ بھی شبہ میں تھے۔ یوسف بھی شاید ان لوگوں میں سے ہو گا۔ اُس کی بابت یہ لکھا ہے۔ کہ وہ یسوع کے شاگردوں میں سے تھا۔ مگر یہودیوں کے خوف سے اس بات کو پوشیدہ رکھتا تھا۔ اُس کے پاس ایمان تو تھا۔ مگر یہ ایمان ایسا کافی نہیں تھا۔ کہ وہ یسوع کا عام طور پر اقرار کر سکے۔ اور اُس سے جو کچھ مصیبت اُس پر پڑے۔ اُس کے اٹھانے کو آمادہ (راضی) ہو۔ یسوع کی تحقیقات کے وقت بھی اُس نے اپنی ضمیر کی تلانی کے لئے یہی کافی سمجھا ہو گا۔ کہ صدرِ مجلس سے غیر حاضر رہے۔ بجائے اس کے کہ اپنی جگہ پر حاضر ہو اور علانیہ اپنے یقین و عقیدہ کا اظہار کرے۔

اُس وقت تو وہ جیسی حالت میں رہا۔ لیکن اب باوجود خوفِ خطرے کے اُس نے اپنے کو یسوع کے پیروں میں سے ظاہر کر دیا۔ اس امر پر غور کرنا دلچسپی سے خالی نہ ہو گا۔ کہ وہ کیا بات تھی۔ جس نے اُسے اس بات پر آمادہ کیا ہو گا۔ کہ اب زیادہ تامل (دیر) کرنا مناسب نہیں بعض اوقات مذہبی اُمور میں کامل طور پر فیصلہ کرنے کے لئے اسی قسم کے واقعات (مددگار) ہوتے ہیں۔ مثلاً ایک شخص جو دورانیوں کے درمیان میں ٹھہرا ہوا ہوتا ہے۔ یا اُسے اپنے یقین کا عام طور پر اقرار کرنے کی کبھی جرات نہیں ہوتی۔ ایک دن جب کہ وہ اپنے ہم مشرب (مذہب) لوگوں میں بیٹھا ہوا ہوتا ہے۔ تو مذہبی اُمور پر بات چیت چھڑ جاتی ہے۔ اور بعض لوگ اُس کی مسخری اڑاتے اور مسیح کے بندوں پر ہنسنے لگتے ہیں۔ اُس کی تعلیم و مسائل پر ٹھٹھا کرتے اور اُس کے نام پر کفر بکتے ہیں۔ لیکن آخر کار وہ اس امر میں حد سے بڑھنے لگتے ہیں۔ تب یہ خاموش اور نیم اعتقاد شاگرد اپنے کو ضبط نہیں کر سکتا۔ وہ غضب ناک ہو کر بول اٹھتا ہے۔ اور اس طرح سے اُس کا مسیحی ہونا طشت از با م (مشہور ہونا) ہو جاتا ہے۔ یوسف کے دل میں کسی ایسے ہی طور سے یہ تبدیلی پیدا ہوئی ہو گی۔ اُسے سارے صدرِ مجلس کی مخالفت کرنی پڑی۔ اور خود اُس کی جان بھی معرضِ خطر میں تھی۔ مگر اب وہ باز نہ رہ سکا۔ اور سب خوف کو پس پشت ڈال کر وہ بذاتِ خود پیلاطس کے پاس گیا۔ اور یسوع کی لاش مانگی۔

مسیح کا دلیری سے علانیہ اقرار کرنے سے دو نتیجے پیدا ہوا کرتے ہیں۔

ایک طرف تو اس سے مخالف دب جاتے ہیں۔ یہ نہیں لکھا کہ اس موقع پر ایسا کرنے سے یوسف کو کچھ نقصان پہنچا۔ یا یہ کہ صدر مجلس والوں نے فی الفور اُس کے ستانے اور ایذا دینے پر کمر باندھی وہ درحقیقت بڑے جوش و غضب سے بھرے ہوئے تھے۔ اور اُس کے مقابلہ میں ستر اور ایک کی نسبت رکھتے تھے۔ مگر بعض اوقات ایسا ہوتا ہے کہ ایک اکیلا دلیر آدمی اس سے بھی زیادہ مضبوط مخالفت کو بنچا دکھا دیتا ہے۔ یہ تو یقینی بات ہے۔ کہ اُن میں سے بہتوں کے ضمیر انہیں اس کام کے لئے نفرین (ملامت) کر رہے تھے۔ اور وہ اس امر کے لئے تیار نہ تھے۔ کہ ایسے مستقل مزاج اور معقول آدمی سے جس کے مزاج سے وہ خوب واقف تھے۔ خواہ مخواہ اس مقدمہ میں بحث مباحثہ کرنے پر آمادہ ہوں۔ جو لوگ مسیح کے اقرار پر کمر باندھ لیتے ہیں۔ انہیں ایک بڑا فائدہ یہ حاصل ہے۔ کہ اُن کے مخالفوں کا ضمیر بھی ایک طرح سے انہیں کا طرفدار ہوتا ہے۔

مسیح کا دلیری سے اقرار کرنے کا دو سرا نتیجہ یہ ہوتا ہے۔ کہ اور لوگ بھی جن کے سینے میں اتنی گرمی و حرارت نہیں ہوتی کہ وہ خود بخود ایسا کرنے کی جرات کریں۔ اُس کی مثال و نمونہ کو دیکھ کر اس امر کے لئے آمادہ ہو جاتے ہیں۔ یہ صاف معلوم ہوتا ہے۔ کہ اس صورت میں بھی یوسف کے نمونہ سے نیکدیمیس کو بھی اپنی وفاداری دکھلانے کی جرات ہوئی۔

نیکدیمیس بھی وہی عہدہ رکھتا تھا۔ جو یوسف کا تھا۔ کیونکہ وہ بھی صدر مجلس کا ممبر تھا۔ اور وہ بھی خفیہ طور پر مسیح کا شاگرد تھا۔ وہ انجیلی تاریخ کے صفحہ پر اس وقت پہلی دفعہ ہی ظاہر نہیں ہوتا۔ کیونکہ ہم پڑھتے ہیں کہ وہ یسوع کے آغاز رسالت ہی میں اُس کی طرف کھنچا گیا تھا۔ یہاں تک کہ خفیہ طور پر اُس سے ملاقات بھی کر آیا تھا۔ جس کا تذکرہ انجیل یوحنا کا ایک قیمتی جزو ہے۔ اور جس کو پڑھ کر نہ طرف ہزار ہا ہزار آدمی یسوع پر ایمان لائے ہوں گے۔ بلکہ اُس کے گواہ بھی بن گئے ہوں گے۔ لیکن ایسا معلوم ہوتا ہے۔ کہ اس کلام سے اُس شخص کو جس سے مخاطب ہو کر دراصل مسیح نے وہ کلام کیا تھا۔ اس قدر فائدہ حاصل نہ ہوا۔ جیسا کہ ہونا چاہیے تھا۔ نیکدیمیس کو مسیح کے سب سے پہلے شاگردوں کے زمرہ میں شامل ہونا چاہیے تھا۔ اور اس کے مرتبہ اور مقام سے رسولوں کی جماعت کو بہت ہی تقویت پہنچتی۔ مگر وہ شش و پنج میں تھا۔ اور اس لئے خفیہ طور پر شاگرد بنا رہا۔ ایک موقع پر وہ ضرور بول اُٹھا۔ یعنی اُس وقت جب کہ ایک نہایت ناواجب بات صدر مجلس کے سامنے مسیح کے حق میں کہی گئی تھی۔ تو لکھا ہے کہ اُس نے یہ سوال کیا کہ ”کیا ہماری شریعت کسی شخص کو مجرم ٹھہراتی ہے۔ جب تک پہلے اُس کی سُن کر جان نہ لے کہ وہ کیا کرتا ہے“؟ لیکن جب انہوں نے غصہ سے یہ جواب دیا کہ ”کیا تو بھی گلیلی ہے“؟ تو وہ دب گیا اور بالکل خاموش ہو رہا۔ بلاشبہ یوسف کی طرح وہ بھی اُس جلسہ سے جس میں یسوع پر فتویٰ لگایا گیا غیر حاضر رہا ہوگا۔ مگر صدر مجلس کی بے انصافی ایسی سخت درجہ کی تھی۔ کہ وہ عام طور پر اُس کے خلاف کہنے کو آمادہ تھا۔ لیکن شاید وہ اپنے یقین کے مطابق کبھی عمل نہ کرتا۔ اگر یوسف اُس کی اس طرف رہنمائی نہ کرتا۔

مگر نیکدیمیس میں یہ امر قابل تعریف ہے کہ وہ ایک ترقی کرنے والا آدمی تھا۔ اگرچہ وہ کچھ عرصہ کے لئے رُکارہا۔ لیکن آخر کار وہ نکل ہی آیا۔ اور دیر سے آنا نہ آنے سے ہزار درجہ بہتر ہے۔ جب وہ یوسف سے ملاقی (ملاقات ہونا) ہوا۔ تو اُس کے لئے یہ بڑی خوش قسمتی کی گھڑی سمجھنی چاہیے۔ بہت سے دوستوں کے مجمعے ایسے ہی جن میں سب کے سب تہ دل سے سچائی پر یقین رکھتے اور اسی کی طرف مائل ہیں۔ اور اگر اُن میں سے ایک بھی دلیری کر

کے نکل آتا ہے۔ تو باقی بڑی خوشی سے اُس کی پیروی کرتے ہیں۔ یوسف اور نیکدیمس کے ہاتھ منجی کی لاش پر ایک دوسرے سے مل گئے۔ جب انہوں نے مل کر اُسے اٹھایا۔ اور کوئی ایسی محبت یادوستی مضبوط یا گہری نہیں ہوگی۔ جیسی کہ وہ جس کا مدار مسیح کے رشتہ اور تعلق پر ہو۔

۳۔

مُصوروں نے خُداوند کی تدفین کا نقشہ بڑی تفصیل کے ساتھ کھینچا ہے۔ مگر وہ زیادہ تر قوت واہمہ (سوچنے کی قوت) پر مبنی ہے۔ انہوں نے اسے مختلف سینوں پر تقسیم کیا ہے۔

پہلے صلیب پر سے اُتاراجاتا ہے۔ جس میں علاوہ یوسف اور نیکدیمس کے کم سے کم مقدس یوحنا اور بعض اوقات اور لوگ بھی دکھائے جاتے ہیں۔ جو میخیں نکالتے اور لاش کو نیچے اُتارتے ہیں۔ اور صلیب کے نیچے مقدس عورتیں۔ جن میں مقدس کنواری مریم اور مریم مگدالینی خاص طور پر دکھائی جاتی ہیں۔ جو نیچے سے اس قیمتی بوجھ کو پکڑتی ہیں۔

ایک اور تصویر میں عورتوں کے لاش پر ماتم کرنے کا نظارہ دکھایا جاتا ہے۔ اس میں مقدس ماں عموماً اپنے بیٹے کا سر گود میں لئے ہوتی ہے۔ اور دوسری عورتیں ہاتھوں کو پکڑے ہوتی ہیں۔ پھر سب مل کر اُسے قبر کی طرف لے جاتے ہیں۔ اور آخر کار اُسے دفن کرتے ہیں۔ جس کی تصویر مختلف طور پر کھینچی جاتی ہے۔

ان نظاروں کے کھینچنے پر مشہور و مصروف مصوروں نے اپنی ساری حکمت اور صنعت خرچ کی ہے۔ مگر انا جیل کا بیان بالکل مختصر اور سادہ ہے۔ اُس میں مقدس کنواری کا نام بھی نہیں لیا۔ اور اگرچہ دوسری مقدس عورتوں کا وہاں موجود ہونا لکھا ہے۔ مگر اس کا کہیں اشارہ بھی نہیں کیا کہ انہوں نے اُس کی تدفین میں کسی قسم کی امداد کی۔ بلکہ صرف یہ کہ وہ لاش کے پیچھے گئیں۔ اور جہاں وہ دفن ہوا تھا۔ اُس مقام کو دیکھا۔ فقط یوسف اور نیکدیمس کا خاص طور پر ذکر پایا جاتا ہے۔ اگرچہ یہ فرض کر لینا بھی قرین قیاس (وہ بات جسے عقل قبول کرے) ہے۔ کہ اُن کے نوکروں نے اس کام میں اُن کی مدد کی ہوگی۔ اور سپاہیوں نے لاش کے اُتارنے میں ہاتھ بٹایا ہوگا۔

خُداوند کی لاش ایک نئی قبر میں جو ایک چٹان میں سے تراشی گئی تھی۔ اور یوسف نے بعد مردن اپنے دفن کئے جانے کے لئے تیار کروائی تھی۔ رکھی گئی۔ وہاں پہلے کبھی کوئی لاش نہیں رکھی گئی تھی۔ ایک خارج شدہ اور مصلوب آدمی کے لئے یہ ایک بڑا احسان سمجھنا چاہیے۔ اور یہ بہت مناسب تحفہ بھی تھا۔ کیونکہ یہ واجب تھا کہ پاک اور بے گناہ آدمی کی لاش جو سب چیزوں کو نئے سر سے بنانے آیا تھا۔ اور اگرچہ مردہ تھی۔ مگر سڑنے والی نہیں تھی۔ ایک ایسی ہی پاک قبر میں رکھی جائے۔ ایسے ہی نیا کتائی کپڑا بھی جو یوسف اُس کی لاش کو لپیٹنے کے لئے لایا تھا۔ بالکل بر محل اور مناسب موقع تھا۔ مگر نیکدیمس بھی اظہار محبت و عقیدت میں پیچھے نہ رہا۔ وہ مر اور لوبان کا مرکب لایا۔ جس کا وزن قریباً پچاس سیر تھا۔“ یہ مقدار بہت ہی زیادہ معلوم ہوتی ہے۔ مگر اُس زمانہ میں مصالحوں کی ایسی ہی بڑی بڑی مقدریں استعمال کرنے کا رواج تھا۔ مثلاً لکھا ہے کہ ہیرودیس کے جنازہ پر جو مصالحوں استعمال کئے گئے۔ وہ پانچ سو آدمی اٹھا کر لائے تھے۔

یہ قبر ایک باغ میں تھی۔ اور اس سے بھی ایک مناسبت اور خوب صورتی ظاہر ہوتی ہے۔ معلوم ہوتا ہے کہ وہ جگہ صلیب کے مقام سے بہت دُور نہ تھی۔ لیکن اس امر پر شبہ ہو سکتا ہے۔ کہ وہ اس قدر قریب تھی۔ جیسی کہ وہ جگہ ہے۔ جو روایت کے مطابق ٹھہرائی گئی ہے۔ مگر مقدس کا گرجا جو اس وقت یروشلیم میں موجود ہے اس کے احاطہ میں نہ صرف قبر کی جگہ بلکہ وہ سوراخ بھی جس میں صلیب کی لکڑی گڑی تھی۔ پایا جاتا ہے۔ اور دونوں

ایک دوسرے سے فقط تیس گز کے فاصلہ پر ہیں۔ مگر اس امر میں شبہ ہے کہ آیا ان دونوں مقاموں کا صحیح طور پر دریافت ہونا ممکن ہے۔ تاہم زمین کا یہ ٹکڑا دنیا بھر نہایت ہی مشہور مقام ہے۔ مسیحی دُنیا نے اس راویت کو جو شہنشاہ قسطنطین کے زمانہ سے چلی آتی ہے۔ صحیح مان لیا ہے۔ اور اُس وقت سے لے کر حاجی لوگ برابر اُس مقام کی زیارت کو جاتے رہے ہیں۔ اسی مقام پر قبضہ کرنے کی غرض سے مشہور و معروف صلیبی جنگ واقع ہوئے تھے۔ اور آج کے دن بھی مسیحیوں کی مختلف کلیسیاں وہاں فٹ فٹ بھر جگہ حاصل کرنے کے لئے ایک دوسرے سے لڑتی ہیں۔

اگرچہ ہمیں ان حاجیوں اور حجوں کے ساتھ کچھ بھی ہمدردی نہ ہو۔ اور ان پاک مقاموں کے اصلی موقع کو دریافت کرنے میں کچھ بھی دلچسپی نہ ہو۔ مگر مرقداقدس کی طرف خواہ مخواہ ایماندار کا دل کھینچا جاتا ہے۔ گذشتہ زمانوں میں دیندار لوگ قبرستان میں جا کر غور و فکر کیا کرتے تھے۔ مگر زمانہ حال کے دیندار زیادہ خوشنما مقامات کو اس غرض کے لئے انتخاب کرنا پسند کرتے ہیں۔ اور ہم اُمید کرتے ہیں۔ کہ وہ اس طور سے بھی روحانی فائدہ حاصل کرتے ہیں۔ لیکن ہر ایک آدمی جس کے دل میں طبعی محبت جاگزیں ہے۔ وہ ضرور اپنے محبوب اور رشتہ دار کی قبر کے پاس ٹھہرنا دوست رکھتا ہے۔ اور ہر ایک سنجیدہ مزاج آدمی کو کبھی کبھی اپنی قبر کا ضرور خیال آتا ہوگا۔ اور ایسے موقعوں پر اس سے بڑھ کر اور کون سی چیز سے مدد مل سکتی ہے۔ کہ ہم عالم خیال میں اُس شخص کی قبر کا جج کیا کریں۔ جس نے یہ فرمایا تھا کہ ”قیامت اور زندگی میں ہی ہوں۔“

دُنیا کے بڑے بڑے آدمیوں کے مقابلہ میں یسوع کا جنازہ ایک معمولی غریب آدمی کا جنازہ تھا۔ لیکن اُن لوگوں کی حیثیت کے لحاظ سے جن کو اُس کے آخری کفن و دفن کی عزت ملی۔ کوئی اس سے بڑھ کر نہ کر سکتا۔ اور جو کچھ انہوں نے کیا دلی محبت و اُلفت سے کیا۔ گو ظاہر اُدھوم دھام کا وہاں کچھ نام و نشان نہ تھا۔ اس طور سے آخر کار وہ اُس نئی قبر میں۔ جس میں پہلے کوئی نہیں رکھا گیا تھا۔ خوشبودار مصالحوں کے انبار میں۔ اور مہکے ہوئے پھولوں کے باغ کے درمیان رکھا گیا۔ اُس کا جسم سفید کتان میں لپٹا ہوا تھا۔ اور اُس کے سر پر رومال بندھا تھا۔ جو اُس کے سر کے کانٹوں کے زخموں کو چھپائے ہوئے تھا۔ اور قبر کے دروازے پر ایک بڑا پتھر رکھا تھا۔ اور یہ اُس کی آرام گاہ تھی۔ شام کا وقت تھا۔ اور سبت شروع ہو چکا تھا۔ اُس کا کام تمام ہو چکا تھا ایذا اور دُشمنی اب اُس کا پیچھا نہیں کر سکتی تھی۔ وہ اُس جگہ پہنچ گیا تھا۔ جہاں شریڈ کھ دینا چھوڑ دیتے ہیں۔ اور تھکے ماندے آرام کرتے ہیں۔